

ಫಾಂತ್ಯಾಹಾರಾಚೆಂ ಸವಣ್

ವಾಲ್ಟರ್ ನಂದಳಿಕೆ

ಆಶಾವಾದಿ ಪ್ರಕಾಶನ್



ಆಶಾವಾದಿ ಪ್ರಕಾಶನ್ (ಇ-ಪುಸ್ತಕ್)

ಫಾಂತ್ಯಾಪಾರಾಚೆಂ ಸಪಣ್

ಮೊಟ್ಟೊ ಕಾಣೆಯೊ

– ವಾಲ್ಟರ್, ನಂದಳಿಕೆ

Fanteaparachem Soponn - A collection of Konkani short stories written by **Walter Dsouza Nandalike**, edited by **Valley Quadros** and published by Ashawadi Prakashan.

(C) ASHAWADI PRAKASHAN

First Edition : 2020 (Print)

Second : 2021 (Digital)

Cover : Ashawadi

Layout : Enigma Creations, Goa

Pages : 84 + 2

For communication **Email:** ashawadi@gmail.com

WhatsApp: 7021967880

ಮಾಂಡಾವಳಿ

• ಕಾಣಿ ಆನಿ ಸಪಣ್	4
• ಸುರ್ವಿಲಿಂ ದೋನ್ ಉತ್ತಾಂ	7
1. ಹಾವ್ವ್ ಮೇಯ್ಡ್	10
2. ಅಚಾನಕ್	14
3. ಚೋವೀಸ್ ವೊರಾಂ ಭಿತರ್	18
4. ಎಕಾ ಗಾಂವ್ ಭಾವಾಚಿ ಕಾಣಿ	23
5. ಕಾಳಿಜ್ ಮೊವಾಳ್ಕೆಂ	27
6. ಬೊಲೈಗಾರ್	32
7. ಅಸಹಾಯಕತಾ	37
8. ಬದ್ಲಾವಣ್	39
9. ಚೆಡ್ವಾಂ ಪಿಸೊ...?	43
10. ಬಾಬುಲಾ	46
11. ಹೀರೊ	50
12. ಮಾಟ್	57
13. ದೆವಾಚಿ ಶಿಕ್ಷಾ	60
14. ವಾಟೆನ್ ವ್ಹೆಚ್ಯಾ ವಾಗಾ	66
15. ದೇಶ್‌ದ್ರೋಹಿ	71
16. ವಿಕಾಳ್ ಸೊರೊಪ್	76
17. ಫಾಂತ್ಯಾಪಾರಾಚೆಂ ಸಪಣ್	81

ಕಾಣಿ ಆನಿ ಸಪಣ್

ಹರ್ಯೇಕ್ ಮನಿಸ್ ಅಪ್ನಾ ಭುರ್ಗ್ಯಾಪಣಾಲ್ಯಾ ದಿಸಾಂನಿ ಕಾಣಿ ಆಯ್ಕುನ್ ಫಡ್ ಜಾತಾ. ಜಾಂವ್ ತಿ ಕಾಣಿ ಗಾಣಾಂಚ್ಯಾ ರುಪಾಂನಿ ಆಸುಯೆತಾ, ಲಿಸಾಂವಾಚ್ಯಾ ರುಪಾಂನಿ ಆಸುಯೆತಾ ವಾ ಹೆರ್ ರಿತಿಚ್ಯಾ ತಶೆಂಚ್ ಹೆರ್ ಪ್ರಕಾರಾಂಚ್ಯಾ ರುಪಾಂನಿ; ಜಶೆಂ ಮವ್ಕಿಕ್ ತಶೆಂಚ್ ಲಿಖಿತ್. ಭುರ್ಗ್ಯಾಂನಿ ರಾತಿಂ ನಿದುಂಕ್ ವೆಚ್ಯಾದಿಂ ಸಯ್ತ್ ಘರ್ಚೆಂ ಮಾಲ್ಪಡಿಂ ವೆವೆಗಳ್ಳೊ ಕಾಣಿಯೊ ಸಾಂಗ್ಚಿ ರಿವಾಜ್ ವಾ ಸವಯ್ ಸಭಾರ್ ಘರಾಂನಿ ಚಾಲ್ತರ್ ಆಸ್ತಾಲಿ. ವೆವೆಗಳ್ಳೊ ರಾಯಾಂಚ್ಯೊ ಕಾಣಿಯೊ, ದೇವ್-ದೇವತಾಂಚ್ಯೊ ಕಾಣಿಯೊ, ಸಾಂತಾಂಚ್ಯೊ ಕಾಣಿಯೊ ತಶೆಂಚ್ ನಯ್ತುಕ್ ಲಿಸಾಂವಾಂಚ್ಯೊ ಕಾಣಿಯೊ.

ಶೆತಾಂನಿ ಕಾಮ್ ಕರುನ್ ಆಸ್ತಾನಾ ಸಯ್ತ್ ಖಾಂದಾರ್ ಝೂಂ ವ್ಹಾವ್ನ್ ಗಾದೆ ಕೊಸುಂಕ್ ಲಾಗ್ಚಿ ಪಾಡೆ ವ ರೆಡೆ ಸಯ್ತ್ ಕಾಣಿಯಾಂಕ್ ಗಾಣಾಂರುಪಾಂನಿ ಆಯ್ಕುನ್ ಸವಯ್ ಕೆಲ್ಲೆಂ ಕಾಂಯ್ ಎಕಾ ತೆಂಪಾರ್ ಚಡ್ತಾವ್ ಲೋಕಾಕ್ ಸವಯೆಚೆಂ ಜಾಲ್ಲೆಂ. ಕೊಂಕಣಿ ಭಂವಾರಾಚೊ ಚಡ್ತಾವ್ ಲೋಕ್ ಕೃಶಿ ಕರುನ್ ಅಪ್ಲೊ ದೀಸ್ವಡ್ಲೊ ಗ್ರಾಸ್ ಜೊಡುನ್ ಆಸ್ಲೆವೆಳಾರ್ ಶೆತ್, ಭಾಟ್, ಗಾದೆ, ಮರೊ, ಪಾಡೆ ಮಾತ್ ನ್ಹಯ್, ಎಕಾ ಘಾರಾಂತ್ ಜಿಯೆಂವ್ಚಿಂ ಮನ್ಶಾಂ, ಕುಂಕ್ಡಾಂ, ಪೆಟಿ, ಮಾಜಾಂ, ಗೊಟ್ಕಾಂತ್ಲೊ ಗಾಯೊ ಸರ್ವ್ ಎಕಾಮೆಕಾ ವೆವೆಗಳ್ಳಾ ರಿತಿನ್ ಸ್ಪಂದನ್ ಕರುನ್ ಜಿಯೆಂವ್ಚೆ ತೆ ದೀಸ್ ಆತಾಂ ಮಾಯಾಗ್ ಕಶೆ ಜಾಲ್ಯಾತ್. ಇತ್ಲೆಂಚ್ ನ್ಹಯ್ ಆಸ್ತಾಂ, ಇಸ್ಕೊಲಾಂತ್ ಸಯ್ತ್ ವೆವೆಗಳ್ಳೊ ಕಾಣಿಯೊ, ಧಾರ್ಮಿಕ್ ಪುಸ್ತಕಾಂನಿ ಸಯ್ತ್ ವೆವೆಗಳ್ಳೊ ಕಾಣಿಯೊ ಆಯ್ಕುನ್ ಫಡ್ ಜಾಂವ್ಚ್ಯಾ ದಿಸಾಂನಿ ಹರ್ಯೆಕ್ಲೊ ಸ್ವಪ್ನತಾಲೊ; ಹಾಂವ್ ಫಡ್ ಜಾತಚ್ ಮಹಾತ್ಮಾ ಗಾಂದಿಪರಿಂ ಸತಾನ್ ಜಿಯೆತಲೊಂ, ಶಿವಾಜಿ ಪರಿಂ ಬಾದೂರ್ ಜಾತಲೊಂ. ಸ್ವಪ್ನಾಂ ದೆಕ್ಚಿಂ ಬರಿಂಚ್; ಭಾರತಾಚ್ಯಾ ಆಧ್ಲ್ಯಾ ಅಧ್ಯಕ್ಷ ಎ.ಪಿ.ಜೆ.ಅಬ್ದುಲ್ ಕಲಾಮಾಚ್ಯಾ ಉತ್ರಾಂನಿ ಸಾಂಗ್ಚೆಂ ತರ್; "ನಿದೆಂತ್ ದೆಕ್ಚಿಂ ಸ್ವಪ್ನಾಂ ನ್ಹಯ್ ಬಗರ್ ನಿದುಂಕ್ ಸೊಡಿನಾಶಿಂಚ್ ಸ್ವಪ್ನಾಂ".

ಕೊಂಕಣಿ ರಚನಾತ್ಮಕ್ (creative) ಸಾಹಿತ್ಯಾಕ್ ಶೆಂಭೊರ್ ವರ್ಸಾಂಚ್ಯಾಕಿ ಚಡಿತ್ ಇತಿಹಾಸ್ ಆಸಾ ತರ್ಯೀ, ಮಟ್ವಾ ಕಾಣಿಯಾಂಚ್ಯಾ ಶೆತಾಂತ್ ಸಮಾಜಿಕ್ ಕಾಣಿಯಾಂಕ್ ಚಡಿತ್ ಮಹತ್ವ್ ಯೇಂವ್ಕ್ ಲಾಗ್ಲೊ ಕಾಳ್ 50ವ್ಯಾ ದಾಕ್ಟಾಂತ್. ಪುಣ್ ತೊ ಕಾಳ್ ಸುರ್ದಿಲೊ ಕಾಳ್ ನ್ಹಯ್; ಸಾಂ ಲುವಿಸ್ ಕೊಲೆಜಿಂತ್ ಮೆಸ್ತ್ರಿ ಜಾವ್ನ್ ವಾವ್ರ್ ಕರುನ್ ಆಸ್ಲೊ ಜುಂವಾವ್ ಪೆದ್ರು ಸೊಜಾನ್ ಸಭಾರ್ ಪಾಶ್ಚಾತ್ಯ ಕಾಣಿಯಾಂಕ್ ಕೊಂಕಣಿಂತ್ ತರ್ಜುಣ್ ಕೆಲ್ಲೆಂ 20ವ್ಯಾ ದಾಕ್ಟಾಂಧಾವ್ನ್. ಪುಣ್ ಕೊಂಕಣಿ ಪತ್ರಾಂಕ್ ಘರಾಂನಿ ಹಾಡುನ್ ವಾಸ್ಚಿ ಸವಯ್ ಸುರು ಕರುಂಕ್ ಕಾಣಿಯಾಂಚೊ ಪಾತ್

ಮಹತ್ವಾಚೂ ಮ್ಹಣ್ಣಾಂತ್ 'ಪಯ್ಲಾರ್'ಚೆರ್ ಸಾಂಕಳ್ ಕಾಣಿಯೊ ಗವಾಯ್. ಉಪ್ರಾಂತ್ 'ರಾಕ್ಲೊ', ತಶೆಂಚ್ ಹೆರ್ ಪತ್ರಾಂನಿ ಸಯ್ತ್ ಅಸಲಿಚ್ ವಾಟ್ ಆಪ್ಣಾಯ್ಚೆ ಜೊಸಾ ಅಲ್ವಾರಿಸ್, ವಿ.ಜೆ.ಪಿ.ಸಲ್ವಾನ್ಹಾ, ಎ.ಟಿ. ಲೊಬೊ, ಗಬ್ಬು ಉರ್ವಾ, ಸಿರಿವಂತ್, ವಿಕ್ಟರ್ ರೊಡ್ರಿಗಸ್, ಚೆರಿ ಕುಲ್ಟೀಕರ್, ಎಡ್ವಿನ್ ಜೆ. ಎಫ್. ಡಿ'ಸೋಜ್ ಆನಿ ಸಭಾರಾಂನಿ ಕಾಣಿಯಾಂ ಮುಖಾಂತ್ ಕೊಂಕಣಿ ಪತ್ರಾಂಕ್ ಲೊಕಾಂನಿ ಆಪ್ಣಾಯ್ಕೆಂ ಕೆಲಾಂ ಮ್ಹಣ್ಣಾಂತ್ ಕಸ್ಲೊಚ್ ದುಭಾವ್ ನಾ.

70-90ವ್ಯಾ ದಾಕ್ಡ್ಯಾಂತ್ ಕೊಂಕಣಿ ಕಾಣಿಯಾಂನಿ ಭರ್ಪೂರ್ ಕೃತಿ ಜಾಲ್ಲ್ಯೊ ಕಾಳ್ ಮ್ಹಣ್ತಾ. 'ಪಯ್ಲಾರಿ', 'ರಾಕ್ಲೊ', 'ಝೆಲೊ', 'ಮಿತ್', 'ಕುರೊವ್', 'ಉಮಾಳೊ', 'ಜಿವಿತ್', 'ಉದೆವ್', 'ಸೆವಕ್', 'ಆಮ್ಚಿ ಮಾಯ್', 'ಆಮ್ಚೊ ಯುವಕ್', 'ಜೆಜು ರಾಯ್'..... ಅಶೆಂ ಕೊಂಕಣಿಂತ್ ಎಕಾಪ್ರಾಸ್ ಏಕ್ ಕಾಣಿಯೆಗಾರ್, ಪ್ರತ್ಯೇಕ್ ಜಾವ್ನ್ ಮಟ್ವಾ ಕಾಣಿಯೆಚ್ಯಾ ಶೆತಾಂತ್ ಪರ್ಜಳುಂಕ್ ಲಾಗ್ಲೆ ಹೆಚ್ ಕಾಳಾರ್. ತಾಂತ್ಲೊ ಎಕ್ಲೊ ವಾಲ್ವರ್ ನಂದಳಿಕೆ. ಹೊ ಫಕತ್ ಏಕ್ ಕಾಣಿಯೆಗಾರ್ ಮಾತ್ ನ್ಹಯ್. ಸಭಾರ್ ಹೆರ್ ಶೆತಾಂನಿ ಸಯ್ತ್ ಅಪುರ್ಬಾಯೆಚೆಂ ತಾಲೆಂತ್ ಆಸುನ್ ಅಪ್ಲ್ಯಾ ತಾಲೆಂತಾಸವೆಂ ಸಮಾಜಿಕ್ ಸ್ಪಂದನ್ ಕರುನ್ ಫಕತ್ 'ಕಾಲ್ಪನಿಕ್ ಕಾಣಿ' ಬರಂವ್ಚ್ಯಾಂತ್ ಅಪ್ಲೆಂ ಆವ್ಕ್ ಸಂಪಂವ್ಚ್ಯಾಕೀ, ಸಮಾಜೆಚೊ ತಾಳೊ ಜಾವ್ನ್ ಕೊಂಕಣಿ ಸಮಾಜಿಕ್ ಆಜ್ ಜಾಗತೀಕ್ ಸ್ಫರಾರ್ ಸ್ಥಾನ-ಮಾನ್ ಫಾವೊ ಜಾಯ್ತೆಂ ಕರ್ಚೆ ದಿಶನ್ ಪಯ್ಲೊ ಫಾತರ್ ಘಾಲ್ಚೊ ಯುಗಮರುತ್ ಮ್ಹಣ್ ಸಾಂಗುಂಕ್ ಖಿರೊಚ್ ಅಭಿಮಾನ್ ಭಗ್ತಾ.

ವಾಲ್ವರ್ ನಂದಳಿಕೆಚ್ಯೊ ಕಾಣಿಯೊ ಭೋವ್ ಸೊಂಪ್ಲೊ. ಸಮಾಜೆಂತ್ ಘಡೊನ್ ಆಸ್ಚ್ಯಾ ಸಂಗ್ತೆಂಕ್ ಅಪ್ಲ್ಯಾ ಕಾಣಿಯಾಂನಿ ತೊ ಸಲೀಸಾಯೆನ್ ಹಾಡ್ತಾ ಆನಿ ವೆವೆಗ್ಳ್ಯಾ ಪಾತ್ರಾಂನಿ ತಾಚೆ ವಿಚಾರ್ ಮಿಸ್ಕಾಯ್ತಾ. ಕೊಲೆಜಿಕ್ ವೆಚ್ಯಾ ದಿಸಾಂನಿ ಸಯ್ತ್ ವಾಲ್ವರ್ ನಂದಳಿಕೆಚ್ಯಾ ಕಾಣಿಯಾಂಚೊ ವ್ಹಡ್ ಏಕ್ ಅಭಿಮಾನಿ ಪಂಗಡ್ ಆಸ್ಲೊ ಮ್ಹಳ್ಳೆಂ ಹಾಂವ್ ಸ್ವತಾ ಪಳೆವ್ನ್ ಪಾರ್ಕುನ್ ತಶೆಂಚ್ ಗುಪ್ತಿಂ ಇಲ್ಲೊ ಮೊಸೊರ್ ಕರುನ್ಯೀ ಆಯ್ಲಾಂ. ಪುಣ್ ಕೊಣ್ ಮೊಸೊರ್ ಕರ್ತಾ ಮ್ಹಣುನ್ ಪುನ್ವೆಚೊ ಚಂದ್ರ ಲಜೆನಾ. ಚಡ್ವಾವ್ ಸರ್ವ್ ಕೊಂಕಣಿ ಪತ್ರಾಂನಿ ಕಾಂಯ್ ಶೆಂಭೊರಾಂಲಾಗಿಂ ಕಾಣಿಯೊ ಬರಯಿಲ್ಲೊ ವಾಲ್ವರ್ ನಂದಳಿಕೆ ಉಪ್ರಾಂತ್ ಪರ್ಗಾಂವಾಕ್ ಪಾವ್ಲೊ ಆನಿ ಕೊಂಕಣಿ ಕಾಣಿಯೊ ಬರಂವ್ಚ್ಯೊ ರಾವಯ್ಲೊ.

ವಾಲ್ವರ್ ನಂದಳಿಕೆಚೊ ಗಾಂವ್ ಬೆಳ್ಳಣ್ ಪುಣ್ ಹಾಚ್ಯಾ ಕಾಣಿಯಾಂನಿ ಯೆಂವ್ಚೆ ಪಾತ್ರ್ ತಶೆಂಚ್ ಕಥಾವಸ್ತ್ ಖಂಚ್ಯಾಯ್ ಎಕಾ ಕೊಂಕಣಿ ಗಾಂವಾಂತ್ ಘಡುಂಕ್ ಸಾಧ್ಯ್ ಆಸ್ಚೆ ತಸಲಿ. ಸೊಂಪಿ ಭಾಸ್ ಹಾಚ್ಯಾ ಕಾಣಿಯಾಂನಿ ವ್ಯಾಪಾರ್ಯಾ ಜಾಲ್ಲ್ಯಾನ್ ಸಾದ್ಯಾ ವಾಚ್ಪಾಂಕ್ ವಾಚುಂಕ್ ಆನಿ ಸಮ್ಜುಂಕ್ ಚಡಿತ್ ತ್ರಾಸ್ ಜಾಯ್ತಾಂತ್. ಫಾಂತ್ಯಾಫರಾಚೆಂ ಸಪಣ್ ಸತ್ ಜಾತಾ ಮ್ಹಳ್ಳಿ ಸಮಾಜಿಕ್ ಪಾತ್ಯೆಣಿ ಹ್ಯಾ ಕಾಣಿಯೆಂತ್ ಝಳ್ತಾ. ಹಾವ್ನ್-ಮೇಡ್, ಅಚಾನಕ್, ಚೊವೀಸ್ ವೊರಾಂ ಭಿತರ್, ಎಕಾ ಗಾಂವ್

ಭಾವಾಚಿ ಕಾಣಿ, ಕಾಳಿಜ್ ಮೊವಾಳೈಂ, ಬೊಲೈಗಾರ್, ಅಸಹಾಯಕತಾ, ಬದ್ಲಾವಣ್, ಚೆಡ್ವಾಂ ಪಿಸೊ, ಬಾಬುಲಾ, ಹೀರೊ, ಮಾಟ್, ದೆವಾಚಿ ಶಿಕ್ವಾ, ವಾಟೆನ್ ವೆಚ್ಯಾ ವಾಗಾ, ದೇಶ್ ದ್ರೋಹಿ, ಏಕಾಳ್ ಸೊರೊಪ್ ಹ್ಯಾ ಎಕೆಕಾ ಕಾಣಿಯೆಂನಿ ತ್ಯಾ ಕಾಳಾರ್ ಅಪ್ಲೊ ಸಂಸಾರ್ ಕಸ್ಲೊ ಆಸ್ಲೊ ಮ್ಹಳೈಂ ಪಳೆವೈತಾ. ಸಮಾಜ್, ಕೊಲೆಜ್, ಗಲ್ಫ್ ಆನಿ ಸಮಾಜಿಕ್ ರಿತಿ-ರಿವಾಜಿ, ಸಮಾಜಿಕ್ ಪಾತ್ಯೆಣಿ, ಸಮಾಜಿಕ್ ಡೋಂಗ್ ಎಕಾ ನಾ ಎಕಾ ರಿತಿನ ಅಪುರ್ಭಾಯೆನ್ ಪಿಂತ್ರಾಯಿಲ್ಲೆಂ ದಿಸುನ್ ಯೆತಾ.

ಪರ್ಗಾವಾಕ್ ಪಾವ್ಲಲ್ಯಾ ವಾಲ್ಪರ್ ನಂದಳಿಕೆನ್ ಜಿವಿತ್ ಆನಿ ಸ್ವಪ್ನಾಂ ಮಧ್ಲೊ ತಫಾವತ್ ಪಾರ್ಕಿಲೊ ಆನಿ ಹ್ಯಾ ಸಮಾಜಿಕ್ ಫಕತ್ 'ಕಾಲ್ಪನಿಕ್ ಕಾಣಿಯೊ' ನ್ಹಯ್, ತಾಚ್ಯಾಕೇ ಚಡಿತ್ ದೀಂವ್ಕ್ ಜಾಯ್ ಮ್ಹಳ್ಯಾ ಚಿಂತ್ಪಾನ್ ಏಕ್ ವೆಗ್ಳೆಂಚ್ ಪುಣ್ ಗರ್ಜೆಚೆಂ ಮಿಸಾಂವ್ ಸುರು ಕೆಲೆಂ ಆನಿ ತೆಂ ಮಿಸಾಂವ್ ಆಜ್ ಕೊಂಕಣಿಂತ್ ಎಕಾ ರಿತಿಚೆಂ ವಾದಾಳ್ ಜಾಲೆಂ. ಪುಣ್ ಎಕಾ ತೆಂಪಾದಿಂ ಬರಯಿಲ್ಲೊ ಕಾಣಿಯೊ ಎಕಾ ಪುಸ್ತಕಾರುಪಾರ್ ಪರ್ಗಟುನ್ ಯೆಂವ್ಪೆದಿಶೆನ್ ತಾಣೆಂ ಜಾಂವ್ ಹೆರಾಂನಿ ಪ್ರೇತನ್ ಕೆಲೆಂನಾ. ವಿತೊರಿ ಕಾರ್ಕಳಾನ್ ಕಾಂಯ್ ತೆಂಪಾದಿಂ ಪ್ರಯತ್ನ್ ಕೆಲೆಂ ಪುಣ್ ಕಶೆಂ ಕಶೆಂ ಕೆಲ್ಯಾರೀ ತಾಚ್ಯಾಕ್ ಧಾ-ಇಕ್ರಾ ಕಾಣಿಯೊ ಮಾತ್ ಸೊಧುಂಕ್ ಜಾಲೆಂ ಮ್ಹಣುನ್ ತಾಣೆಂ ಸಾಂಗ್ತಾನಾ ಮ್ಹಜೊಚ್ ಸಮಕಾಳಿನ್ ಕಾಣಿಯೆಗಾರ್ ಜಾವ್ನಾಸ್ಚ್ಯಾ ವಾಲ್ಪರ್ ನಂದಳಿಕೆಚ್ಯೊ ಸರ್ವ್ ಉತ್ತೀಮ್ ಕಾಣಿಯೊ ಸೊಧುನ್ ಎಕಾ ಬುಕಾರುಪಾರ್ ಪರ್ಗಟುಂಕ್ ಜಾಯ್ ಮ್ಹಳೈಂ ಹಟ್ ಧರುನ್ ಹಾಂವ್ ಮುಂಬಯ್ ಥಾವ್ನ್ ಮಂಗ್ಳುರಾಕ್ ಪಾವ್ಲೊಂ, ಆನಿ ಕಾಂಯ್ ಸಗ್ಳೆ ಚಾರ್-ಪಾಂಚ್ ದೀಸ್ ಸಾಂಲುವಿಸ್ ಕೊಂಕಣಿ ಸಂಸ್ಕೃತ್ಯಾ ಲೈಬ್ರೆರಿಂತ್ ಖರ್ಚುನ್ ಹರ್ಯೆಕ್ ಪತ್ರಾಂ ಉಸ್ತುನ್ ಕಶ್ಯೊಯ್ ಪಂಚ್ವೆಸ್ ಕಾಣಿಯೊ ಎಕ್ವಾಂವ್ಕ್ ಸಕ್ಲೊಂ. ಹ್ಯಾ ಖಾತಿರ್ ಆಧಾರ್ ಜಾಲ್ಲ್ಯಾ ಸಾಂಲುವಿಸ್ ಕೊಂಕಣಿ ಸಂಸ್ಕೃತ್ಯೊ ತಶೆಂಚ್ ಪಿಂಟೊ ವಾಮಂಜೂರ್ ಹಾಂಚೊ ಧಿನ್ವಾಸ್.

ವಾಲ್ಪಕ್ ನಂದಳಿಕೆಚ್ಯಾ ಫುಡ್ಲೆದ್ ಬುಕಾಕ್ ಪ್ರಸ್ತಾವನ್ ಬರಂವ್ಕ್ ಖರೊಚ್ ಜಾವ್ನ್ ಅಭಿಮಾನ್ ಭಗ್ತಾ ಕಿತ್ಯಾಕ್ ಮ್ಹಳ್ಯಾರ್ ಆಮಿ ದೊಗ್ಯೀ ಎಕಾಚ್ ಕಾಳಾರ್ ಎಕಾಚ್ ವೇಗಾನ್ ಕಾಣಿಯೊ ಬರಂವ್ಪಿ ಸುವಾರ್ತ್ ಕೆಲ್ಲಿ. ತೊ ಕಾಳ್ ಕಾಂಯ್ ತೀಸ್-ಪಾಂತೀಸ್ ವರ್ಸಾಧ್ಲೊ. ಆಜ್ ವಾಲ್ಪರ್ ನಂದಳಿಕೆ ಫಕತ್ ಏಕ್ ಕಾಣಿಯೆಗಾರ್ ಜಾವ್ನ್ ಉರೊಂಕ್ ನಾ, ಕೊಂಕಣಿ ಲೊಕಾಂಚೊ ತಾಳೊ ಜಾಲಾ, ಕೊಂಕಣಿ ಸಮಾಜಿಚೆಂ ಪರ್ಜಳಿಕ್ ನಕ್ತೆರ್ ಜಾಲಾ, ಏಕ್ ಭೋವ್ ಸಮ್ಜಣೆಚೊ ಕೊಂಕಣಿ ಮೋಗಿ ಜಾಲಾ. ಹೆಂ ಪುಸ್ತಕ್ ಸಮೇಸ್ತ್ ಕೊಂಕಣಿ ಲೊಕಾಂನಿ ವಾಚುನ್ ತುಮ್ಮಿ ಪ್ರತಿಕ್ರಿಯಾ ಆಮ್ಕಾಂ ದೀಜಯ್ ಮ್ಹಳೊ ಮ್ಹಜೊ ಖಾಲ್ತೊ ಉಲೊ.

ವಲ್ಲಿ ಕ್ವಾಡ್ರಸ್ (ಸಂಪಾದಕ: ಪಯ್ಲಾರಿ.ಕೊಮ್)

ಸುರ್ದಿಲಿಂ ದೋನ್ ಉತ್ರಾಂ

ಮ್ಹಜ್ಯಾ ಕೊಲೆಜಿಚ್ಯಾ ದಿಸಾಂನಿ ಕೊಂಕಣಿ ಪತ್ರಾಂನಿ ಪರ್ಗಟುನ್ ಯೆಂವ್ಚ್ಯೊ ಮಚ್ಚ್ಯೊ ಕಾಣಿಯೊ ಮ್ಹಾಕಾ ಕೊಂಕಣಿ ಸಾಹಿತ್ಯಾಥಂಯ್ ವೋಡ್ ಹಾಡಂವ್ಕ್ ಕಾರಣ್ ಜಾಲ್ಲೆಂ ದೆಕುನ್ ಹಾಂವೆಂಯ್ ಕಿತ್ಯಾಕ್ ಕಾಣಿಯೊ ಬರಂವ್ಕ್ ನ್ಹಜೊ ಮ್ಹಜ್ಯಾ ಚಿಂತ್ನಾನ್ ಮ್ಹಜ್ಯಾ ಕೊಲೆಜಿಚ್ಯಾ ದಿಸಾಂನಿ ಸರಾಗ್ ಕಾಣಿಯೊ ಬರಯ್ಲೊ ಆನಿ ಹ್ಯೊ ಕಾಣಿಯೊ ತ್ಯಾ ತೆಂಪಾಚ್ಯಾ ಸರ್ವ್ ಲೋಕಾಮೊಗಾಳ್ ಪತ್ರಾಂನಿ ಛಾಪುನ್ ಸಯ್ತ್ ಆಯ್ಲೊ; ಬೊಂಬೊಯ್ ಥಾವ್ನ್ ಪಯ್ಲಾರಿ, ಮಂಗ್ಳುರ್ ಥಾವ್ನ್ ರಾಕ್ಲೊ, ರೈಲೊ, ಮಿತ್, ಕುರೊವ್, ಆಮ್ಚೊ ಯುವಕ್, ಆಮ್ಚಿ ಮಾಯ್, ಆಮ್ಚೊ ಸೆವಕ್ ಅಶೆಂ ಪತ್ರಾಂನಿ ಮ್ಹಜ್ಯೊ ಕಾಣಿಯೊ ಛಾಪುನ್ ಯೆಂವ್ಚ್ಯೊ ದಿಸಾಂನಿ ಮ್ಹಜೊ ಶೆವೊಟ್ ಫಕತ್ ಲೋಕಾಂಕ್ ವ್ಹಳ್ಳಿಚೊ ಜಾಂವ್ಚೊ ಮಾತ್ ಆಸ್ಲೊ ಶಿವಾಯ್ ಸಾಹಿತ್ಯಾಚ್ಯಾ ಗುಂಡಾಯೆತೆವ್ಪಿನ್ ಜಾಂವ್ ಸಮಾಜಿಕ್ ಸ್ಪಂದನಾತೆವ್ಪಿನ್ ಹಾಂವ್ ಚಡಿತ್ ಚಿಂತುಂಕ್ ವ್ಹಜಾನಾತ್ಲೊಂ. ಮ್ಹಜ್ಯಾಚ್ ಕಾಳಾರ್ ಬರವ್ನ್ ಆಸ್ಲೊ ಮ್ಹಜೊ ಮಿತ್ ವಲ್ಲಿ ಕ್ವಾಡ್ರಸ್, ಕೆವಿನ್ ಡಿಮೆಲ್ಟೊ ಆನಿ ಹೆರ್ ಸಭಾರ್ ತ್ಯಾ ವೆಳಾರ್ ಕೊಂಕಣಿ ಸಾಹಿತಿಕ್ ಜಮಾತ್ಲೊ, ಸಮ್ಮೇಳನಾಂಕ್ ಹಾಜರ್ ಜಾತಾಲಾಂವ್ ಜಾಲ್ಲ್ಯಾನ್ ಚಡಿತ್ ಕೊಂಕಣಿ ಬರಯ್ಣಾರಾಂಚಿ ವಳೊಕ್ ಜಾಂವ್ಕ್ ಸಲೀಸ್ ಜಾತಾಲೆಂ.


ಹೆಂ ಸರ್ವ್ ಕೊಲೆಜಿಚ್ಯಾ ದಿಸಾಂನಿ ಜಾತಚ್ ಜೆದ್ನಾಂ ಪೊಟಾಚ್ಯಾ ಗ್ರಾಸಾಕ್ ಲಾಗುನ್ ಪರ್ಗಾಂವಾಕ್ ವಚೊಂಕ್ ಪಡ್ಲೆಂ ತೆದ್ನಾಂ ಮ್ಹಜ್ಯಾ ಲಿಖ್ಣೆಕ್ ಮಾತ್ಸೊ ವಿರಾಮ್ ಘೆತ್ಲೊ. ಹೆಂ ಸಹಜ್ ಮ್ಹಣುನ್ ಹಾಂವ್ ಲೆಕ್ತಾಂ, ಕಿತ್ಯಾಕ್ ಮ್ಹಜ್ಯಾರ್ ಮ್ಹಜ್ಯಾ ಸಮಕಾಳಿನ್ ಕಾಣಿಯೆಗಾರಾಂನಿ ಸಯ್ತ್ ಥೊಡೊ ವೇಳ್ ಬರಂವ್ಚೆಂ ಉಣೆಂ ವ ಬಂದ್ ಕೆಲೆಂ. ಪುಣ್ ಕಾಮಾಚಿ ರಾಟಾವಳೆಂತ್ ಕಾಂಯ್ ಅಪ್ಪೊಪ್ ಥೊಡ್ಯೊ ಕಾಣಿಯೊ ಬರಂವ್ಕ್ ಸಕ್ಲೊಂ ತರ್ಯೀ ಪಯ್ಲೆಂಚೆಪರಿಂ ಸರಾಗ್ ಕಾಣಿಯೊ ಬರಂವ್ಕ್ ಹಾಂವ್ ಸಕ್ಲೊಂ ನಾ ಅಶೆಂ ದೀಸ್ ಗೆಲ್ಲೆಪರಿಂ ಕೊಂಕಣಿ ಕಥಾಕಾರ್ ಜಾವ್ನ್ ಹಾಂವ್ ಪಯ್ಸ್ ಉರ್ಲೊಂ ಪುಣ್ ಮ್ಹಜ್ಯಾ ಇಶ್ಟಾಂಚ್ಯಾ ಯಾದಿಂತ್ಲೊ ಪಯ್ಸ್ ಉರ್ಲೊನಾ. ಥೊಡ್ಯಾ ವರ್ಸಾಧೀಂ ವಿತೊರಿ ಕಾರ್ಕಳಾನ್ ಪತ್ರಾಂನಿ ಪರ್ಗಟುನ್ ಆಯಿಲ್ಲೊ ಮ್ಹಜ್ಯೊ ಕಾಣಿಯೊ ವಿಂಚುನ್ ಎಕಾ ಬುಕಾರುಪಾರ್ ಪರತ್ ಕಿತ್ಯಾಕ್ ಛಾಪುಂಕ್ ನ್ಹಜೊ ಮ್ಹಣುನ್ ಮ್ಹಜ್ಯಾ ಆಧ್ಲ್ಯಾ ಕಾಣಿಯಾಂಚಿಂ ಸೊಧ್ನಾಂ ಕರುಂಕ್ ಧರ್ಲಿಂ ಪುಣ್ ತಾಚ್ಯಾನ್ ತೆಂ ಕಾಂ ಪೊಂತಾಕ್ ಪಾವಂವ್ಕ್ ಜಾಳೆಂ ನಾ. ಆಧ್ಲ್ಯಾ ವರ್ಸಾ ಮ್ಹಾಕಾ ಮೆಳುಂಕ್ ಆಯಿಲ್ಲಾ ಮುಂಬಯ್ ವಸ್ತಿ ಕರುನ್ ಆಸ್ಚ್ಯಾ ವಲ್ಲಿ ಕ್ವಾಡ್ರಸಾನ್ ಸಯ್ತ್ ಹೆಂಚ್ ಸವಾಲ್ ಉಭೆಂ ಕೆಲೆಂ; 'ತುಜ್ಯೊ ಆಧ್ಲ್ಯಾ ವಿಂಚ್ಣಾರ್ ಕಾಣಿಯಾಂಕ್ ಎಕಾ ಬುಕಾರುಪಾರ್ ಕಿತ್ಯಾಕ್ ಛಾಪುಂಕ್ ನ್ಹಜೊ?',

ತುಂ ಜಾಯ್ತ್ ಮ್ಹಣ್ಣಿ ತರ್ ಬಾಕಿಚೆಂ ಸರ್ವ್ ಕಾಮ್ ಮ್ಹಜೆರ್ ಸೊಡ್' ಮ್ಹಣಾಲೊ. ಹಾಂವೆಂ 'ಜಾಯ್ತ್' ಮ್ಹಳೆಂ ಆನಿ ಆತಾಂ ಮ್ಹಜ್ಯಾ ಮಟ್ವ್ಯಾ ಕಾಣಿಯಾಂಚೊ ಪಯ್ಲೊ ಬೂಕ್ ತುಮ್ಮಾಚ್ಯಾ ಹಾತಾಂತ್ ಆಸುಂಕ್ ಸಾಧ್ಯ್ ಜಾಲೆಂ.

ಮ್ಹಜ್ಯಾ ಭುರ್ಗ್ಯಾಪಣಾಚ್ಯಾ ದಿಸಾಂನಿ ಮ್ಹಜೆಥಂಯ್ ಕೊಂಕಣಿ ಭಾಶೆಚಿ ಪೋಡ್ ಯೆಂವ್ಚ್ಯಾಕ್ ಕಾರಣ್ ಜಾಲ್ಲ್ಯಾ ಸಮೇಸ್ತಾಂಕ್ ಹಾಂವ್ ಧಿನ್ವಾಸುಂಕ್ ಫಾವೊ; ಮ್ಹಜಿಂ ವ್ಹಡಿಲಾಂ, ಮ್ಹಜಿಂ ಶಿಕ್ಷಕಾಂ, ಮ್ಹಜಾ ಕೊಂಕಣಿಂತ್ ದೊತೊರ್ನ್ ಶಿಕಯಿಲ್ಲಿಂ ತಶೆಂಚ್ ಮ್ಹಜ್ಯಾ ಸಾಹಿತಿಕ್ ಸುವಾರ್ತೆರ್ ಮ್ಹಜಿಂ ಬರ್ಪಾಂ ತಿದ್ದಿನ್ ಭಾಪುನ್ ಮ್ಹಜೆರ್ ಹುಮೆದಿಚಿಂ ಪಾಕಾಂ ಲಾಯಿಲ್ಲ್ಯಾ ಪತ್ರಾಂಚ್ಯಾ ಸಮೇಸ್ತ್ ಸಂಪಾದಕಾಂಕ್; ಡೊಲ್ಫಿ ಕಾಸ್ಸಿಯಾ, ಎಚ್.ಆರ್.ಆಳ್ವ, ಅವಿಲ್ ರಸ್ಕೀನ್ಯಾ, ನೆಲ್ಲಿ ಡಿ'ಕೊಸ್ತಾ, ಮಾ.ವಿ.ವಿ.ಮಿನೇಜಸ್ ಆನಿ ಹೆರಾಂಕ್ ಮ್ಹಜೆ ಧಿನ್ವಾಸ್. ತಶೆಂಚ್ ಮ್ಹಜ್ಯೊ ಭಾಪುನ್ ಆಯಿಲ್ಲ್ಯಾ ಎಕೆಕಾ ಕಾಣಿಯಾಂಕ್ ಸೊಧುನ್, ಪರತ್ ತ್ಯೊ ಸಂಪಾಡನ್ ಕರುನ್ ಎಕಾ ಬುಕಾರುಪಾರ್ ಭಾಪುಂಕ್ ಮಿನತ್ ಕೆಲ್ಲ್ಯಾ ಆಶಾವಾದಿ ಪ್ರಕಾಶನಾಚ್ಯಾ ವಲ್ಲಿ ಕ್ವಾಡ್ರಸಾಕ್ ಮ್ಹಜೆ ಧಿನ್ವಾಸ್.

ಅಖೇರಿಕ್ ಮ್ಹಜ್ಯಾ ವಾಚ್ಪಿ ಅಭಿಮಾನಿ ತುಕಾ ಮ್ಹಜೆ ಧಿನ್ವಾಸ್, ಮ್ಹಜ್ಯೊ ಕಾಣಿಯೊ ವಾಚುನ್ ತುಜೆ ಅಭಿಪ್ರಾಯ್ ದೀಂವ್ಕ್ ವಿನತಿ ಕರ್ತಾಂ.

ದೇವ್ ಬರೆಂ ಕರುಂ




ವಾಲ್ಟರ್ ನಂದಳಿಕೆ

[ಪ್ರಧಾನ್ ಸಂಪಾದಕ್: ದಾಯ್ಜಿವರ್ಲ್ಡ್.ಕೊಮ್]

ಧಿನ್ವಾಸ್ ತುಮ್ಕಾಂ

ಆಶಾವಾದಿ ಪ್ರಕಾಶನಾಚ್ಯಾ ಡಿಜಿಟಲ್ ಮಿಸಾಂವಾಕ್ ಪಾಟಿಂಬೊ
ದಿಲೆಲ್ಯಾ ತುಮ್ಕಾಂ ಸಮೇಸ್ತಾಂಕ್ ಕಾಳ್ಜಾಮನಾಚೆ ಧಿನ್ವಾಸ್



ಮಾನೆಸ್ತ್ ರೊನಾಲ್ಡ್ ಕೊಲಾಸೊ, ದುಭಾಯ್
ಮಾನೆಸ್ತ್ ಫೆಲಿಕ್ಸ್ ಲೋಬೊ, ಖಿತಾರ್
ಮಾನೆಸ್ತ್ ಮಾಯ್ಕಲ್ ಡೆ'ಸೋಜ್, ದುಭಾಯ್
ಮಾನೆಸ್ತಿಣ್ ಮೊನಿಕಾ ಡೆ'ಸಾ ಮಥಾಯಸ್, ಡಬ್ಲಿನ್
ಮಾನೆಸ್ತಿಣ್ ಮಾಗ್ಡಲೆನ್ ಬಾರ್ಬೋಜ್ ಆನಿ ಕುಟಮ್, ಶಿರ್ವಾಂ
ಮಾನೆಸ್ತ್ ರೊನಾಲ್ಡ್ ಮೊಂತೇರೊ, ಕಟಪಾಡಿ
ಮಾನೆಸ್ತಿಣ್ ಲಿನೆಟ್ ಡೆ'ಸೋಜ್, ಮುಂಬಯ್
ಏಕ್ ಅಭಿಮಾನಿ

ಹಾವ್ ಮೇಯ್

ದುಬಾಯ್ಚ್ ಗಾಂವಾಕ್ ಹಾಂವ್ ನವಿಂಚ್ ಚಾಲ್ಲ್ಯಾನ್ ಹಾಂಗಾಚ್ಯಾ ಪರಿಸರ ವಿಷ್ಯಾಂತ್ ಚಡಿತ್ ಮಾಹತ್ ಮ್ಹಾಕಾ ನಾತ್ಲಿ. ಹಾಂವೆ ಟ್ಯಾಕ್ಸಿ ಡ್ರೈವರಾಲಾಗಿಂ “ಕರಾಮಾಂತ್ಲ್ಯಾ, ದುಬಾಯ್ ಪಿರಮಿಡ್ ಎಪಾರ್ಟ್‌ಮೆಂಟ್‌ಕ್ ಪಾವಯ್” ಮ್ಹಣ್ ಸಾಂಗ್‌ಲ್ಲೆಂ ಮಾತ್. ಫಕತ್ ಧಾ ಮಿನುಟಾಂನಿ ಟ್ಯಾಕ್ಸಿ ಥಂಯ್ಚ್ ಹಾಡ್ನ್ ರಾವಯಿಲ್ಲೆ. ಹಾಂವೆ ಟ್ಯಾಕ್ಸಿಂತ್ಲೆಂ ದೆಂವೊನ್ ಚ್ಯಾರ್ ಭೊಂವಾರಿಂ ಏಕ್ ನದರ್ ಭಂವ್ಡಾಯ್ಲಿ. ‘ದುಬಾಯ್ ಪಿರಮಿಡ್’ ಮ್ಹಳ್ಳೆಂ ವಿಶಾಲ್ ಎಪಾರ್ಟ್‌ಮೆಂಟ್ ಮ್ಹಜ್ಯೆ ನದ್ರೆಕ್ ಮೆಳ್ಳೆಂ. ಬಿಲ್ಡಿಂಗಾಚಿ ಸೊಭಾಯ್, ರಸ್ತಾಚಿ ವಿಶಾಲಾಯ್ ಆನಿ ಪರಿಸರಾಚಿ ನಿತಳಾಯ್ ಪಳೆವ್ನ್ ಮ್ಹಜಿ ಮತ್ ಎಕ್ದಮ್ ಖುಶ್ ಜಾಲಿ.

ಡ್ರೈವರಾಚೆ ಪಯ್ಲೆ ಫಾರಿಕ್ ಕರುನ್ ಎಪಾರ್ಟ್‌ಮೆಂಟ್‌ಚಾ ಭಿತರ್ ರಿಗ್ಲಿಂ ಹಾಂವ್.

ಯೂನಿಫಾರ್ಮಾಚೆರ್ ಆಸ್ಚೊ ವಾಚ್‌ಮೆನ್ ಮ್ಹಾಕಾಚ್ ಪಳೆಂವ್ಕ್ ಪಡ್ಲೊ. ಹಾಂವ್ ನವಿಂ ಮ್ಹಳ್ಳೆಂ ತಾಕಾ ಸಮ್ಜಾಲೆಂ ದಿಸ್ತಾ.

“ಮ್ಹಾಕಾ ಫ್ಲ್ಯಾಟ್ ನಂಬರ್ 304-ಕ್ ವ್ಹಜಾಜಾಯ್...”

“ತಿಸ್ತೆ ಮಾಳಿಯೆರ್...” ಮ್ಹಣ್ ಲಿಫ್ಟಾಚಿ ವಾಟ್ ದಾಕಯ್ಲಿ ತಾಣೆ.

ಘಡಿಯೆ ಭಿತರ್ ತಿಸ್ತೆ ಮಾಳಿಯೆರ್ ಪಾವ್‌ಲ್ಲೆಂ ಹಾಂವ್. ಲಿಫ್ಟಾಚೆಂ ದಾರ್ ಉಗ್ತೆಂ ಜಾತಾನಾಂಚ್ ಮುಖಾರ್ ದಿಸ್ಲೆಂ, ಫ್ಲ್ಯಾಟ್ ನಂ. 304. ಮ್ಹಾಕಾ ಎಕಾ ಥರಾಚಿ ಕಾವ್ಣೆಣ್ ಜಾಲಿ. ಹರ್ದೆಂ ಜ್ಯೋರಾನ್ ದಡ್ಡಡೊಂಕ್ ಸುರು ಜಾಲೆಂ. ದುಬಾಂಯ್ಚ್ ಹೆಂ ಮ್ಹಜೆಂ ಪಯ್ಲೆಂ ಮಿಸಾಂವ್ ಜಾವ್ನ್ ಆಸ್‌ಲ್ಲೆಂ. ಘಡಿಭರ್ ರಾವ್ಲಿಂ ಹಾಂವ್. ಕೇಸ್ ಸಾರ್ಕ್ ಕೆಲೆ. ಚೆಷ್ಮಾ ನಿಕ್ಕಾಯ್ಲೆಂ, 304 ನಂಬ್ರಾಚ್ಯಾ ಫ್ಲ್ಯಾಟಾಚೆ ಕಾಂಪಿಣೆಚೊ ಬುತಾಂವ್ ಧಾಂಬ್ಲೊ. ಏಕ್ ಮಿನುಟ್ ಜಾಲೆಂ, ದಾರ್ ಉಗ್ತೆಂ ಜಾವ್ನ್, ಪರ್ತ್ಯಾನ್ ಬ್ಯಾಗಾಂತ್ಲಿ ಡಾಯ್ಲಿ ಕಾಡ್ನ್ ನಂಬರ್ ಸಾರ್ಕ್‌ಂಗೀ ಮ್ಹಣ್ ಪಳೆಯ್ಲೆಂ. ಪರ್ತ್ಯಾನ್ ಮ್ಹಜೊ ಹಾತ್ ಕಾಂಪಿಣೆಚ್ಯಾ ಬುತಾಂವಾಕ್ ಗೆಲೊ. ಥೊಡ್ಯಾಚ್ ಸೆಕುಂದಾಂನಿ ದಾರ್ ಉಗ್ತೆಂ ಜಾಲೆಂ.

“ಕೋಣ್ ಜಾಯ್ ಆಸ್‌ಲ್ಲೆಂ....?” ವಿಚಾರ್ಲ್ಯಾಂತ್ ಮೊವಾಳಾಯ್ ನಾತ್ಲಿ. ಸುಮಾರ್ ಪಂಚ್ಚೇಸಾ ಥಾವ್ನ್ ತೀಸ್ ವರ್ಸಾಂ ಪ್ರಾಯೆಚಿ ಸ್ತ್ರೀ, ಬಾಗ್ಲಾರ್ ಉಬಿ ಆಸ್‌ಲ್ಲೆ. ನಿತಳ್ ಧವ್ಯಾ ವರ್ಣಾಚೆಂ ಟೀ ಶರ್ಟ್, ಜೀನ್ಸ್ ಸ್ಕರ್ಟ್, ವೊಂಟಾಂನಿ ಹೆಳ್ತಾಚೆಂ ಲಿಪ್‌ಸ್ಟಿಕ್ ಆನಿ ವಾರ್ಯಾರ್ ಸೊಡ್‌ಲ್ಲೆ ಕೇಸ್.

“ಮ್ಹಜೆಂ ನಾಂವ್ ಗೀತಾ ಹೆಮಾನಿ. ‘ದುಬೈ ಟುಡೇ’ ದಿಸಾಳ್ಯಾ ಖಾತಿರ್ ಕಾಮ್ ಕರ್ತಾ...” ಹಾಂವೆ ಮ್ಹಜೆಂ ಕಾರ್ಡ್ ತಿಕಾ ವೊಡ್ಡಾಯ್ಲೆಂ.

“ಹ್ಹಂ... ಹ್ಹಂ...” ತಿ ನರಗಲಿ, ಗಾಗೆಲಿ!

“ನಾ ಭಿಯೆಂವ್ವಿ ಕಾಂಯ್ ಗರ್ಜ್ ನಾ. ಹಾಂವ್ ದುಬಾಯ್ಕ್ ನವಿಂಚ್ ಆಯ್ಲಾಂ. ಕಾಮಾಕ್ ಸೆರ್ವೊನ್ ಏಕ್ ಹಪ್ಪೊ ಜಾಲೊ ಮಾತ್. ಸಂಪಾದಕಾನ್, ಪಂಪ್ಲೆಂ ಮೇಟ್ ಜಾವ್ನ್ ಮ್ಹಜ್ಯೆ ಹಾತಿಂ ಏಕ್ ಮಿಸಾಂವ್ ದಿಲಾಂ. ದುಬಾಂಯ್ತಲ್ಯಾ ಹಾವ್ನ್ ಮೇಯ್ಡಾಂಚಿ ಜಿಣಿ, ಸ್ಥಿತಿಗತಿ, ಸುಖ್, ಕಷ್ಟ್... ಇತ್ಯಾದಿ ವಿಶಿಂ ಸಮೀಕ್ಷಾ ಚಲಂವ್ಪಿ”.

“ಜಾಲ್ಯಾರೀ... ಹ್ವಂ... ಹ್ವಂ...” ಪರ್ತ್ಯಾನ್ ನರ್ಗಾಲಿ ತಿ.

“ನಾ... ನಾ... ತಶೆಂ ಕಾಂಯ್ ನಾ. ಹ್ಯಾ ಫ್ಲಾಟಾಂತ್ ಹಾವ್ನ್ ಮೇಯ್ಡ್ ಆಸಾ ಮ್ಹಳ್ಯೆಂ ಕಳೊನ್ ಹಾಂಗಾ ಆಯ್ಲಾಂ ಹಾಂವ್. ಪುಣ್ ಮ್ಹಾಕಾ ಉಲಂವ್ಕ್ ಆಸ್ಲೆಂ, ಹಾವ್ನ್ ಮೇಯ್ಡಾಲಾಗಿಂ ನ್ಹಯ್, ಘರ್ಜೆ ಧನಿನೆಲಾಗಿಂ...” ಹಾಂವೆ ಮ್ಹಜೊ ಉದ್ದೇಶ್ ಕಳಯ್ಲೊ ತಿಕಾ.

“ತರ್... ಯೇ... ಯೇ... ಬಸ್” ಆತಾಂ ಧಯ್ತ್ ಭರ್ಲೆಂ ತಿಚೆ ಥಂಯ್. ಏಕ್ ಘಡೆ ತಿ ಮ್ಹಾಕಾಚ್ ಪಳೆಂವ್ಕ್ ಪಡ್ಲಿ.

“ತುಕಾ ಪಿಯೆಂವ್ಕ್ ಕಾಂಯ್ ತರಿ...?” ಆತಾಂ ಇಲ್ಲಿಶಿ ಮೊವಾಳಾಯ್ ಆಯ್ಲಿ. ಹಾಂವೆ ನಾಕಾ ಮ್ಹಳ್ಯೆಪರಿಂ ತಕ್ಲಿ ಹಾಲಯ್ಲಿ. “ಆಮ್ಕಾಂ ಹಾಂಗಾಸರ್ ಸದಾಂನೀತ್ ಪಳೆಂವ್ಕ್ ಮೆಳ್ತಾ, ಆಯ್ಕಾಂಕ್ ಮೆಳ್ತಾ ಯಾ ವಾಚುಂಕ್ ಮೆಳ್ತಾ ಹಾಂಗಾಚ್ಯಾ ಹಾವ್ನ್ಮೇಯ್ಡಾಂ ವಿಷ್ಯಾಂತ್. ಸಬಾರ್ ಜಣಾಂ ಸ್ತ್ರೀಯೊ, ಚಲಿಯೊ ಆಪ್ಲ್ಯಾ ಪೊಟಾ ಭುಕೆ ಖಾತಿರ್, ಕುಟ್ಮಾಕ್ ಪೊಸ್ಲ್ಯಾ ಖಾತಿರ್, ಆಪ್ಲೊ ಮಾಂಯ್ ಗಾಂವ್, ಆಪ್ಲಿಂ ಭುರ್ಗಿಂ ಆನಿ ಆಪ್ಲೆಂ ಮ್ಹಳ್ಯೆಂ ಸರ್ವ್ ಸೊಡುನ್ ಹಾಂಗಾಸರ್ ಬರೊ ಫುಡಾರ್ ಸೊಧುನ್ ಯೆತಾತ್.

“ಪುಣ್ ತಾಂಚಿ ಜಿಣಿ ಸುಖಾಚಿ ನ್ಹಯ್. ಸಬಾರ್ ಥರಾಂಚೆ ಕಷ್ಟ್ ತಾಂಕಾಂ ಆಸಾತ್. ಥೊಡ್ಯಾಂಕ್ ವೆಳಾರ್ ಸಾಂಬಾಳ್ ದೀನಾಂತ್. ಥೊಡ್ಯಾಂಕ್ ಪೊಟಾಕ್ ದೀನಾಂತ್, ಥೊಡ್ಯಾಂಕ್ ಗಾಂವಾಂಕ್ ವಚೊಂಕ್ ದೀನಾಂತ್, ಥೊಡ್ಯಾಂಕ್ ಭಾಯ್ರ್ ವಚೊಂಕ್ ದೀನಾಂತ್... ಅಶೆಂ ವಿವಿಧ್ ಥರಾಂಚೆ ಸಮಸ್ಯೆ ಆಸಾತ್. ಥೊಡ್ಯಾ ಸ್ತ್ರೀ ಚಲಿಯಾಂ ವಯ್ರ್ ಧನ್ಯಾಂ ಥಾವ್ನ್ ನಾನಾ ಥರಾಂಚೆಂ ಶೋಷಣ್ ಚಲ್ತಾ. ಗುಲಾಮ್‌ಗಿರಿ ಆನಿಕೆಯೀ ಆಸಾ ಮ್ಹಳ್ಯೆಪರಿ ಭೊಗ್ತಾ. ಆನ್ಯೇಕೆ ವಾಟೆನ್ ಪಳೆಂವ್ಕ್ ಗೆಲ್ಯಾರ್, ಹಾಂಗಾಚಿಂ ಚಡಾವತ್ ಹಾವ್ನ್ ಮೇಯ್ಡಾಂ ಚಡ್ ಮರ್ಜೆಚಿಂ, ಹಟ್ಟಿ, ಹಂಕಾರಿ, ಅವಿಧೇಯ್, ಫಟ್ಟಿರಿಂ... ಅಶೆಯಿ ಆಯ್ಕಾಂಕ್ ಮೆಳ್ತಾ. ಹ್ಯಾಚ್ ಖಾತಿರ್ ‘ದುಬ್ಲೆ ಟುಡೇ’ ಪತ್ರಾಚ್ಯಾ ಸಂಪಾದಕಾನ್ ಮ್ಹಾಕಾ ಹ್ಯಾ ವಿಷ್ಯಾಂತ್ ಸವಿಸ್ತಾರ್ ಸಮೀಕ್ಷಾ ಚಲಂವ್ಚೊ ವಾವ್ರ್ ದಿಲಾ. ಪಂದ್ರಾ ದಿಸಾಂ ಭಿತರ್ ಹಾಂವೆ ಸಮೀಕ್ಷಾ ತಯಾರ್ ಕರುಂಕ್ ಆಸಾ. ಹೆಂ ಮ್ಹಜೆಂ ಪಯ್ಲೆಂ ಮಿಸಾಂವ್ ಜಾಲ್ಲ್ಯಾ ವರ್ವಿಂ, ಹ್ಯಾ ವಿಷ್ಯಾಂತ್ ಹಾಂವೆ ಚಡ್ ಮ್ಹಿನತ್ ಕಾಣ್ಣೆಜೆ ಪಡ್ತಾ. ಥೊಡ್ಯಾ ಘರ್ಜ್ಯಾ ಧನಿನೆಲಾಗಿಂ, ಆನಿ ಥೊಡ್ಯಾ ಹಾವ್ನ್ಮೇಯ್ಡಾಲಾಗಿಂ ಖುದ್

ಸಂದರ್ಶನ್ ಘೆಂವ್ವೆಂ ಗರ್ಜೆಚೆಂ. ಬೋವ್‌ಶ್ಯಾ ಮ್ಹಜ್ಯೆ ಹ್ಯೆ ಸಮೀಕ್ಷೆ ಥಾವ್ನ್ ಹಾಂಗಾಚ್ಯಾ ಹಾವ್ವಮೇಯ್ಡಾಂಚ್ಯೆ ಜಿಣಿಯೆಚೆರ್ ಬದ್ಲಾವಣ್ ಆಯ್ಲಾರ್ಯಾಂ ಆಯ್ಲಿ....”

ಹಾಂವೆ ಮ್ಹಜ್ಯಾ ಮಿಸಾಂವಾಚೊ ಲಾಂಬ್ ವಿವರ್ ದಿಲೊ ತಿಕಾ; “ತುಜೆಂ ನಾಂವ್ ಜಾಣಾಂ ಜಾವ್ನಿ ಹಾಂವೆ...?” ತಿಚೆಂ ನಾಂವ್ ಬೋವ್ ಗರ್ಜೆಚೆಂ ಜಾವ್ನಾಸ್ಲೆಂ.

“ದಯಾಕರ್ನ್ ತುವೆಂ ಮ್ಹಜೆಂ ನಾಂವ್ ಛಾಪ್ಲೆಂ ನಾಕಾ...” ಎಕಾ ಥರಾಚೆಂ ಭೈಂ ದಿಸ್ಲೆಂ ತಿಕಾ. “ನಾ, ಭಿಲ್ಕುಲ್ ನಾ. ತುಜೊ ಹರೈಕ್ ವಿವರ್ ಗುಪಿತ್ ಉರ್ದಲೊ...” ಹಾಂವೆ ಧಯ್ ದಿಲೆಂ.

“ಮ್ಹಜೆಂ ನಾಂವ್ ಆಶ್ವಿನಿ ಪಾಲೇಕರ್, ಆನಿ ಹಾಂವ್ ಹಾಂಗಾಚ್ಯಾ ಹಾವ್ವಮೇಯ್ಡಾಂಚ್ಯೆ ಸ್ಥಿತಿಗತಿ ವಿಷ್ಯಾಂತ್ ಬರ್ಯಾನ್ ಜಾಣಾ. ತಾಂಕಾಂಯ್ ಏಕ್ ತಾಂಜೆಂಚ್ ಮ್ಹಳೆಂ ಜೀವನ್ ಆಸಾ, ದೆಕುನ್ ತಾಂಚ್ಯಾ ಭಾವನಾಂಕ್ ಆಮಿ ಗೌರವ್ ದೀಜೆ ಪಡ್ಲಾ. ಆತಾಂ ಪಳೆ, ಮ್ಹಜೆಂಚ್ ‘ಹಾವ್ವಮೇಯ್ಡ್’ ಹ್ಯಾ ವಗ್ತಾ ಘರಾ ನಾ. ತಾಕಾ ಹಾಂವೆ ಕಂಪ್ಯೂಟರ್ ಕ್ಲಾಸಿಕ್ ಧಾಡ್ಲಾಂ. ತೆಂ ಇಲ್ಲೆಂ ಶಿಕ್ಲಾ. ಕಂಪ್ಯೂಟರ್ ಶಿಕ್ಲೆಂಚ್ ತಾಕಾ ಖಂಯ್ ತರೀಯ್ ಆಫೀಸ್ ಕಾಮಾಕ್ ಪ್ರಯತ್ನ್ ಕರ್ತಾಂ. ತಾಚೊ ಫುಡಾರ್ ಬರೊ ಜಾತಲೊ. ತ್ಯಾ ಶಿವಾಯ್ ತಾಕಾ ಹಾಂವ್ ಖಂಚಾಂತ್ಯಾ ಉಣೆ ಕರಿನಾ. ಮಹಿನ್ಯಾಕ್ ಆಟಿಂ ಧಿರ್ಲಾಮ್ ಸಾಂಬಾಳ್, ವರ್ಸಾಕ್ ಏಕ್ ‘ರಿಟರ್ನ್ ಟಿಕೇಟ್’ ಆಮ್ಚೆ ಸಾಂಗಾತಾ ವರ್ಸಾಕ್ ಏಕ್ ‘ಫೋರಿನ್ ಟೂರ್’ ಗಾಂವಾಕ್ ಅಂತರಾಷ್ಟ್ರೀಯ್ ಕೊಲ್ ಕೆಲ್ಯಾರೀ ಆಮಿ ಬಿಲ್ ತಾಕಾ ದೀನಾಂವ್. ತಾಕಾ ಖಂಚ್ಯಾಯ್ ವಿಷ್ಯಾಂತ್ ಆಮಿ ಉಣೆಂ ಕರಿನಾಂವ್. ಎಕಾಚ್ ಉತ್ರಾನ್ ಸಾಂಗ್ಲೆಂ ತರ್ ತಾಕಾ ಆಮಿಂ ಕುಟ್ಮಾಚ್ಯಾ ಸಾಂದ್ಯಾಪರಿಂ ಪಳೆತಾಂವ್...” ಅಶ್ವಿನಿನ್ ಸಾಂಗ್ಲೆಂ ಸಗ್ಳೆಂ ಹಾಂವ್ ಬರವ್ಪಾಚ್ ಗೆಲೆಂ.

ಸಬಾರ್ ಥರಾಂಚ್ಯೊ ಗಜಾಲಿ ಆಮ್ಚೆ ಮಧೆಂ ಆಶಾರ್ ಪಾಶಾರ್ ಜಾಲ್ಯೊ. ತಿಚೆ ಥಾವ್ನ್ ಬೋವ್ ಗರ್ಜೆಚೆ ವಿಷಯ್ ಥೊಡೆ ಹಾಂವೆ ಸಂಗ್ರಹ್ ಕೆಲ್ಲೆ.

ಮ್ಹಜ್ಯಾ ಮಿಸಾಂವಾಕ್ ಬೋವ್ ಬರಿ ಬುನ್ಯಾದ್ ಪಡ್ಲಿ. ಮ್ಹಜ್ಯೆ ಮತಿಕ್ ಮಸ್ತು ಸಮಾಧಾನ್ ಜಾಲೆಂ. ಹಾಂವ್ ಉಟೊನ್ ಚಲೊಂಕ್ ತಯಾರ್ ಜಾಲೆಂ.

“ದಯಾಕರ್ನ್ ಹಾಂತುಂ ಖಂಯ್ಸಾರ್ಯಾಂ ಮ್ಹಜೆಂ ನಾಂವ್ ಯಾ ಫ್ಲಾಟ್ ನಂಬರ್ ಛಾಪುಂಕ್ ನಜೊ....” ಪರ್ತ್ಯಾನ್ ತಿಣೆಂ ಚತ್ರಾಯ್ ದಿಲಿ.

“ಖಂಡಿತ್. ಹ್ಯಾ ವಿಷ್ಯಾಂತ್ ತುಂವೆ ಭಿಯೆಂವ್ಚಿ ಗರ್ಜ್ ನಾ...” ತಿಕಾ ಆದೇವ್ಸ್ ಮಾಗೊನ್ ಹಾಂವ್ ಭಾಯ್ರ್ ಸಲ್ಲಿಂ.

ಹ್ಯಾ ಮಿಸಾಂವಾಂತ್ ಖಂಚ್ಯಾಗಿ ಎಕಾ ಥರಾಂಚೆಂ ಸುಖ್ ಭೊಗ್ಲೆಂ ಮ್ಹಾಕಾ. ಲಿಫ್ಟಾಂತ್ಲೆಂ ಭಾಯ್ರ್ ಯೇವ್ನ್ ಟ್ಯಾಕ್ಸಿ ಖಾತಿರ್ ರಾಕೊನ್ ರಾಫ್ಲಿಂ. ತ್ಯಾಚ್ ವಗ್ತಾ ಮುಖ್ಯಾನ್ ಚಲೊನ್ ಯೆಂವ್ಚಿ ಎಕ್ಲೆ ಸ್ತ್ರೀ ಮ್ಹಾಕಾಚ್ ಪಳೆವ್ನ್ ಆಸಾ. ಖಂಯ್ಸಾರ್ಗೀ

ತಿಕಾ ಪಳೆಲ್ಲಾಬರಿ ಜಾತಾ. ಹಾಂವೆ ತುವಾಲೊ ಕಾಡ್ನ್ ಕಪಾಲಾಚೊ ಘಾಮ್ ಪುಸ್ಲೊ. ತೆದ್ನಾಂ ತಿ ಸ್ತ್ರೀ ಲಾಗಿಂ ಪಾವ್ಲಿ.

“ತೂಂ... ಗೀತಾ ಹೆಮಾನಿ...?” ತಿಕಾ ಮ್ಹಜಿ ವಳಕ್ ಜಾಲ್ಲಿ.

“ವ್ಹಯ್, ಪುಣ್ ತುಕಾ...”

“ಪಾಯಲ್ ಮಲ್ತಾನಿ, ವೊಳ್ತಾಲೆಯ್?”

ಆಶಾಂ ಉಡಾಸ್ ಆಯ್ಲೊ. ಕೊಲೇಜಿಂತ್ ತೀನ್ ವರ್ಸಾಂ ತೆಂ ಮ್ಹಜೆಂ ಕ್ಲಾಸ್‌ಮೇಟ್. ಪುಣ್ ಆಜ್ ತೀನ್-ಚ್ಯಾರ್ ವರ್ಸಾಂ ಉಪ್ರಾಂತ್ ಪಳೆತಾನಾ, ಆಮಿ ದೊಗಾಂಯ್ ಮೊಸ್ತು ಬದ್ಲಾಲ್ಯಾಂವ್. ತಾಚ್ಯೆ ಅಜಾನ್‌ಕ್ ಭೆಟಿ ವರ್ದಿಂ, ನಿಜಾಯ್ಕಿ ಮ್ಹಜೆ ಉಲ್ಲಾಸ್ ಚಡ್ಲೊ. “ತುಂ ಕೆದಾಳಾ ದುಬಾಯ್ ಆಯಿಲ್ಲೆಯ್...?” ಮ್ಹಜ್ಯಾ ಹಾತಾಕ್ ಧರ್ನ್ ವಿಚಾರಿಲಾಗ್ಲೆಂ.

“ಏಕ್ ಹಫೊ ಜಾಲೊ ಮಾತ್, ಪುಣ್ ತುಂ ಕಾಜಾರಾ ಉಪ್ರಾಂತ್ ಹಾಂಗಾ ಆಯ್ಲಾಂಯ್ ಮ್ಹಣ್ ಖಬಾರ್ ಆಸ್‌ಲ್ಲಿ. ಹ್ಯಾ ವಗ್ತಾ, ಹಾಂಗಾ ಕಶೆಂ ಪಾವ್ಲೆಯ್? ಹಾಂಗಾಚ್ ರಾವ್ತಾಯ್?” ತಾಚೆಲಾಗಿಂ, ಸವಾಲಾ ವಯ್ರ್ ಸವಾಲಾಂ ಘಾಲಿಂ.

“ವ್ಹಯ್ ಆಜ್ ಅಜಾನ್‌ಕ್ ಆಮ್ಚ್ಯಾ ಆಫೀಸಾಕ್ ‘ಪವರ್’ ಗೆಲೊ. ಪರ್ತ್ಯಾನ್ ಪವರ್ ಯೇಂವ್ಕ್ ಸಾಂಜೆಚಿಂ ಚ್ಯಾರ್ ವೊರಾಂ ಜಾತಲಿಂ ಮ್ಹಣ್ ಕಳೆಲ್ಲೆಂಚ್ ಮೆನೇಜರಾನ್ ಘರಾ ವಚೊಂಕ್ ಸಾಂಗ್ಲೆಂ. ತುಂಯ್ ಹ್ಯಾಚ್ ಬಿಲ್ಲಿಂಗಾಂತ್ ರಾವ್ತಾಯ್?” ತಾಣೆಂ ವಿಚಾರ್ಲೆಂ. ಹಾಂವೆ ಹಾಂಗಾ ಆಯಿಲ್ಲೆ ಕಾಮ್ ಸಾಂಗ್ಲೆಂ ತಾಕಾ.

“ಖಂಚ್ಯಾ ಫ್ಲಾಟಾಂತ್ ತೂಂ ಇಂಟರ್‌ವ್ಯೂವಾವಾಕ್ ಗೆಲ್ಲೆಯ್?”

“304 ಅಶ್ಚಿನಿ ಪಾಲೇಕರಾ ಲಾಗಿಂ”

“ಕಿತೆಂ? 304? ಅಶ್ಚಿನಿ ಪಾಲೇಕರಾ?”

ಅಶ್ಚಿನಿಲಾಗಿಂ ಗುಪಿತ್ ದವರ್ತಾಂ ಮ್ಹಳ್ಳೊ ವಿವರ್ ಪೂರಾ ಪಾಯಲ್ ಮಲ್ತಾನಿಕ್ ಸಾಂಗೊನ್ ಸೊಡ್ಲೊ. ಕಿತೆಂ ಮ್ಹಳ್ಳಾರ್‌ಯ್ ಪರ್ನಿ ವೊಳಕ್, ಗಜಾಲ್ ತೊಂಡಾಂತ್ ರಾವೊಂಕ್ ನಾ. ವಿಷಯ್ ಆಯ್ಕಲ್ಲೆಚ್ ಪಾಯಲ್ ಮಲ್ತಾನಿಚೊ ತೊಂಡಾಚೊ ರಂಗ್ ಬದ್ಲಾಲೊ.

“ತುಜೆ ತಕ್ಲೆ ಸಾರ್ಕಿ ಆಸಾಮೂ ಗೀತಾ? ಅಶ್ಚಿನಿ ಪಾಲೇಕರ್ ಮ್ಹಜೆಂ ‘ಹಾವ್ವಾಮೇಯ್ಡ್’ ಆನಿ ತಾಣೆ ತುಕಾ...” ಮುಕಾರ್ ತಾಣೆಂ ಸಾಂಗ್ಲೆಂ ಆಯ್ಕೊಂಕ್ ಮ್ಹಾಕಾ ನಾಕಾಸ್‌ಲ್ಲೆಂ.

ಪಯ್ಲ್ಯಾ ಮಿಸಾಂವಾಚೆರ್ ಮ್ಹಾಕಾ ಭಾರೀ ವ್ಹಡ್ಲೊ ಧಮೊ ಭೊಗ್‌ಲ್ಲೊ!!

*** 000 ***

ಅಚಾನಕ್

ಸಿಂಗಾಪುರ್ ವಿಮಾನ್ ನಿಲ್ದಾಣಾಂತ್ಲೆಂ ವಿಮಾನ್ ಸುಟ್ಲೆಂ ಮಾತ್, ಮ್ಹಜೆ ದೆಗೆನ್ ಬಸೊನ್ ಆಸ್ಲೆ ಗೊರೆ ಸ್ತ್ರೀಯೆನ್ ತಿತ್ಲ್ಯಾರ್ಚ್ ಜೆಮೆಂವ್ಕ್ ಸುರು ಕೆಲ್ಲೆಂ. ಮ್ಹಾಕಾ ಆಜ್ಯಾಪ್ ಜಾಲೆಂ, ವಿಮಾನ್ ಸುಟೊನ್ ಧಾ ಮಿನುಟಾಂಯಿ ಜಾವ್ನಾಂತ್, ಇತ್ಲೆ ವೆಗಿಂಚ್ ಹಿಕಾ ನೀದ್‌ಗಾಯ್? ಹಾಂವ್ ವಾಂಕ್ಡ್ಯಾ ದೊಳ್ಕಾಂನಿ ತಿಚಿ ಹಾಲ್ ಪಳೆವ್ನ್‌ಚ್ ಬಸ್ಲೊಂ, ಯುರೊಪಿಯನ್ ಗಾಂವ್ಚಿ ದಾಟಿ-ಮೊಟಿ, ಅಪುರ್ಬಾಯೆಚ್ಯಾ ವೆಕ್ತಿತ್ವಾಚಿ ಸ್ತ್ರೀ ತಿ. ತಿಚೆಲಾಗಿಂ ಉಲಯಾಂ ಮ್ಹಳ್ಳಿ ಆಶಾ ಮ್ಹಜೆಥಂಯ್ ಉದೆಂವ್ಕ್ ಲಾಗ್ಲಿಂ. ಪುಣ್ ಕಿತೆಂ ಕರ್ಚೆಂ? ತಿ ದೊಳೆ ಧಾಂಪುನ್ ಆಪ್ಲ್ಯಾ ಸಂಸಾರಾಂತ್ ಆಸಾ.

“ಎಕ್ಸ್‌ಕ್ಯೂಸ್ ಮಿ...” ಎಕ್ಲೆಂ ಏರ್ ಹೊಸ್ಟೆಸ್ ಮ್ಹಜೆ ದೆಗೆನ್ ಯೇವ್ನ್ ಉಬೆಂ ರಾವ್ಲೆಂ. ಮ್ಹಜೆ ದೆಗೆಚಿ ಸ್ತ್ರೀಯಿ ಆತಾಂ ಜಾಗಿ ಜಾಲಿ.

“ತುಮಿ ಪೀವನ್ ಘೆಂವ್ಕ್ ಆಶೆತಾತ್? ಬಿಯರ್, ಎಸ್ಕಿ, ಸೊಫ್ಟ್ ಡ್ರಿಂಕ್ಸ್....?” ಮಧುರ್ ತಾಳೊ ತೆ ಚಲ್‌ಯೆಚೊ.

ಬಿಯರ್ ಪ್ಲೀಸ್...” ಗೊರೆ ಸ್ತ್ರೀಯೆನ್ ಅರ್ಧರ್ ದಿಲೆಂ.

“ಮ್ಹಾಕಾಯಿ ಬಿಯರ್...” ಹಾಂವೆಂಯಿ ಅರ್ಧರ್ ದಿಲೆಂ.

ಆತಾಂ ತಿಣೆಯಿ ಏಕ್ ವಾಂಕ್ಡೆ ನದರ್ ಮ್ಹಜೆರ್ ಘಾಲಿ.

“ಮ್ಹಜೆಂ ನಾಂವ್ ರುಪರ್ಬ್ ಅಗೆರಾ...” ಹಾಂವೆಂ ತಿಕಾ ಒಳೊಕ್ ಕರ್ನ್ ದಿಂವ್ಚೆಂ ಪ್ರೇತನ್ ಕೆಲೆಂ.

ತಿ ಹಾಸ್ತಿ ಮಾತ್.

“... ಹಾಂವ್ ಸಿಂಗಾಪುರಾಕ್ ಕಂಪೆನಿಚೆ ತರ್ಫೆನ್ ಎಕಾ ಟ್ರೆಯಿಂಗಾಕ್ ಗೆಲ್ಲೊ, ಆತಾಂ ಹಫ್ತ್ಯಾ ಉಪ್ರಾಂತ್ ಪಾಟಿಂ ಯೇವ್ನ್ ಆಸಾಂ”.

ತಿ ಪರ್ತ್ಯಾನ್ ತಿಚೆ ಇತ್ಲ್ಯಾಕ್ ಹಾಸ್ತಿ.

“... ಹಾಂವ್ ‘ದುಬಯ್ ಇಂಟರ್‌ನೇಶನಲ್’ ಸಂಸ್ಥಾಂತ್ ‘ಕಸ್ಟಮರ್ ಸರ್ವಿಸಾಂತ್’ ಆಸಾಂ. ಜೆಬೆಲ್ ಅಲಿ (Jebel Ali) ಆಮ್ಚೆಂ ಆಫೀಸ್”

ಹಾಕಾ ಪುಣಿ ಜಾಪ್ ದೀಂವ್ಕ್ ನಾ ತರ್, ಹಾಂವೆಂ ವೊಗೊಚ್ ರಾಂವ್ಚೆಂ ಮ್ಹಣ್ ಚಿಂತ್ಲೆಂ.

“ಹಾಂ... ತೆ ಕಂಪ್ಲೆಚೆಂ ನಾಂವ್ ಖಂಯ್‌ಗೀ ಆಯ್ಕಲಾಂ ಹಾಂವೆಂ”.

ತೀಣೆ ಉಲೊಣ್ಯಾಕ್ ಬುನ್ಯಾದ್ ಘಾಲಿ. ಆತಾಂ ಇಲ್ಲೆಶೆಂ ಸಮಾಧಾನ್ ಜಾಲೆಂ ಮ್ಹಾಕಾ.

“ಕಂಪೆನಿ ಭಾರಿಚ್ ನಾಂವಾಡ್ಲಿಕ್ ಅಂತರ್‌ರಾಶ್ಟ್ರೀಯ್ ಮಟ್ಟಾರ್ ಹಾಚೆಂ ನಾಂವ್ ಬರೆಂ ಗಾಜ್ಲಾಂ”. ಆತಾಂ ಮ್ಹಾಕಾ ಇಲ್ಲೆಶೆಂ ಗತ್ ಆಯ್ಲೆಂ.

ತಿ ಪೊಗಿಚ್ ರಾವ್ಲಿ.

ಒಫ್! ಹಿ ಕಸಲಿ ಸ್ಟ್ರೀಗಾಯ್, ಆಪ್ಲೆಂ ನಾಂವ್‌ಯೀ ಸಾಂಗನಾ. ಹಿಕಾ ಉಲೊಂವ್ಕಾಯಿ ಜಾಯ್ನಾಂಗಾಯ್? ಹಿ ಗೊರಿಂ ಅಶಿಂಚ್. ಇಂಡಿಯನ್ ಮ್ಹಳ್ಳಾರ್ ಎಕ್ದಮ್ ಕೀಳ್ ಮ್ಹಣ್ ಸಮ್ಜತಾತ್. ಮ್ಹಾಕಾ ಇಲ್ಲೊಸೊ ರಾಗ್ ಆಯ್ಲೊ.

ತಿತ್ಲಾರ್ ಅರ್ದರ್ ಕೆಲ್ಲಿ ಬಿಯರ್ ಆಮ್ಚೆ ಮುಕಾರ್ ತಯಾರ್ ಆಸ್‌ಲ್ಲೆ.

ಹಾಂವೆಂ ಗ್ಲಾಸಾಕ್ ಪೊತಿನಾಸ್ತಾಂ ಡಬ್ಬೊಚ್ ತೊಂಡಾಕ್ ವ್ಹೆಲೊ. ಪುಣ್ ತೀಣೆ ಗ್ಲಾಸಾಕ್ ಪೊತುನ್ ‘ಚಿಯರ್ಸ್’ ಮ್ಹಳ್ಳೆಂ.

ಮ್ಹಾಕಾ ಲಜ್ ದಿಸ್ಲಿ. ತಿಚ್ಯಾ ಪ್ರಾಸ್ ಪಯ್ಲೆಂ ಹಾಂವೆಂ ಏಕ್ ಫೋಟ್ ಮಾರ್‌ಲ್ಲೊ.

“ಹಾಂವ್ ದುಬಂಯ್ಕ್ ಪಯ್ಲೆ ಪಾವ್ಲಿಂ ಯೇವ್ನ್ ಆಸಾಂ...” ಎಕಾಚ್ ಫೋಟಾಂತ್ ತಿಚೊ ಜೀವ್ ಭರೊ ಜಾಯ್. ಆತಾಂ ತೀಣೆಂಚ್ ಸುರು ಕೆಲೆಂ.

“ಪುಣ್ ತುಜೆಂ ನಾಂವ್ ಸಾಂಗೊಂಕ್ ನಾಂಯ್...” ಮ್ಹಾಕಾ ತಿಚೆಂ ನಾಂವ್ ಜಾಣಾಂ ಜಾಯ್ ಆಸ್‌ಲ್ಲೆಂ.

“ಎಲಿಡಾ ಗಿಬ್ಸ್. ಹಾಂವ್ ಜರ್ಮನಿಚಿ”

“ತುಜೆಂ ನಾಂವ್‌ಯಿ ಖಂಯ್‌ಗಿ ಆಯ್ಕಲ್ಲೆಪರಿ ಆಸಾ”.

ಆತಾಂ ದಾಂತ್ ಸೊಡ್ನ್ ಹಾಸ್ಲಿ ತಿ.

“ತುಜಿ ಕಂಪೆನಿ ಅಂತರ್‌ರಾಶ್ಟ್ರೀಯ್ ಮಟ್ಟಾರ್ ನಾಂವಾಡ್ಲಿಕ್ ಮ್ಹಳ್ಳೆಂಯ್. ತರ್ ತುಜೊ ಆದಾಯ್ ಬರೊ ಆಸ್ತಲೊ...” ಬಿಯರಿಕ್ ಆನ್‌ಏಕ್ ಫೋಟ್ ಮಾರ್ಲೊ ತೀಣೆಂ.

“ಹಾಂ! ಕಂಪೆನಿ ನಾಂವಾಡ್ಲಿಕ್, ವರ್ಸಾಕ್ ಕೊರೊಡಾಂನಿ ಡೊಲರಾಂಚೊ ಫಾಯ್ಲೊ ಜೊಡ್ತಾ. ಪುಣ್ ಮೆನಜ್‌ಮೆಂಟ್ ಮಾತ್ ಕಾಡ್ನ್ ಫಾಲ್ಲೆಂ. ಸಗ್ಳೆಂ ಅಪಾಪ್ಲ್ಯಾ ವಿಶ್ಯಾಂತ್‌ಚ್ ಪಳೆತಾತ್. ಕಾಮಾಗಾರಾಂಚ್ಯಾ ಬರೆಪಣಾ ಖಾತಿರ್ ಕಾಂಯ್ ನಾ...”

“ಕಾಮಾಗಾರಾಂಚ್ಯಾ ಬರೆಪಣಾ ವಿಶ್ಯಾಂತ್ ಪಳೆನಾಂತ್? ತರ್ ತುಕಾ ಸಿಂಗಾಪುರ್ ಟ್ರೇಯ್ನಿಂಗಾಕ್ ಕಶೆಂ ಧಾಡ್ಲೆಂ...” ತಿ ಆತುರಿತ್ ಜಾಲಿ.

“ತೆಂ ತಾಂಚ್ಯಾಚ್ ಬರೆಪಣಾ ಖಾತಿರ್. ಹರ್‌ಎಕಾ ವರ್ಸಾಕ್ ಎಕ್ಲಾಕ್ ಧಾಡ್ತಾತ್. ಪುಣ್ ಸಾಂಬಾಳ್‌ಮಾತ್ ಚಡಯ್ಲಾಂತ್. ಆಸ್‌ಲ್ಲೆ ಥೊಡೆ ಮೆನೆಜರ್ ಚೋರ್‌ಚ್. ಎಕ್‌ಕ್ಲಾಕ್ ವರ್ಸಾಕ್ 25 ಹಜಾರ್ ಧರಮ್ ಸಾಂಬಾಳ್, ವಯ್ಲಾನ್ ರಾವೊಂಕ್

ವಿಂಗಡ್ ಆನಿ ಮಜ್ಬೂತ್ ಬೊಂಗ್ಲೊ, ಭುರ್ಗ್ಯಾಂಕ್ ಶಿಕಪ್, ಮೆಡಿಕಲ್ ಪುರಾ ಧರ್ಮ್, ತೀನ್ ಮಯ್ನ್ಯಾಂಕ್ ಏಕ್‌ಪಾವ್ವಿ 'ಫೊರಿನ್ ಟೂರ್' ಹಫ್ತಾಂತ್ ಚಾರ್ ದೀಸ್ ಮಾತ್ ಕಾಮ್... ಹೊ! ಸಾಂಗ್ಲಾರ್ ಆನಿಕ್‌ಯಿ ಆಸಾ. ಮಯ್ನ್ಯಾಕ್ ಏಕ್ ಲಾಕ್ ಧಿರಮ್ ಎಕಾ ಮೆನೆಜರಾಪಾಟ್ಲಾನ್ ಖಿರ್ಚ್ ಆಸಾ. ಪುಣ್ ಕಾಮಾಗಾರಾಂ ವಿಶ್ಯಾಂತ್ ತಿಂ ಕಿತೆಂ ಕರ್ತಾತ್? ಕಾಂಯ್ ನಾ, ಕಾಮೆಲ್ಯಾಂಚೆಂ ಬರೆಪಣ್ ತಾಂಕಾಂ ಪಡೊನ್ ವಚೊಂಕ್‌ಚ್ ನಾ..." ತೀನ್ ಫೊಟ್ ಬಿಯರಾಂತ್‌ಚ್ ಮ್ಹಾಕಾ ಅಮಾಲ್ ಚಡೊಂಕ್ ಸುರು ಜಾಲ್ಲೆಂ.

"ತುವೆಂ ತುಜೆ ಕಂಪ್ಲೆ ವಿಶ್ಯಾಂತ್ ಹೆರಾಂಲಾಗಿಂ ಅಶಿ ಅಭಿಪ್ರಾಯ್ ದಿಂವ್ಪಿ ಸಮಾನ್ವಯ್". ತಿಣೆ 'ಬೂದ್-ಬಾಳ್' ಸಾಂಗ್ಲೆಂ ಪ್ರೇತನ್ ಕೆಲೆಂ.

'ಮಾಗಿರ್ ಕಂಪ್ಲೆನ್, ಕಾಮಾಗಾರಾಂಕ್ ಅಶೆಂ ಕರ್ಲೆಂ ಸಮಾಂಗಿ? ಮ್ಹಜೊ ಪಾಗ್ ಚಡಯ್ನಾಸ್ತಾಂ ದೋನ್ ವರಾಂ ಜಾಲಿಂ. ಹ್ಯಾ ಪಾವ್ವಿ 'ಪ್ರೊಮೆಶನ್' ದಿತಾಂ ಮ್ಹಳ್ಳೆಂ ಆಯ್ಕಾಲಾಂ, ಪುಣ್ ಕಿತೆಂ ಜಾತಾ ಪಳಯ್. ಆಮ್ಚೊ ಎಕ್ಲೊ ಪರ್ದನಲ್ ಮೆನೆಜರ್ ಆಸ್‌ಲ್ಲೊ, ತೊಯಿ ತುಮ್ಮಾಚ್ ಜರ್ದನಿಚೊ ಮ್ಹಜೆಲಾಗಿಂ ಬರೊ ಆಸ್‌ಲ್ಲೊ. ಮ್ಹಜೆ ವಿಶ್ಯಾಂತ್ ಇಲ್ಲಿ ಬರಿ ಅಭಿಪ್ರಾಯ್ ಬರವ್ನ್ ದಿತಾಂ ಮ್ಹಣ್ತಾಲೊ. ಪೋರ್‌ಚ್ ತಾಕಾ ಟ್ರಾನ್ಸ್‌ಫರ್ ಜಾಲೆಂ... ಆನಿ ತಾಚ್ಯಾ ಜಾಗ್ಯಾರ್ ಆನಿ ಕೋಣ್ ನವೊ ಯೆತಾಗಿ ಕೋಣ್ ಜಾಣಾ? ಹ್ಯಾ ವರಾ ಪ್ರಮೋಶನ್ ಪುಣಿ ದೀನಾತ್ಲಾರ್ ಕಿತೆಂ ಕರಿಜೆ ಮ್ಹಣ್ ಬರ್ಯಾನ್ ಗೊತ್ತಾಸಾ ಮ್ಹಾಕಾ..." ಮ್ಹಜೊ ಎಕೆಕ್ ಫೊಟ್ ಚಡೊನ್‌ಚ್ ವೆತಾಲೊ.

"ಮ್ಹಳ್ಯಾರ್ ತುಂ ಕಂಪ್ಲೆಕ್ ಕಿತೆಂಯಿ ಅನ್ವಾರ್ ಹಾಡುಂಕ್ ಸಕ್ತಾಯ್...?"

"ಯೆಸ್! ಹಾಂವೆಂ ಕಂಪ್ಯೂಟರಾಂತ್ ಎಂಟ್ರಿ ಉಲ್ಪಿ ಕೆಲ್ಯಾರ್ ಪುರೊ, ಲಾಕಾಂನಿ ಲುಕ್ಸಾಣ್ ಜಾಂವ್ಪಿ ಸಾಧ್ಯತಾಯ್ ಆಸಾ..."

ಪುಣ್ ತುವೆಂ ತಶೆಂ ಕರುಂಕ್ ನಜೊ ರುಪರ್, ತೆ ಕಂಪ್ಲೆವರ್ವಿಂ ತುಂ ಜಿಯೆವ್ನ್ ಆಸಾಯ್. ಆನಿ ತೆಚ್ ಕಂಪ್ಲೆ ವಿಶ್ಯಾಂತ್ ತುವೆಂ ವಾಯ್ಟ್ ಚಿಂತುಂಕ್ ನಜೊ!" ಪರ್ರಾನ್ ತಿಚಿ ಬೂದ್‌ಬಾಳ್.

"ಹಹಹ... ಎದೊಳ್ ತಶೆಂಚ್ ಚಿಂತುನ್ ಆಸ್‌ಲ್ಲೊಂ. ಪುಣ್ ಮ್ಹಾಕಾ ಗೊತ್ತು ಆಸಾ ಹ್ಯಾ ಮೆನೆಜರಾಂಕ್ ಕಶೆಂ ಖೆಳಯ್ಪಿ ಮ್ಹಣ್. ಹೆ ಮೆನೆಜರ್ ಕಾಲೆಂ ಕಾಮ್ ಕರ್ತಾತ್? ಸಕಾಳಿಂ ಥಾವ್ನ್ ಸಾಂಜೆ ಪರ್ಯಾಂತ್ ಇಂಟರ್‌ನೆಟಾರ್ ಖೆಳ್ತಾತ್, ಫೊನಾರ್ ಉಲಯ್ತಾತ್ ಆನಿ 2-3 ರಿಪೊರ್ಟ್ ಬರವ್ನ್ ವೆತಾತ್.. ಆನಿ ಆಸಲ್ಯಾಂಕ್ ಕಂಪ್ಲಿ ಹರ್‌ಎಕಾ ವರಾ ನವಿ ನವಿ ಸವ್ಲತಾಯ್ ದಿತಾ. ನವೆಂ ಕಾರ್, ನವೊ ಬೊಂಗ್ಲೊ, ನವೆಂ ಮೊಬಾಯ್ಲ್... ಇತ್ಯಾದಿ. ಪುಣ್ ಆಮ್ಕಾಂ? ಕಿತೆಂ ಆಮಿ 'ಇಂಡಿಯನ್' ಮ್ಹಣ್ ಅಶೆಂ ಆಮ್ಕಾಂ ಕರ್ತಾತ್‌ಗಿ? ತೂಂಚ್ ಸಾಂಗ್..."

ಆತಾಂ ಏಕ್ ಮುಗ್ಧುನ್ ದುಸ್ರೆ ಬಿಯೆರಿಕ್ ಅರ್ದರ್ ಕೆಲೆಂ.

ತಿ ಪಯ್ಲಾರ್‌ಚ್ ಆಸ್‌ಲ್ಲಿ.

“ತುವೆಂ ಸಾಂಗ್ಲಾಂತ್ ಸತ್ ನಾ. ಹರ್ ಎಕ್ಲಾಕ್ ತಾ'ತಾಂಚೆಂ ಸ್ಥಾನ್ ಆಸಾ. ಫಾಲ್ಯಾಂ ತುಂ ಮೆನೆಜರ್ ಜಾಲ್ಯಾರಾಯಿ ತುಕಾ ತಸಲಿಚ್ ಸವ್ಲತಾಯ್ ಮೆಳ್ತಾ”.

“ತುಂ ಕಿತೆಂಯಿ ಸಾಂಗ್ ಮಿಸ್...”

“ಮಿಸೆಸ್”

“ಹೊ, ಸೊರಿ, ಮಿಸೆಸ್ ಎಲಿಡಾ ಗಿಬ್ನ್, ಹ್ಯಾ ಪಾವ್ಟಿಂ ಹಾಂವ್‌ಯಿ ಖೆಳೊಂಕ್ ಸುರು ಕರ್ತಾಂ...”

ಮ್ಹಜೆಂ ಆಯ್ಕೊನ್ ತಿಕಾ ಪುರೊ ಜಾಲೆಂ ಆಸ್ತಲೆಂ. ತಿಣೆಂ ದೊಳೆ ಧಾಂಪುಕ್ ಸುರು ಕೆಲೆ. ಹಾಂವ್ ಆಜ್ ಎಕೆಚ್ ಬಿಯೆರಿಂತ್ ‘ಆವ್ನ್’ ಜಾಲ್ಲೊಂ!

ಮುಕಾರ್ ತಿಣೆಂಯಿ ಉಲಂವ್ಚಿ ಆತುರಾಯ್ ದಾಕಯ್ಲಿ ನಾ.

ದುಸ್ರಿ ಬಿಯರ್ ಖಾಲಿ ಜಾತಚ್ ಹಾಂವೆಂಯಿ ದೊಳೆ ಧಾಂಪ್ಲೆ.

ಉಪ್ರಾಂತ್ ಕೆದಾಳಾ ವಿಮಾನ್ ದುಬಯ್ ನಿಲ್ದಾಣಾಕ್ ಯೇವ್ನ್ ಪಾವ್‌ಲ್ಲೆಂ ತೆಂ ಮ್ಹಾಕಾಚ್ ಕಳಿತ್ ನಾತ್‌ಲ್ಲೆಂ.

ದುಸ್ರೊ ದೀಸ್ ಸನ್ವಾರ್ ಜಾಲ್ಲ್ಯಾನ್ ಮ್ಹಾಕಾ ಹಫ್ತಾಚಿ ರಜಾ ಆಸ್‌ಲ್ಲಿ.

ಆಯ್ತಾರಾ ಸಕಾಳಿಂ ಹಾಂವ್ ಮ್ಹಜ್ಯಾ ದಫ್ತರಾಕ್ ಪಾವ್ಲೊಂ. ಹಾಂವೆಂ ಪಾವ್ತಾನಾ ಏಕ್ ಫಾಂಟೊ ವೇಳ್ ಜಾಲ್ಲೊ. ದೆಕುನ್‌ಚ್ ದಿಸ್ತಾ ಸಗ್ಳೆಂ ಮ್ಹಜೆ ಸಾಂಗಾತಾ ಕಾಮ್ ಕರ್ಚೆಂ, ದೊಳೆ ವಾಟಾರುನ್‌ಚ್ ಮ್ಹಾಕಾ ಪಳೆಂವ್ಕ್ ಲಾಗ್ಲೆ. ಹಾಂವೆಂ ಚಿಂತ್‌ಲ್ಲೆಂ, ಮ್ಹಾಕಾ ಬರೊ ಸ್ಲಾಗ್‌ತ್ ಮೆಳತ್ ಮ್ಹಣ್.

ಸಗ್ಳ್ಯಾಂಕ್‌ಯಿ ‘ಹಾಯ್’ ಕರ್ನ್ ಕದೆಲಾರ್ ಬಸ್ಲೊಂ ಹಾಂವ್.

ಏಕ್ ಧೊವೆಂ ಕವರ್ ಮ್ಹಜ್ಯಾ ನಾಂವಾರ್, ಮ್ಹಾಕಾ ರಾಕೊನ್ ಆಸ್‌ಲ್ಲೆಂ. ಆಮ್ಕೊರಾನ್ ಉಗ್ತೆಂ ಕೆಲೆಂ. ಭುಂಯ್ ಫುಟೊನ್, ಮ್ಹಾಕಾ ಗಿಳುಂಕ್ ಆಯ್ಲಿ ಜಾಲ್ಲೆ ಭಾಶೆನ್ ಭೊಗ್ಲೆಂ ಮ್ಹಾಕಾ. ಮ್ಹಜೆ ಹಾತ್ ಕಾಂಪ್ಲೆ.

ಮ್ಹಾಕಾ ಕಾಮಾಂತ್ಲೊ ಕಾಡ್‌ಲ್ಲೊ!!

ಹಾಂವೆಂ ತಕ್ಲಿ ಉಕಲ್ನ್ ಗ್ಲಾಸಾಂತ್ಲಾನ್ ಪರ್ದನಲ್ ಮೆನೆಜರಾಚ್ಯಾ ಕೆಬಿನಾ ಭಿತರ್ ಏಕ್ ನದರ್ ಘಾಲಿ.

ಮಿಸೆಸ್ ಎಲಿಡಾ ಗಿಬ್ನ್ ಬಸೊನ್ ಮ್ಹಾಕಾಚ್ ಪಳೆತಾಲಿ.

*** 000 ***

ಚೋವೀಸ್ ವೊರಾಂ ಭಿತರ್

ರೊಬಿನ್ನನ್ ವರ್ಗ್ ಜಾವ್ನ್ ಪಾಟಿಂ ನೊರ್ದೆಕ್ ವೆತಾ...

‘ಗ್ಲೋಬಲ್ ಎಕ್ಸ್‌ಪ್ರೆಸ್’ ಸಂಸ್ಥಾಚ್ಯಾ ಕಾಮೆಲ್ಯಾಂಮಧೆಂ ಹಿ ಖಬರ್ ಘಡಿಯೆನ್ ವಿಸ್ತಾರ್ಲಿ. ಹಿ ಖಬರ್ ಕೇವಲ್ ಅಚಾನಕ್ ಮಾತ್ ನ್ಹಂಯ್, ಹರ್ ಎಕಾ ಕಾಮೆಲ್ಯಾಂಕಿ ಬೆಜಾರಾಯೆಚಿ ಆನಿ ನಿರಾಶೆಚಿ ಜಾಂವ್ಕ್ ಪಾವ್ಲಿ. ರೊಬಿನ್ನನ್ ದುಬಾಯ್‌ಚಿ ಕಂಪ್ಲಿ ಸೊಡ್ನ್ ವೆಚೆಂ ಕೊಣಾಯ್ಕಿ ಪಸಂದ್ ನಾತ್ಲೆಂ. ಕಾಮೆಲ್ಯಾಂಮಧೆಂ ತಿತ್ಲೊಯಿ ಲೊಕಾಮೊಗಾಳ್ ತೊ. ‘ಗ್ಲೋಬಲ್ ಎಕ್ಸ್‌ಪ್ರೆಸ್’ ಅಂತರ್‌ರಾಷ್ಟ್ರೀಯ್ ಮಟ್ಟಾರ್ ನಾಂವಾಡ್ಲಿ, ತಶೆಂಚ್ ಸಂಚಾರ್ ಕ್ಷೇತ್ರಾಂತ್ ಹೆಳ್‌ಲ್ಲಿ ಏಕ್ ನಾಂವಾಡ್ಲಿಕ್ ಕಂಪ್ಲಿ. ಹೆ ಕಂಪ್ಲೆಂತ್ ವೆವೆಗ್ಳೆ ವಿಭಾಗ್ ಆಸಾತ್, ಬಸ್ಸಾಂ, ಟ್ಯಾಕ್ಸಿ, ಲೊರಿ ಆನಿ ಹೆರ್. ರೊಬಿನ್ನನ್ ಟ್ಯಾಕ್ಸಿಚ್ಯಾ ವಿಭಾಗಾಚೊ ಮೆನೆಜರ್.

ದುಸ್ರ್ಯಾ ಖಂಚ್ಯಾಯಿ ವಿಭಾಗಾಚ್ಯಾ ಮೆನೆಜರಾಂ ಪ್ರಾಸ್ ಚಡ್ ರೊಬಿನ್ನನಾಕ್ ಚಡ್ ಗವ್ವಾ ಆನಿ ಚಡ್ ಮರ್ಯಾದ್. ಸಬಾರಾಂಚೆ ಅಭಿಪ್ರಾಯೆ ಪ್ರಕಾರ್ ಅಸಲೊ ಮನಿಸ್, ಅಸಲೊ ಮೆನೆಜರ್ ಆಜ್ ಪರ್ಯಾಂತ್ ಹೆಂ ಕಂಪ್ಲೆಂತ್ ಆಯಿಲ್ಲೊಚ್ ನಾ. ಆಡಳ್ತೆಂ ಮ್ಹಳ್ಯಾರ್ ಕಿತೆಂ ಮ್ಹಣ್ ಕೊಣೆಯಿ ಹಾಚಿ ಥಾವ್ನ್ ಶಿಕಜೆ. ಹಾಚೆಲಾಗಿಂ ಬೇದ್‌ಭಾವ್ ನಾ. ಕಂಪ್ಲೆಚ್ಯಾ ಉದಗ್ಗತಸವೆಂ ಕಾಮೆಲ್ಯಾಚಿ ಉದಗ್ಗತಿ ಜಾಯ್ ಮ್ಹಳ್ಯಾ ವಾದಾಚೊ ಮನಿಸ್. ಪಂಜೀಸ್ ತೀಸ್ ವರಾಂ ಥಾವ್ನ್ ಕಾಮ್ ಕರ್ನ್ ಆಸ್‌ಲ್ಲಾ ಮಾಲ್ಹಡ್ಯಾ ಕಾಮೆಲ್ಯಾಂಕ್ ಸಯ್ ಹಿ ಕಂಪ್ಲಿ ಆನಿಕಿ ಸೊಡ್ನ್ ನಿವೃತ್ತ್ ಜಾಂವ್ಕ್ ಮನ್ ನಾ. ಹಾಣೆಂ ಮೆನೆಜರ್ ಜಾವ್ನ್ ಆಯಿಲ್ಲ್ಯಾ ಉಪ್ರಾಂತ್ ಕಂಪ್ಲೆಚೊ ಮುನಾಫೊಯಿ ಚಡ್‌ಲ್ಲೊ. ಕಾಮೆಲ್ಯಾಂಚೊ ಸಾಂಬಾಳ್‌ಯಿ ಚಡೊನ್ ಯೆತಾಮೊ ಆನಿ ಅಸಲೊ ಏಕ್ ಆದರ್ಶ್ ಆನಿ ಲೊಕಾಮೊಗಾಳ್ ಮೆನೆಜರ್ ವರ್ಗ್ ಜಾವ್ನ್ ವೆತಾ ಮ್ಹಣ್ತಾನಾಂ ಕೊಣಾಕ್ ಬೆಜಾರಾಯ್ ಜಾಂವ್ಚಿ ನಾ?

ವ್ಹಯ್, ಕಂಪ್ಲೆಚ್ಯಾ ಉಂಚ್ಚ್ಯಾ ಮೆನೆಜ್‌ಮೆಂಟಾನ್ ರೊಬಿನ್ನನಾಚಿ ಹುಶಾರಿ ಪಳೆವ್ನ್ ನೊರ್ದೆಕ್ ಉಂಚ್ಲೊ ಮೆನೆಜರ್ ಜಾವ್ನ್ ಪ್ರಮೋಶನ್ ದೀವ್ನ್ ಧಾಡ್‌ಲ್ಲೆಂ. ಪುಣ್ ಇತ್ಲ್ಯಾ ಮಯ್ವಾಪಿ ಆನಿ ಜಯ್ತೆವಂತ್ ಮೆನೆಜರಾಕ್ ವಿದಾಯ್ ಕರುಂಕ್ ಕೊಣಾಯ್ಚೆಂಯಿ ಮನ್

ಆಯ್ಕನಾತ್‌ಲ್ಲೆಂ. ಸಗ್ಳಾಂಚಿ ವದನಾಂ ಬಾವ್‌ಲ್ಲೆಂ. ಹರ್‌ಎಕ್ಲಾಂ ಥಂಯ್ ಎಕ್‌ಚ್ ಸವಾಲ್.

“ಮುಕ್ಲೊ ಮೆನೆಜರ್ ಕೋಣ್? ಕಸೊ ಆಸಾತ್?”

ರೊಬಿನ್ನಾನಾಚ್ಯಾ ಜಾಗ್ಯಾರ್ ಯೆಂವ್ಚ್ಯಾ ಮೆನೆಜರಾವಿಶಿಂ ‘ಗುಸು ಗುಸು’ ಎದೊಳ್‌ಚ್ ಸುರು ಜಾಲ್ಲೆಂ... “ನವೊ ಮೆನೆಜರ್ ತರ್ನಾಟೊ ಖಂಯ್.. ಸ್ವೀಡನ್ ಥಾವ್ನ್ ಹಾಂಗಾ ಪ್ರಮೋಶನ್ ಜಾವ್ನ್ ಯೆತಾ ಖಂಯ್..”

ಡ್ರಾಯ್ವರಾಂ ಮಧ್ಲೊ ಎಕ್ಲೊ ಚೆರಿಯನ್ ಕುಟ್ಟಿ ಉಲಯ್ಲೊ.

“ಹಾಂ! ಫ್ಲಯ್ ತಾಚೆ ನಾಂವ್ ಜಿಂಗ್ಲೊ ಮಾಯ್ಕಲ್ ಖಂಯ್...”

ಜನಾರ್ದನ್ ಪಿಳ್ಳೆಕ್ ತಾಚೆ ನಾಂವ್‌ಯಿ ಕಳ್‌ಲ್ಲೆಂ.

“ತುಮ್ಕಾಂ ಕೊಣಾಯ್ಕಿ ಗೊತ್ತು ನಾ. ನವೊ ಮೆನೆಜರ್ ಎಕ್ದಂ ಪಡ್ವಿಶಿ ಖಂಯ್, ಕಂಜೂಸ್ ಸುರಾತಿ ಮನಿಸ್ ಖಂಯ್. ಉಂಚ್ಲ್ಯಾ ಮೆನೆಜ್‌ಮೆಂಟಾಥಾವ್ನ್ ವಶಿಲಾಯ್ ಆಸ್‌ಲ್ಲೊ ಮನಿಸ್ ಖಂಯ್ ಆನಿ ಆಮ್ಚಿ ಸದಾಂಚಿ ಭಾಕ್ರಿ ಉಸ್ಕಾಲ್ಲ್ಯಾ ಪರಿಂಚ್...”

ಅಂತೊನ್ ಕುವೆಲ್ಲೊ, ಆನ್‌ಎಕ್ಲೊ ಡ್ರಾಯ್ವರ್ ಖಂತ್ ಉಲಯ್ಲಾಗ್ಲೊ.

“ಫ್ಲಯ್... ಫ್ಲಯ್... ಸ್ವೀಡನಾಂತ್ ತಾಚಿಂ ನಡ್ತೆಂ ಸಮಾ ನಾತ್‌ಲ್ಲ್ಯಾಕ್ ತಾಕಾ ಹಾಂಗಾ ಧಾಂವ್ಡಾಯ್ಲಾಂ ಖಂಯ್...”

ಪಾಕಿಸ್ತಾನಿ ಡ್ರಾಯ್ವರ್ ಅಬ್ದುಲ್ಲಾನ್ ಅಂತೊನಾಚ್ಯಾ ನಿಸ್ತಾಕ್ ಪೊಣ್ಣೆ ಘಾಲೆಂ.

“ತುಮಿ ತೊಂಡಾಕ್ ಆಯಿಲ್ಲೆಪರಿ ಉಲಯ್ನಾಕಾತ್. ಮೆನೆಜರ್ ಕಸೊ, ಕಿತೆಂ ಸಗ್ಳೆಂ ತೊ ಹಾಂಗಾ ಆಯಿಲ್ಲಾ ಉಪ್ರಾಂತ್ ಕಳ್ತೆಂ. ಆಮಿ ಬರ್ಯಾನ್ ಆಸ್ಲಾರ್ ಆಮ್ಕಾಂ ಕಾಂಯ್ ಕಶ್ಟ್ ನಾಂತ್...”

ಮಾಲ್ಹಡೊ ಡ್ರಾಯ್ವರ್ ಉರ್ವನ್ ಸೊಜ್ ಉಟ್ಲೊ. ತಾಣೆಂ ಸಾಂಗ್‌ಲ್ಲ್ಯಾ ಉಪ್ರಾಂತ್ ಕೋಣೀ ತಾಕಾ ಮುಕಾರ್ ಉಲಯ್ನಾಂತ್. ಎಕಾ ಲೆಕಾರ್ ಸಾಂಗ್ಲೆಂ ತರ್ ಡ್ರಾಯ್ವರಾಂಚೊ ಮುಕೆಲಿ ತೊ. ಸಗ್ಳೆ ತಾಕಾ ಬರೆಂ ಮಾನ್ತಾಲೆ.

ರೊಬಿನ್ನಾನ್ ನೊರ್ಟ್ ವರ್ಗ್ ಜಾವ್ನ್ ವಚೊನ್ ತೀನ್ ದೀಸ್ ಜಾಲ್ಲೆಂ...

ಚವ್ತ್ಯಾ ದಿಸಾ ನವ್ಯಾ ಮೆನೆಜರಾಚಿಂ ಯೆಣೆಂ ಜಾಲ್ಲೆಂ.

ಆಯ್ತಾರಾಚೊ ದೀಸ್, ಸಕಾಳಿಂಚಿಂ ನೋವ್ ವೊರಾಂ.

ದುಬಾಂಯ್‌ಲ್ಯಾ ಮಾರ್ಗಾರ್ ‘ಗ್ಲೋಬಲ್ ಎಕ್ಸ್‌ಪ್ರೆಸ್’ ಕಂಪ್ಲೆಚ್ಯಾ ಟ್ರಾಕ್‌ಚೊ ಸಂಚಾರ್ ಬಂದ್ ಆಸ್‌ಲ್ಲೊ. ಸಗ್ಳೆ ಡ್ರಾಯ್ವರ್ ಕಂಪ್ಲೆಚ್ಯಾ ಮೀಟಿಂಗ್ ಹೊಲಾಂತ್ ಜಮ್‌ಲ್ಲೆ. ನವ್ಯಾ ಮೆನೆಜರಾಕ್ ಯೆವ್ಕಾರ್ ಮಾಗೊಂಕ್.

ಸಾಂಗ್‌ಲ್ಲಾ ವೆಳಾರ್ ನವೊ ಮನೆಜರ್ ಆಯಿಲ್ಲೊ. ಸಗ್ಗಾ ಡ್ರಾಯ್ವರಾಂಕ್ ಆಪ್ಲ್ಯಾ ಸಮವಸ್ತ್ರಾಚೆರ್ ಪಳೆವ್ನ್ ನವೊ ಮನೆಜರ್ ಪಯ್ಲೆ ನದ್ರೆಂತ್‌ಚ್ ಖುಶ್ ಪಾವ್‌ಲ್ಲೊ.

“ಹಾಂವ್ ಜಿಂಗ್ಲೊ ಮಾಯ್ಕಲ್... ಸ್ಟೀಡನ್ ಥಾವ್ನ್ ಹಾಂಗಾಸರ್ ಟ್ಯಾಕ್ಸ್ ವಿಬಾಗಾಚೊ ಮನೆಜರ್ ಜಾವ್ನ್ ವರ್ಗ್ ಜಾವ್ನ್ ಆಯ್ಲಾಂ...”

ಬಾರಿಕ್, ಲಾಂಬ್ ಜೀವ್. ಪ್ರಾಯ್ ವೀಸ್-ಬಾವಿಸಾಂಚ್ಯಾ ಆಸ್-ಪಾಸ್. ಗೊಬ್ರಾ ರಂಗಾಚ್ಯಾ ಸೂಟಾರ್ ಆಕರಿಕ್ ದಿಸ್ತಾಲೊ. ಖಾಡ್-ಮಿಶ್ರೆಯೊ ತಾಸ್‌ಲ್ಲೆಂ ತಾಂಬ್ಲೆ ತಾಂಬ್ಲೆ ವದನ್. ಜೀವ್ ಬಾರಿಕ್ ಜಾಲ್ಯಾರಿ ತಾಳೊ ಮೊಟೊ.

ಪಯ್ಲೆ ದಿಶ್ಟಿಂತ್‌ಚ್ ಡ್ರಾಯ್ವರ್ ತಾಚೆಥಂಯ್ ಆಕರಿತ್ ಜಾಲ್ಲೆ. ಜಾಲ್ಯಾರಿ ಥೊಡ್ಯಾಂಚಿಂ ಕಾಳ್ಜಾಂ ದಡ್ಡಡ್ತಾಲಿಂ.

“ತುಮ್ಮಾಂ ಪಳೆವ್ನ್, ತುಮಿ ಶಿಸ್ಟ್ ಪಳೆವ್ನ್ ಮ್ಹಾಕಾ ವರೊ ಅಭಿಮಾನ್ ಭೊಗ್ತಾ.

ಮುಕ್ಲ್ಯಾ ತೀನ್ ಮಯ್‌ನ್ಯಾಂ ಭಿತರ್ ಹಾಂವೆಂ ವರೆಂ ಸಾದನ್ ಕರ್ನ್ ಕಂಪ್ಲೆಕ್ ದಾಕಂವ್ಕ್ ಆಸಾ. ತುಮ್ಮಾ ಸರ್ವಾಂಚೊ ಸಹಕಾರ್ ಮ್ಹಾಕಾ ಜಾಯ್...”

ಡ್ರಾಯ್ವರ್ ಸಗ್ಗೆ ಮವ್ನ್‌ಪಣಿ ಆಯ್ಕೊಂಕ್ ಲಾಗ್ಲೆ.

“ತುಮ್ಮಾಂ ವಿಶ್ಯಾಂತ್ ರೊಬಿನ್‌ನಾಥಾವ್ನ್ ಹಾಂವೆಂ ಮಸ್ತ್ ಆಯ್ಕಲಾಂ, ತಾಕಾಯಿ ಹೊ ಗಾಂವ್ ಸೊಡ್ನ್ ವಚೊಂಕ್ ನಾಕಾಸ್‌ಲ್ಲೆಂ. ಪುಣ್ ಕಿತೆಂ ಕರ್ಚೆಂ, ವಚಾಜೆಚ್ ಪಡ್ಲೆಂ.. ಹಾಂವೆಂ ಪಯ್ಲೆ ಸುವಾತೆರ್ ತುಮ್ಮೆ ಥಾವ್ನ್ ಆಶೆಂವ್ಚೆಂ ಕಿತೆಂಗೀ ಮ್ಹಳ್ಳಾರ್ ‘ಎಕ್ಸಟ್’. ಎಕ್ಸಟ್‌ಾಂತ್ ಬಳ್ ಆಸಾ ಮ್ಹಳ್ಳೆಂ ತುಮಿ ಜಾಣಾಂತ್. ತುಮ್ಮಾಂ ಮಧೆಂ ಫುಟ್ ಹಾಡವ್ನ್, ಆಡಳ್ತೆಂ ಚಲಂವ್ಕ್ ಹಾಂವ್ ಆಶೆನಾ. ಆಮ್ಚ್ಯಾ ಹ್ಯಾ ವಿಭಾಗಾಂತ್, ಕಂಪ್ಲೆಂತ್ ಆಮ್ಚಾಂ ‘ರಾಜಕೀಯ’ ಬಿಲ್ಕುಲ್ ನಾಕಾ. ಆಮಿ ಸರ್ವ್ ಎಕ್ಸಟ್ ಜಾವ್ನ್, ಹಾತಾಕ್ ಹಾತ್ ಮೆಳವ್ನ್ ಕಾಮ್ ಕಾರ್‌ಯಾಂ... ತುಮಿ ಸರ್ವಾಂನಿ ಮ್ಹಜೆಥಂಯ್ ಲಾಗ್ತಾಲೊ ಸಂಬಂದ್ ದವರ್ಚೆತ್. ತುಮ್ಮೆ ಸಮಸ್ತೆ ಆಸ್ಲಾರ್ ಮ್ಹಾಕಾ ಮೆಳೊನ್ ಸಾಂಗ್ತೆತ್...” ಸಗ್ಗೆ ಬೋವ್ ಆತುರಾಯೆನ್ ಆಯ್ಕೊನ್ ಆಸ್‌ಲ್ಲೆ...

“ಪುಣ್ ಬೆಜಾರಾಯೆಚಿ ಗಜಾಲ್ ಮ್ಹಳ್ಳಾರ್, ಸಂಸಾರಾಚ್ಯಾ ಚಾರಾಂಯ್ ಕೊನ್ಯಾಂನಿ ಉದ್ಯಮಾಂ ವಯ್ರ್, ವಾಣಿಜ್ಯ್ ಕ್ಲೇತ್ರಾಂತ್ ಮಸ್ತ್ ಫರಕ್ ದಿಸೊನ್ ಆಯ್ಲಾ... ವ್ಹಡ್ಲೊ ವ್ಹಡ್ಲೊ ಕಂಪೆನಿ ಆರ್ಥಿಕ್ ಸ್ಥಿತಿಕ್ ಫುಡ್ ಕರುಂಕ್ ಸಕಾನಾಸ್ತಾಂ ಬಂದ್ ಜಾತಾತ್. ಪುಣ್ ಆಮ್ಚೆ ಬಳಿಶ್ ಕಂಪ್ಲೆಕ್ ಮುಕ್ಲ್ಯಾ ವರ್ಸಾಂಚಿ ನದರ್ ದವರ್ನ್ ಆತಾಂಚ್ ಥೊಡಿಂ ಯೋಜನಾಂ ಬಾಂದುನ್ ಹಾಡಿಚಿ ಪಡ್ತಾತ್. ದೆಕುನ್ ಹಾಂವೆಂ ಆತಾಂ ಥಾವ್ನ್‌ಚ್ ‘ಖರ್ಚ್ ಉಣೊ ಆನಿ ಫಾಯ್ದೊ ಚಡ್’ ಮ್ಹಳ್ಳ್ಯಾ ಸೂತ್ರಾಚೆರ್ ಕಾಮ್ ಕರುಂಕ್ ಚಿಂತ್ಲಾಂ...” ಜಿಂಗ್ಲೊನ್ ಥಿಂಪಿ ಗಿಳ್ಳಿ, ಆನಿ ಡ್ರಾಯ್ವರಾಂಚಿಂ ತೊಂಡಾಂ ಪಳೆಂವ್ಕ್ ಲಾಗ್ಲೊ. ಸಗ್ಗೆ ಮುಕಾರ್ ಕಿತೆಂ ಸಾಂಗ್ತಾ ಮ್ಹಣ್ ಆಯ್ಕೊಂಕ್ ರಾಕೊನ್ ಆಸ್‌ಲ್ಲೆಂ...

“...ದೆಕುನ್, ರೊಬಿನ್ಸನಾನ್ ಮನೆಜರ್ ಜಾವ್ನ್ ಆಸ್ತಾನಾ ದಿಲ್ಲೊ ಥೊಡ್ಲೊ ಸವ್ವತಾಯೊ ಗರ್ಜೆ ಭಾಯ್ ಮ್ಹಣ್ ಮ್ಹಾಕಾ ಭೊಗ್ಲಾಂ. ಎದೊಳ್ ಪರ್ಯಾಂತ್ ತುಮ್ಮಾಂ ದಿಸಾಕ್ ಪಾವೊಣ್ಣೆಂ ಧಿರಾಮ್ ದಿಸಾಚೆ ಭಾತೆಂ ಮೆಳ್ತಾಲೆಂ, ತೆಂ ಆನಿ ಮುಕಾರ್ ಇಲ್ಲೆಂ ಉಣೆಂ ಕರ್ನ್ ತೀಸ್ ಧಿರಾಮ್ ದೆಂವಯ್ತಾಂ. ತುಮ್ಮಾಂ ಎದೊಳ್ ಪರ್ಯಾಂತ್ ಆಟ್ ಘಂಟ್ಯಾಚಿ ದಿಸಾಚಿ ಡ್ಯೂಟಿ ಆಸ್ಲಿ, ಮುಕಾರ್ ಇಲ್ಲಿಶಿ ಬದ್ಲಾವಣ್ ಕರ್ನ್ ದಿಸಾಕ್ ‘ಧಾ’ ಘಂಟ್ಯಾಂಚಿ ಮ್ಹಣ್ ಚಿಂತಾಂ, ತುಮ್ಮಾಂ ಒವರ್ ಟಾಯ್ ಮೆಳ್ಳೊನಾ...”

ಹೆಂ ಆಯ್ಕೊನ್ ಥೊಡೆ ರಾಗಾನ್ ಪೆಟ್ಟಿ. ಗುಸು ಗುಸು ಆವಾಜ್ ಸುರು ಜಾಲೊ, ಥೊಡೆ ದಾಂತ್ ಖಿರಿಲಾಗ್ಲೆ. ಥೊಡ್ಯಾಂಚೊ ರಗ್ತದಾಬ್ ಚಡ್ಲೊ...

“...ಹಾಕಾ ತುಮ್ಮೊ ಸಹಕಾರ್ ದಿತೆಲ್ಯಾತ್ ಮ್ಹಣ್ ಪಾತ್ಯೆತಾಂ...” ಜಿಂಗ್ಲೊ ಮುಕಾರಿಲಾಗ್ಲೊ.

“ನಾ...!” ಉರ್ದನ್ ಸೊಜ್ ಉಟ್ಲೊ.

“...ನಾ, ಹಾಕಾ ಆಮಿ ತಯಾರ್ ನಾಂವ್. ಪಾಟ್ಲಾ ತೀಸ್ ವರಾಂ ಥಾವ್ನ್ ಹಾಂವ್ ಹಾಂಗಾಸರ್ ಕಾಮ್ ಕರ್ನ್ ಆಸಾಮವ್, ಅಶೆಂ ಕೆದಾಳಾಯಿ ಜಾಲ್ಲೆಂನಾ. ವರಾಕಿ ಸಾಂಬಾಳ್ ಆನಿ ಸವ್ವತಾಯೊ ಚಡ್ತಾತ್ ಶಿವಾಯ್ ದೆಂವ್ಲೊ ನಾ...”

ಉರ್ದನ್ ಸೊಜ್ ಬೊಬಾಟ್ಲೊ.

“ತುಂ ಥಂಡ್ ಬಸ್ ಥಂಯ್! ಥಯ್ ಕಶೆಂ ಆಯ್ಲೆಂ ಮ್ಹಜೆಂ ಮುಕಾರ್ ವಿರೋದ್ ಕರ್ನ್ ಉಲಂವ್ಚೆಂ. ತುಕಾ ಖುಶಿ ನಾತ್ಲಾರ್ ತುವೆಂ ಕಂಪ್ಲಿ ಸೊಡ್ನ್ ವಚ್ಚೆತ್..” ಜಿಂಗ್ಲೊಚೆಂ ವದನ್ ಆತಾಂ ಸಂಪೂರ್ಣ ತಾಂಬ್ಡ್ಯಾ ರಂಗಾಕ್ ಬದ್ಲಾಲ್ಲೆಂ. ದ್ರಾಯ್ವರಾಂಚಿಂ ಕಾಳಿಂ ಜಾಲ್ಲಿಂ ತೊಂಡಾಂ ತಾಕಾ ದಿಸ್ತಾಲಿಂ.

“ಹಾಂವ್ ತುಮ್ಮಾಂ ಚೊವೀಸ್ ವರಾಂಚೊ ವಾಯ್ಲೊ ದಿತಾಂ.. ಆನಿ ಹ್ಯಾ ಚೊವೀಸ್ ವೊರಾಂ ಭಿತರ್ ತುಮಿ ಹರ್ ಎಕ್ಲಾಂನಿ ಯೇವ್ನ್, ನವ್ಯಾ ಎಗ್ರಿಮೆಂಟಾಕ್ ದಸ್ತತ್ ಘಾಲಿಚೆ. ಮ್ಹಣ್ಣೆ, ಫಾಲ್ಯಾಂ ಸಕಾಳಿಂ ನೋವ್ ವರಾಂ ಭಿತರ್. ಜರ್ ತರ್ ಕೋಣೀ ಆಯಿಲ್ಯಾಂತ್, ತಾಂಣಿ ಪಾಟಿಂ ಗಾಂವಾಕ್ ವೆಚಿ ಟಿಕೆಟ್ ಬುಕ್ಕ್ ಕರ್ಚೆತ್. ಮ್ಹಣ್ಣೆ ತುಮ್ಮಾಂ ಕಾಮಾಂತ್ಲೊ ಕಾಡ್ತಲೆ...”

ಸಾಂಗೊನ್ ಚಲ್ತೆಚ್ ರಾವ್ಲೊ ಜಿಂಗ್ಲೊ!

ಉರ್ದನ್ ಸೊಜಾಚ್ಯಾ ಮುಕೆಲ್ಪಣಾರ್ ಥಂಯ್ ಲ್ಹಾನ್ ಏಕ್ ಮೀಟಿಂಗ್ ಜಾಲೆಂ ದ್ರಾಯ್ವರಾಂ ಮಧೆಂ. ಸಗ್ಳೆಂ ಎಕ್ವಟಿತ್ ಆಸ್ಲೆ ಆನಿ ಹ್ಯಾ ವಿಶ್ಯಾಂತ್ ಉಂಚ್ಚ್ಯಾ ಮನೆಜ್‌ಮೆಂಟಾಕ್ ಕಳವ್ನ್ ಮುಕಾರ್ ಕಿತೆಂ ಕರ್ಚೆಂ ಮ್ಹಳ್ಳಿ ಜವಾಬ್ದಾರಿ ಉರ್ದನ್ ಸೊಜಾನ್ ಘೆತ್ಲಿ. ವೇಳೆಯಿ ಚಡ್ ನಾತ್‌ಲ್ಲೊ. ಫಕತ್ ಚೊವೀಸ್ ವೊರಾಂ.

ತೊ ದೀಸ್ ಬುಡೊನ್ ವೆಚ್ಚಾ ಪಯ್ಲೆಂ, ಡ್ರಾಯ್ವರಾಂ ಮದ್ಲೆ ದೋಗ್ ಗುಪಿತ್ ಜಿಂಗ್ಲೊಕ್ ಮೆಳ್ಳೆ. ಪಯ್ಲೆಂ, ಜನಾರ್ದನ್ ಪಿಳ್ಳೆ ಆನಿ ದುಸ್ರೊ ಚೆರಿಯನ್ ಕುಟ್ಟಿ!

ದೊಗಾಯ್ಲಿ ಜಿಂಗ್ಲೊ ಲಾಗಿಂ ಚಾಡಿಯೊ ಸಾಂಗೊಂಕ್ ಸುರು ಕೆಲೆಂ, ಉರ್ದನ್ ಸೊಜ್ ಮುಕೆಲಿ ಜಾಲ್ಲ್ಯಾನ್ ತಾಚೆರ್ ಜಳ್ತಾಲೆ ಹೆ.

ಜಿಂಗ್ಲೊನ್ ತಾಂಕಾಂ ಶಾಭಾಸ್ಕಿ ದಿಲಿ.

“ತುಮಿ ನಿಜಾಯ್ಲಿ ಬುದ್ಧಂತ್ ಮನಿಸ್. ತುಮ್ಕಾಂ ಗೊತ್ತಾಸಾ ಹಾಂಗಾ ಕಾಮ್ ಕರಿನಾತ್ಲ್ಯಾರ್ ಬಾಯ್ಲ್ ಭುರ್ಗಿಂ ಉಪಾಶಿಂ ಪಡ್ತಾತ್ ಮ್ಹಣ್. ಉರ್ಲ್ಯಾಂಕ್ ದೆವಾನ್‌ಚ್ ರಾಕಚೆ, ಆಜ್-ಕಾಲ್ ಕಾಮ್ ಮೆಳ್ಳೊಂಕ್ ಕಿತೆಂ ಕಶ್ಟ್ ಆಸಾತ್, ತುಮ್ಕಾಂ ಬರ್ಯಾನ್ ಕಳಿತ್ ಆಸಾ...” “ನಾ ಸರ್, ಫಾಲ್ಯಾಂ ಸಕಾಳಿಂ ಭಿತರ್ ಆನಿಕಿ ಮಸ್ತ್ ಜಣ್ ಯೇವ್ನ್ ದಸ್ಕತ್ ಘಾಲ್ತಲೆ. ಸಗ್ಳಾಂಕ್ ತ್ಯಾ ಉರ್ದನ್ ಸೊಜಾನ್ ಪಾಡ್ ಕರ್ಚೆಂ...”

ದೊಗಿ ನವ್ಯಾ ಎಗ್ರಿಮೆಂಟಾಕ್ ದಸ್ಕತ್ ಘಾಲ್ನ್ ಚಲ್ತೆಚ್ ರಾಪ್ಲೆ.

ತೆ ವೀಸ್ ವೊರಾಂ ಸಂಪ್ಲೆ. ಉರ್ಲ್ಯೊ ಎಕ್‌ಚ್ ಘಂಟೊ!

ಡ್ರಾಯ್ವರ್ ಸಗ್ಳೆ ಕ್ಯಾಂಟಿನಾಂತ್ ಜಮೊ ಜಾಲ್ಲೆ. ಉರ್ದನ್ ಸೊಜ್ ಉಂಚ್ಚ್ಯಾ ಮನೆಜರಾಲಾಗಿಂ ಮೆಳ್ಳೊಂಕ್ ಗೆಲ್ಲೊ ಆನಿಕಿ ಯೇವ್ನ್. ಸಗ್ಳಾಂಚ್ಯಾ ಕಪಾಲಾರ್ ಫಾಮ್ ಸುಟೊಂಕ್ ಜಾಲ್ಲೊ. ಚೊವೀಸ್ ವೊರಾಂಕ್ ಅರ್ದೆ ವೋರ್ ಬಾಕಿ ಆಸ್ಲೆಂ...

ಉರ್ದನ್ ಸೊಜಾಚೆಂ ಯೆಣೆಂ ಜಾಲ್ಲೆಂ... ಸಗ್ಳೆ ತಾಕಾಚ್ ರಾಕ್ತಾಲೆ, ಉದ್ದೇಗಾನ್ ಭರ್ಲೆ. ತಾಚೆಂ ತೋಂಡ್ ಬಾವೊನ್ ಆಸ್ಲೆಂ...

ಸಗ್ಳಾಂಚಿ ಕಾಳ್ಜಾಚಿ ಉಡಿ ಎಕಾಮೆಕಾ ಆಯ್ಕೊಂಕ್ ಸುರು ಜಾಲಿ...

“ಕಿತೆಂ ಜಾಲೆಂ...?” ಸಗ್ಳಾಂಚೆಂ ಎಕ್‌ಚ್ ಸವಾಲ್.

“ಚೆರಿಯನ್ ಕುಟ್ಟಿ ಆನಿ ಜನಾರ್ದನ್ ಪಿಳ್ಳೆಕ್ ಕಾಮಾಂತ್ಲೊ ಕಾಡ್ಲಾ...” ಉರ್ದನ್ ಸೊಜಾನ್ ಹುನೊನಿ ಖಬರ್ ದಿಲ್ಲಿ...

ಸಗ್ಳಾಂಕಿ ಅಜಾಪ್!!

ಜಿಂಗ್ಲೊನ್ ದಿಲ್ಲಿ ಪರಿಕ್ರಂತ್ ಎಕ್ವಟಿತ್ ಡ್ರಾಯ್ವರ್ ಮಾತ್ ‘ಪಾಸ್’ ಜಾಲ್ಲೆ.

*** 000 ***

ಎಕಾ ಗಾಂವ್ ಭಾವಾಚಿ ಕಾಣಿ

ಹಾಂವೆಂ ಕಾಮಾಂ ಥಾವ್ನ್ ಆಯ್ಲ್ಯಾ ಉಪ್ರಾಂತ್, ಸದಾಂಯ್ ಸಾಂಜೆರ್ ದುಬಾಯ್ಚ್ಯಾ ಬೋವ್ ಸೊಭಿತ್ ತಶೆಂ ಅತ್ಮಕರ್ಷಕ್ 'ಕ್ರಿಕ್ ಸೈಡಿ'ರ್ ಚಲೊನ್ ವಜೊನ್ ಏಕ್ ಭಂವ್ಡಿ ಮಾರ್ಚಿ ಮ್ಹಜಿ ಸದಾಂಚಿ ಸವಾಯ್, ಸದಾಂಯ್ ಚಲ್ಲ್ಯಾರ್ ಮತಿಕ್ ಸಮಾಧಾನ್ ತಶೆಂಚ್ ಬರೆಂ ವ್ಯಾಯಾಮ್ ಮೆಳ್ತಾ. ಗೆಲೆತ್ಯಾ ಎಕಾ ದಿಸಾ, ಸದಾಂಚಿ ಪರಿ ಹಾಂವ್ ಚಲೊನ್ ವೆತಾನಾಂ, ಎಕ್ಲೊ ತರ್ನಾಟೊ ಸಿಮೆಟಿಚ್ಯಾ ಬಾಂಕಾಚೆರ್ ಬಸೊನ್ ಮ್ಹಾಕಾಚ್ ಪಳೆವ್ನ್ ಆಸಾ, ಆನಿ ಹಾಂವೆ ತಾಕಾ ಪಳೆಲ್ಲೆಂಚ್ ತಾಣೆ ಹಾಸೊ ದಿಲ್ಯೊ, ಹಾಂವ್‌ಯಿ ಹಾಸಲ್ಲೊ. ಪುಣ್ ಮ್ಹಾಕಾ ತಾಚಿ ವಳಕ್ ಕಳೊಂಕ್ ನಾಂ. ಹಾಂವ್ ತಾಚೆ ಸರ್ಪಿನ್ ಉಭೆ ರಾವ್ತೊ. "ವಳಕ್ ಮೆಳ್ಳಿಗಿ?" ವಿಚಾರ್ಲೆಂ ತಾಣೆಂ "ನಾ.. ಖಂಯ್‌ಗೀ ಪಳೆಲ್ಲಾಪರಿ ಜಾತಾ" ತಾಕಾ ಖಂಯ್‌ಗೀ ಪಳೆಯಿಲ್ಲೊ ಉಡಾಸ್ ಆಯ್ಲೊ.

"ಗೆಲೆತ್ಯಾ ಬ್ರೆಸ್ತಾರಾ ಸಾಂಜೆರ್ ಇಗರ್ಜೆಚ್ಯಾ ಹೊಲಾಂತ್ ಕಾಜಾರ್ ಆಸ್‌ಲ್ಲೆಂ, ತೂಂ ಎಮ್.ಸಿ. ಆಸ್‌ಲ್ಲೊಯ್ ನೆಂ?"

ಆತಾಂ ಕಳೆಂ ಮ್ಹಾಕಾ ಆಮ್ಚಿ ಮಿಲಾಗತ್ ತ್ಯಾ ಬ್ರೆಸ್ತಾರಾ ಸಾಂಜೆರ್ ಕಾಜಾರಾಚ್ಯಾ ಕಾರ್ಯಾವಳಿಂ ಜಾಲ್ಲೆಂ. ಹಾಂವ್ ಬಸ್ಲೊಂ ತಾಚೆ ಸಾಂಗಾತಾ.

"ತೂಂ ಕಿತೆಂ ಹಾಂಗಾಸರ್ ಎಕ್ಸುರೊಚ್ ಬಸ್ಲಾಯ್?" ಹಾಂವೆ ಸವಾಲ್ ಕೆಲೆಂ ತಾಕಾ.

"ಕಾಂಯ್ ನಾಂ, ಅಶೆಂಚ್, ಅಪುಣ್ ಹಾಂಗಾಸರ್ ಯೇವ್ನ್ ಬಸ್ತಾಂ, ಹಾಂಗಾಸರ್ ವಿವಿಧ್ ಧರಾಚೊ ಲೋಕ್ ಆಶಾರ್-ಪಾಶಾರ್ ಜಾತಾತ್, ದರ್ಯಾಂತ್ ದಾಕ್ಟೆ-ದಾಕ್ಟೆ ಬೋಟಿ ಘಡ್ಯೆ-ಘಡ್ಯೆ ಆಶಾರ್-ಪಾಶಾರ್ ಜಾತಾತ್, ಮತಿಕ್ ಸಮಾಧಾನ್ ಜಾತಾ" ಸಾಂಗ್ಲೆಂ ತಾಣೆಂ.

"ಹಾಂವ್ ಅಶೆಂಚ್ ಚಲ್ತಾಂ ಸದಾಂಯ್ ಹ್ಯಾ ವಾಟೆನ್..." ಸಾಂಗೊನ್ ಆಮಿಂ ದೊಗಾಂಯ್ಚಿ ಎಕಾಮೆಕಾಚಿ ವಳಕ್ ಸಾಂಗ್ಲಿ. ಬಹುಶಾಃ ತಾಕಾ ಆಪ್ಲ್ಯಾ ಲಾಗಿಲ್ಯಾ ಮನ್ಯಾಳಾಗಿಂ ಉಲಯಿಲ್ಲ್ಯಾ ಬರಿ ಅನ್ಬೊಗ್ ಜಾಲೊ ಆಸ್ತಲೊ, ತಾಣೆಂ ಆಪ್ಲ್ಯಾ ಮತಿಂತ್ ಲಿಪವ್ನ್ ದವರ್‌ಲ್ಲಿ ಏಕ್ ಬೆಜಾರಾಯೆಚಿ ಗಜಾಲ್ ಮ್ಹಾಕಾ ಸಾಂಗೊಂಕ್ ಸುರು ಕೆಲಿ. ತಿ ಯೆದೊಳ್ ತಾಣೆಂ ಹಾಂಗಾಸರ್ ದುಬಾಂಯ್ತ್ ಕೊಣಾಲಾಗಿಂಯ್ ಸಾಂಗ್‌ಲ್ಲಿ ನಾಂ.

"ಏಲ್ಸನ್ ಮ್ಹಜ್ಯಾ ಮಾಮಾಚೊ ಎಕ್ಲೊಚ್ ಪೂತ್ ಉರ್‌ಲ್ಲಿಂ ದೊಗಾಂ ಭಯ್ಲಿ ತಾಕಾ. ಮಾಮಾನ್ ಹಾಂವ್ ಲ್ಹಾನ್ ಆಸ್ತಾನಾ, ಮೊಸ್ತು ಉಪ್ಕಾರ್ ಕೆಲ್ಲೊ, ಶಿಕ್ವಾಕ್ ಕುಮೊಕ್

ಕೆಲ್ಲಿ, ತಶೆಂಚ್ ಮ್ಹಜ್ಯಾ ಲ್ಹಾನ್ ದೊಗಾಂ ಭಾವಾಂಕ್ ಕುಮೊಕ್ ಕೆಲ್ಲಿ. ಮ್ಹಜೊ ಮಾಮ್ ಬೊಂಬಯ್ ಎಕಾ ಪ್ರಖ್ಯಾತ್ ಕಂಪೆನಿಂತ್ ಕಾಮ್ ಕರ್ತಾಲೊ. ಬರೊ ಪಯ್ಲೆ ಜೊಡ್ತಾಲೊ, ಬರೊ ಮನಿಸ್, ಮಾಮಿಯಿ ಬರಿ ಮನಿಸ್, ಪುಣ್ ವಿಲ್ಸನಾಚಿ ಬೂದ್ ಬರಿ ನಾತ್‌ಲ್ಲಿ, ಇಸ್ಕುಲಾಕ್ ಸಾರ್ಕೆಂ ವಚಾನಾತ್‌ಲ್ಲೊ, ವಾಯ್ಟ್ ಸವಯಾಂಚ್ಯಾ ಭುರ್ಗ್ಯಾಲಾಗಿಂ ಇಷ್ಟಾಗತ್ ಆಸ್‌ಲ್ಲಿ, ಆನಿ ಲ್ಹಾನ್ ಪ್ರಾಯೆರ್‌ಚ್ಚ್ 'ಸೊರೊ' ಪಿಯೆಂವ್ಕ್ ಸುರು ಕೆಲ್ಲೊ. ಹಾಂವ್ ಡಿಗ್ರಿ ಜಾತೆಚ್ ಬೊಂಬಯ್ ಆಯ್ಲೊಂ, ಆನಿ ಮಾಮಾನ್‌ಚ್ ಬೊಂಬಯ್ ಎಕಾ ಕಾಮಾಕ್ ಲಾಗಯ್ಲೊ, ಸುಮಾರ್ ದೇಡ್ ವರ್ಸ್ ಕಾಮ್ ಕರ್ತೆಚ್, ದುಬಾಯ್ ಎಕಾ ಕಂಪೆನಿಂತ್ 'ಇಂಟರ್‌ವ್ಯೂಚೆಂ ಕಾಲ್' ಆಯ್ಲೊಂ ಆನಿ ಹಾಂವ್ ತಾಂತುನ್ ಪಾಸ್ ಜಾಲೊ. ಕೊಡ್ಲೆ ದುಬಾಯ್ ಪಾವ್ಲೊಂ..." "ಪುಣ್ ಹಾಂಗಾಸರ್ ದುಬಾಯ್ ಪಾವ್ಲ್ಯಾ ಉಪ್ರಾಂತ್, ಸಗ್ಳೆಂ ಬದ್ದಾಲೆಂ, ಮಾಮಾಕ್ ಕಾರ್ ಎಕ್ವಿಡೆಂಟ್ ಜಾಲೆಂ ಆನಿ ತಾಕಾ ಆತಾಂಯ್ ಚಲೊಂಕ್ ಜಾಯ್ನಾಂ, ಚೆಡ್ವಾಂ ಭುರ್ಗಿಂ ಇಸ್ಕೂಲಾಕ್ ವೆತಾತ್, ಪುಣ್ ವಿಲ್ಸನ್ ಮಾತ್ ಭವೊಂನ್ ಖಾತಾಲೊ. ಖಿಂಚ್ಯಾ ಕೋರ್ಸಾಕ್ ಫಾಲ್ಯಾರಿ ಥಂಯ್ಸರ್ ಪೊಂತಾಕ್ ಪಾವಾನಾತ್‌ಲ್ಲೊ. ಹ್ಯಾ ವೆಳಾರ್ ಮಾಮಾನ್ ಆನಿ ಮಾಮಿಯೆನ್ ಮ್ಹಾಕಾ ಕಾಗದ್ ಬರಯ್ಲೆಂ, ಕಿ ವಿಲ್ಸನಾಚೊ ಪಾಸ್‌ಪೋರ್ಟ್ ರೆಡಿ ಆಸಾ, ತಾಕಾ ದುಬಾಯ್ ಫ್ಲರ್, ಥಂಯ್ಸರ್ ತರೀ ಬರೊ ಜಾತಲೊ ಮ್ಹಣ್. ಮ್ಹಾಕಾಯ್ ಸಾರ್ಕೆಂ ಮ್ಹಣ್ ದಿಸ್ಲೆಂ, ಆನಿ ತಾಚೆ ಖಾತಿರ್ ಕಾಮಾಚಿ ಸೊದ್ನಾಂ ಕೆಲಿಂ, ತಾಚೆಲಾಗಿಂ ಖಿಂಚಿಯ್ ಟ್ರೇಡ್ ನಾತ್‌ಲ್ಲಿ. ಖಿಂಚೆ ಶಿಕಾಪಾಯಿ ತಾಣೆಂ ಸಂಪುರ್ಣ್ ಕರುಂಕ್ ನಾ. ತಸಲ್ಯಾಂಕ್ ಹಾಂಗಾ ಕಾಮ್ ಮೆಳ್ಚೆಂ ಕಷ್ಟ್ ಆಸ್‌ಲ್ಲೆಂ..."

"...ಮಾಮಾನ್ ಆನಿ ಮ್ಹಾಕಾ ಲ್ಹಾನ್ ಥಾವ್ನ್ ಮೊಸ್ತು ಕುಮೊಕ್ ಕೆಲ್ಲಿ, ಮ್ಹಜೊ ಬಾಪುಯ್ ಮ್ಹಜ್ಯಾ ಲ್ಹಾನ್ ಪ್ರಾಯೆರ್‌ಚ್ ಸರ್‌ಲ್ಯಾನ್ ಆಮ್ಕಾಂ ತೊ ಬಾಪುಯ್ ಸಾರ್ಕೊ ಆಸ್‌ಲ್ಲೊ. ದೆಕುನ್ ಮಾಮ್ ಕಷ್ಟಾರ್ ಆಸ್ತಾನಾ ತಾಕಾ ಕುಮೊಕ್ ಕರ್ಚೆಂ ಮ್ಹಜೆಂ ಕರ್ತವ್ಯ್ ಜಾವ್ನ್ ಆಸ್‌ಲ್ಲೆಂ. ಪಯ್ಲಾಂ ವಿಷಯಾಂತ್ ನ್ಹಯ್ ತರೀ ವಿಲ್ಸನಾಚ್ಯಾ ಘುಡಾರಾ ವಿಷಯಾಂತ್ ತರೀ ಹಾಂವ ಪಳೆಯ್ಚೆ ಆಸ್‌ಲ್ಲೆಂ..."

"...ಮ್ಹಾಕಾ ಹಾಂಗಾಸರ್ 'ವಡ್ಲ್ಯಾ' ಕೊಣಾಯ್ ಮನ್ಶಾಂಚಿ ವಳಕ್ ನಾತ್‌ಲ್ಲಿ, ಮ್ಹಾಕಾ ಆಸ್ಲೊ ಸಾಂಬಾಳ್ ದೇಡ್ ಹಜಾರ್ ದೀರಂ, ಹಾಂಗಾಸರ್ ವಿಸಿಟ್ ವಿಸಾ ಕಾಡ್ನ್ ಆಪವ್ನ್ ಹಾಡ್ಚೆಂ ತರೀ ಖರ್ಚ್ ಚಡ್ ಪಡ್ತಲೊ, ಶೀದಾ ಕಾಮಾಚಿ ವೀಸಾ ಖಿಯ್ಸರ್‌ಯಿ ಮೆಳಾನಾತ್‌ಲ್ಲಿ..."

"...ಹ್ಯಾ ಮಧೆಂ ಏಕ್ ವರ್ಸ್ ಅಶೆಂಚ್ ಪಾಶಾರ್ ಜಾಲೆಂ. ಮಾಮಿ ಆನಿ ಮಾಮ್ ಚಿಂತ್ತಾಲಿ ಹಾಂವ್ ವಿಲ್ಸನಾ ಖಾತಿರ್ ಕಿತೆಂಯ್ ಕರಿನಾ ಮ್ಹಣ್. ತಾಣಿಂ ಮ್ಹಜೆರ್ ಮಾತ್ ನ್ಹಯ್ ಮ್ಹಜ್ಯಾ ಫೆರ್ವಾಂಚೆರ್‌ಯ್ 'ಜಡಾಯ್' ದಾಕಂವ್ಕ್ ಸುರು ಕೆಲಿ. ಮ್ಹಾಕಾ ಕಾಗ್ಡಾಂ ಬರೊಂವ್ಚಿಂ ಬಂದ್ ಕೆಲಿಂ. ಹಾಂವ್ ಫೋನ್ ಕರ್ತಾನಾ ಬರೆಂ ಕರ್ನ್

ಉಲಯ್ಯಾತ್‌ಲ್ಲಿಂ. ತೆವ್ವಿಲ್ಯಾನ್ ವಿಲ್ನನಾಚ್ಯೊ ಬೂದಿ ಗಾವಾಂತ್ ಪುರಾ ಪಾಡ್ ಜಾವ್ನ್ ಆಯಿಲ್ಲ್ಯೊ ಚೆಡ್ವಾಂಯ್ ವ್ಹಡ್ ಜಾತಾಲಿಂ, ಮಾಮಾಕ್‌ಯಿ ಚಲೊಂಕ್ ಸಮಾ ಜಾಯ್ನಾತ್‌ಲ್ಲಿಂ... ಹ್ಯಾ ಮಧೆಂ ಹಾಂವ್ ಏಕ್ ಪಾವ್ಲಿಂ ಗಾವಾಕ್ ವಚೊನ್ ಆಯ್ಲೊಂ. 'ತುಕಾ ಜಾಯ್ನಾತ್ಲಾರ್ ಆಮಿ ಏಜೆಂಟಾಕ್ ಪಯ್ಲೆ ದೀವ್ನ್ ವಿಲ್ನನಾಕ್ ಭಾಯ್ರ್ ಧಾಡ್ತಾಂವ್' ಮ್ಹಣ್ ಮಾಮಿ ಸಾಂಗಾಲಾಗಿ. 'ಮ್ಹಜ್ಯಾ ವಾಂಟ್ಕಾಚೆ ಹಾಂವ್ ಸಗ್ಳೆಂ ಪ್ರಯತ್ನ್ ಕರ್ತಾಂ' ಮ್ಹಣ್ ಹಾಂವೆ ಸಾಂಗ್ಲೆಂ..."

"...ಪರ್ತ್ಯಾನ್ ಆಟ್ ಮಹಿನೆ ಪಾಶಾರ್ ಜಾಲೆ. ದುಬಾಯ್ ಕಾಮಾಚೊ ಅವ್ಕಾಸ್ ಉಣೊ ಜಾವ್ನ್‌ಚ್ ಯೆತಾಲೊ, ಮಾಮಾನ್ ಆನಿ ಮಾಮ್ಮೆನ್ ಮ್ಹಜೊ ಆನಿ ಮ್ಹಜ್ಯಾ ಫಾರ್ಮ್ ಸಂಪರ್ಕ್ ಸಂಪರ್ಕ್ ತುಟಯ್ಲೊ. ಶಿವಾಯ್ ಪಾಟ್ಲ್ಯಾನ್ ಅಣ್ಣಾಣೆಂ ಸುರು ಜಾಲೆಂ 'ಆಮಿ ಆಸ್ತಾನಾ ತಾಂಕಾ ದಿಲ್ಲೆಂ, ಪಳೆಲ್ಲೆಂ ಆತಾಂ ದುಬಾಯ್ ವಚೊನ್ ವ್ಹಡ್ ಜಾಲಾ, ಆಮ್ಚಿ ವಳಕ್ ನಾಂ...' ಮ್ಹಣ್. ಹೆಂ ಆಯ್ಕಾಲ್ಚೆಂ ಹಾಂವೆ ರೀಣ್ ಕಾಡ್ನ್ ವಿಲ್ನನಾಕ್ ಏಕ್ ವಿಸಿಟ್ ವೀಜಾ ಕಾಡ್ಲಿ, ಆನಿ ಧಾಡ್ಲಿ..." ತಾಕಾ ಪೋರ್‌ಚ್ ಮಸ್ಕತ್ ವಚೊಂಕ್ ಬರೆಂ ಜಾನ್ಸ್ ಆಸ್‌ಲ್ಲೆಂ, ತುವೆಂ ವೀಸಾ ಧಾಡಿನಾತ್‌ಲ್ಲಿಯ್ ತರ್ ತೊ ಮಸ್ಕತ್ ವೆತಾ ಆಸ್‌ಲ್ಲೊ 'ಮ್ಹಣ್ ಮಾಮಿಯೆಚೆಂ ಒಕ್ಕಣೆ ಸುರು ಜಾಲೆಂ. ಅಶೆಂ ತಶೆಂ ಕಶೆಂಯ್ ವಿಲ್ನ್ ದುಬಾಯ್ ಪಾವ್ಲೊ. ದೋನ್ ಮಹಿನೆ ಹಾಂವೆ ತಾಕಾ ಹಾಂಗಾಸರ್ ಇಷ್ಟಾಂಚೆ ರೀಣ್ ಕಾಣ್ವೆವ್ನ್, ಬರ್ಯಾ ರಿತಿನ್ ಸುದಾಸಿಲೆಂ, ಗಾವಾಂತ್ ಆಸ್‌ಲ್ಲಿ 'ರಾಜಾ ಮರ್ಜಿ' ಹಾಂಗಾಸರ್ ತಾಕಾ ದೀಂವ್ಕ್ ಸಕವ್ಣಾಂ, ಅಖೀಕ್ ಮ್ಹಜ್ಯಾ ಎಕಾ ಇಷ್ಟಾ ಮಾರಿಫಾತ್ ತಾಕಾ ಕಾಮ್ ದಿವಯ್ಲೆಂ ಆನಿ ವಿಜಾಯಿ ಮೆಳ್ಳಿ..."

"... ಜಾಲ್ಯಾರಿ ಮಾಮ್ ಆನಿ ಮಾಮಿ ಖುಶಿ ನಾತ್‌ಲ್ಲಿಂ, 'ತಾಣೆಂ ಮ್ಹಜ್ಯಾ ಪುತಾಕ್ ಬರೆಂ ಕರ್ನ್ ಪಳೆವ್ಣಾಂ ಖಂಯ್, ಜೇಂವ್ಕ್ ಸದಾಂಯ್ ತರ್ಕಾರಿ ನಿಸ್ತೆಂ ಭೊವೊಂಕ್ ಅಪವ್ನ್ ವರಿನಾತ್‌ಲ್ಲೊ ಖಂಯ್' ಮ್ಹಣ್ ಪರ್ತ್ಯಾನ್ ಮಾಮ್ಮೆಚೆಂ ಅಣ್ಣಾಣೆಂ ಆಯ್ಕೊಂಕ್ ಮೆಳ್ಳೆಂ. ಪುಣ್ ಹಾಂವೆಂ ಸಗ್ಳೆಂ ದೆವಾಚೆರ್ ಸೊಡ್ಲೆಂ. ವಿಲ್ನ್ ವೀಜಾ ಬದ್ಲೊಂಕ್ ಗಾವಾಕ್ ವಚೊನ್ ಆಯ್ಲಾ. ಪುಣ್ ಹಾಂಗಾ ಆಯಿಲ್ಲ್ಯಾ ಉಪ್ರಾಂತ್ ತೊ ಸಗ್ಳೊ ಬದ್ಲಾಲ್ಯೊ. ಮ್ಹಜಾ ಏಕ್ ಫೋನ್ ಸಯ್ತ್ ಕರಿನಾತ್‌ಲ್ಲೊ. ಹಾಂಗಾಯ್ ತಾಕಾ ವಾಯ್ಟ್ ಸವಯೆಚೆ ಈಷ್ಟ್ ಮೆಳ್ಳೆ. ಆನಿ ಆಪ್ಲ್ಯಾ ಕಾಮಾಂ ಮಧೆಂ ಸೊರ್ಕಾಚೊ ಧಂದೊ ಸುರು ಕೆಲೊ. ಕಾಮಾಕ್ ಲಾಗೊನ್ ಸಾರ್ಕೆಂ 'ಸ' ಮಹಿನ್ಯಾಂನಿ ಪೊಲಿಸಾಂಚ್ಯಾ ಹಾತಾಂತ್ ಶಿಕೊನ್ ಹಾಂಗಾ ಥಾವ್ನ್ ತಡಿಪಾರ್ ಜಾಲೊ..."

ಹಾಂವ್ ತಾಚಿ ಕಾಣಿ ಆಯ್ಕೊಂಚ್ ವೆತಾಲೊಂ, ತಾಚೆ ದೊಳೆ ಭಿಜ್‌ಲ್ಲೆ. ಮ್ಹಜಾ ಎಕ್ದಂ ಬೆಜಾರ್ ಜಾಲೆಂ. ತೊ ಖಂಚಾಂತ್ಯಾ ಚುಕಿಸದಾರ್ ನಾತ್‌ಲ್ಲೊ.

"... ಆನಿ ಆತಾಂ ಮಾಮ್ ಆನಿ ಮಾಮಿ ಸಾಂಗ್ತಾತ್ 'ತೊ ಬರ್ಯಾ ಥರಾನ್ ಮಸ್ಕತ್ ವೆತೊ ಆಸ್‌ಲ್ಲೊ. ಹಾಣೆಂ 2 ವರ್ಸಾ ಥಾವ್ನ್ ಪಾಯ್ ಧರ್ಲ್ಯಾ ಉಪ್ರಾಂತ್ ವೀಸಾ

ದಾಡ್ಲಿ, ತೆಂಯ್ ಸಾಂಭಾಳ್ ಉಣೊ ಆಸ್‌ಲ್ಲೊ ಆನಿ ಕೊಣೆಂಯ್ ಕರಿನಾತ್‌ಲ್ಲಾ ಕಾಮಾಕ್ ಲಾಗಯ್ಲಾಂ.. ಮ್ಹಜ್ಯಾ ಪುತಾಕ್ ಫುಡಾರ್‌ಚ್ ಪಾಡ್ ಕರ್ನ್ ಘಾಲೊ...”

“ಆತಾಂ ಸಾಂಗ್ ವಾಲ್ಚಿ ವಿಲನಾಚೊ ಫುಡಾರ್ ಕೊಣೆಂ ಪಾಡ್ ಕೆಲೊ? ತಾಕಾ ಸಾಂಭಾಳ್ ಉಣೊ ಆಸ್‌ಲ್ಲೊ ವ್ಹಯ್, ತಾಚ್ಯಾ ಶಿಕ್ವಾಕ್ ಆನಿ ಹಾಂಗಾಚ್ಯಾ ಆತಾಂಚ್ಯಾ ಪರಿಸ್ಥಿತೆಕ್ ಪಳೆತಾನಾಂ ತಾಚೆ ಕಾಮ್ ಬಾರಿ ಬರೆಂ ಆಸ್‌ಲ್ಲೆಂ, ಪುಣ್ ತಾಣೆಂ ಗಾವಾಂಕ್ ವಜೊನ್ ‘ಆಪ್ಣಾಕ್’ ಬಜಾವ್ ಕರ್ಚ್ಯಾ ಖಾತಿರ್ ‘ಮ್ಹಾಕಾ’ ವಿಕೀತ್ ಕೆಲೊ, ಮಾಮಾನ್ ಆನಿ ಮಾಮಿಯೆನ್ ತೆಂ ಚಿಂತಿಚೆ ಆಸ್‌ಲ್ಲೆಂ. ಪುಣ್ ತಾಣಿಂ ಹಾಂಗಾಚಿ ಸ್ಥಿತಿ ಸಮ್ಜೊಂಕ್ ನಾ. ತಾಂಚಾಚ್ ಲೆಖಾವರ್ಯಾ ‘ಕೊಂಡಾಟ್ಕಾನ್’ ತೊ ಪಾಡ್ ಜಾಲೊ. ಹಾಂವ್ ಮಾತ್ ಹಾಂಗಾ ಹಜಾರೊಂ ಧೀರಂಮಾಚೊ ರಿಣ್ಯಾರ್ ಜಾಲೊಂ, ಮ್ಹಜೆಂ ನಾಂವ್ ಪಾಡ್ ಜಾಲೆಂ ಮಾತ್ ನ್ಹಯ್, ಅನುಪ್ಕಾರಿ ಮ್ಹಳ್ಳೊ ‘ಬಿಲ್ಲೊ’ ಮೆಳೊನ್, ತಾಂಚೊ ಸಂಬಂಧ್ ಸಯ್ತ್ ಹೊಗ್ಡಾಯ್ಲೊ...”

ತಾಚ್ಯಾ ಲಾಂಬ್ ಕಾಣ್ಯೆಕ್ ಪುರ್ಣ್‌ವಿರಾಯ್ ದಿಲೊ ತಾಣೆಂ.

ಜರ್ ತರ್ ಗಾವಾಂತ್ ಆಸ್‌ಲ್ಲೆಂ ಹೆಂ ಮ್ಹಜೆಂ ಲಿಖಿತ್ ವಾಚ್ತಾತ್ ತರ್, ತುಮಿ ಚಿಂತಿಜಾಯ್ ದುಬಾಯ್ ಜಾಂವ್ ಯಾ ಹೆರ್ ಖಿಂಚಿಯ್ ಗಲ್ಪ್ ಜಾಂವ್ ಪಯ್ಲೆಂಚ್ಯಾ ಪರಿಂ ನಾ. ಆದಿಂ ದುಸ್ರಿ ಶಿಕೊನ್ ಹಾಂಗಾ ಆಯಿಲ್ಲೊ ಹಾಂಗಾಚ್ಯಾ ಪಾಂಚ್ ಅಂಕ್ಯಾನಿ ಜೊಡ್ತಾ ತರ್, ಆಯ್ಚ್ಯಾ ಕಾಳಾರ್ ಉನ್ನತ್ ಮೆಳ್ವಾಚೆಂ ಶಿಕಾಪ್ ಶಿಕೊನ್ ಆಯಿಲ್ಲೊ ಕೇವಲ್ 3 ಅಂಕ್ಯಾಂನಿ ಜೊಡ್ತಾ ಮ್ಹಳ್ಳೆಂ ಸತ್ ಜಣಾ ಜಾಂವ್ಚೆಂ. ‘ಮ್ಹಜ್ಯಾ ಪುತಾಕ್ ವೀಜಾ ಧಾಡ್’ ಮ್ಹಣ್ ಸಾಂಗೊಂಕ್ ಸುಲಭ್. ಪುಣ್ ವೀಜಾ ಮೆಳೊಂಕ್ ಕಿತ್ಲೆ ಕಷ್ಟ್ ಮ್ಹಳ್ಳೆಂ ಹಾಂಗಾ ಆಸ್‌ಲ್ಲ್ಯಾಂಕ್ ಮಾತ್ ಕಳ್ತಾ. ಗಾವಾಂತ್ ಥೊಡೆ ಚಿಂತಾತ್ ದುಬಾಂಯ್ತ್ ಪಯ್ಲೆ ರೂಕಾಂನಿ ಪಿಕ್ತಾತ್ ಮ್ಹಣ್, ಕೊಣೆಂಯ್ ಹಾಂಗಾ ಯೇವ್ನ್ ಪಂದ್ರಾ ದೀಸ್ ಜಾಯ್ನಾತ್ಲಾರಿ, ಗಾಂವಾ ಥಾವ್ನ್ ‘ಪಯ್ಲೆ ಧಾಡ್’ ಮ್ಹಣ್ ಬರೊಂವ್ಚೆಂ ಆಸ್ತಾ. ಪುಣ್ ಹಾಂಗಾಯ್ ಕಷ್ಟ್ ಆಸಾತ್! ಥೊಡ್ಯಾಂಕ್ ಸುಖ್ ಆಸೊಂಕ್ ಪುರೊ, ಪುಣ್ ಹರ್ಯೆಕ್ಲ್ಯಾಕ್ ಸುಖ್ ನಾ. ಕೊಣೆಂಯ್ ತುಮ್ಕಾಂ ‘ವೀಜಾ ದಾಡುಂಕ್ ಟ್ರೈ ಕರ್ತಾಂ’ ಮ್ಹಣ್ ಭಾಸಾಯ್ಲಾಂ ತರ್, ತಾಣಿಂ ವೀಜಾ ಧಾಡಿನಾತ್ಲಾರ್ ತುಮಿ ನಿಷ್ಕುರ್ ಜಾಯ್ನಾಕಾತ್! ವಯ್ರ್ ಸಾಂಗ್‌ಲ್ಲಿ ಕೇವಲ್ ಎಕಾ ಗಾಂವ್ ಭಾವಾಚಿ ಕಾಣಿ ನ್ಹಯ್, ಬದ್ಲಾಕ್ ಹಜಾರೊಂ ಗಾಂವ್ ಭಾವಾಚಿ ಜಿಣಿ ಜಾವ್ನಾಸಾ!

*** 000 ***

ಕಾಳಿಜ್ ಮೊವಾಳೆಂ...

ವೊರಾಂ ಸಾಂಜೆಚಿಂ ಚಾರ್ ಜಾವ್ನ್ ಯೆತಾಲಿಂ. ಗಾಂವ್ಚ್ಯಾ ತ್ಯಾ ಎಕಾ ಬಸ್‌ಸ್ಪಾಂಡಾಂತ್ ಥೊಡೆ ಲೋಕ್ ಬಸ್ಸಾಕ್ ರಾಕೊನ್ ಆಸ್‌ಲ್ಲೆ. ಬಸ್‌ಸ್ಪಾಂಡಾಂತ್ ವಿಶೇಸ್ ಗಡ್ಡಿ ನಾತ್‌ಲ್ಲಿ ತರೀ ಘಡಿಯೆ-ಘಡಿಯೆ ಸರಾಗ್ ಬಸ್ಸಾಂ ನಾತ್‌ಲ್ಲಾ ವರ್ವಿಂ ಎಕೇಕ್‌ಚ್ ಲೋಕ್ ಕುಡ್ತಾಲೊ. ಬಸ್ಸಾ ಖಾತಿರ್ ರಾಕೊನ್ ರಾವ್‌ಲ್ಲ್ಯಾ ಮನ್ಶಾಂ ಪಯ್ಕಿ ಏಕ್ 'ವ್ಯಕ್ತಿ' ವಿಶೇಸ್ ರಿತಿನ್ ಬಸ್ಸಾಂಕ್ ಗಾಳಿ ದಿತಾಲಿ. ವದನಾರ್ ಆಕರ್ಷಿತ್ ರೀತಿನ್ ಕಾತರ್‌ಲ್ಲೆಂ ಖಾಡ್, ದೊಳ್ಯಾಂಕ್ ಖೊವಯಿಲ್ಲೆ ರೇಬನ್ ಗ್ಲಾಸ್, ತ್ಯಾ ಶಿವಾಯ್ ದಾಟಿ-ಮೊಟಿ ಸುಂದರ್ ಕೂಡ್ ಪಳೆಲ್ಯಾಂಕ್ ಮೋಹಕ್ ದಿಸ್ತಾಲಿ-ತಿ ವ್ಯಕ್ತಿ.

ತಿ ವ್ಯಕ್ತಿ ದುಸ್ತಿ ಕೋಣೀ ನ್ಹಯ್ ರಾಫೆಲಿ!

ವ್ಹಯ್, ದೋನ್ ವರ್ಸಾಂ ಆದಿಂ ರಾಫೆಲಿ ಗಾಂವ್ಚ್ಯಾ ಹರ್ಯೆಕ್ಸಾಕ್‌ಯಿ ಒಳ್ಳೆಚೊ ಜಾವ್ನ್‌ಸಲ್ಲೊ. ಖಿಂಚಾಯ್ ಎಕಾ ಮನಾನ್ ನಾಂವಾಡ್ಚಿಕ್ ಜಾಯ್ಲೆ ತರ್ ತಾಣೆಂ ಎಕ್‌ಚ್ ಖಿಂಚೆಂಯ್ ಬರೆಂ ಕಾಮ್ ಕರಿಜಾಯ್ ವಾ 'ವಾಯ್' ಕಾಮ್ ಕರಿಜಾಯ್. ಅಶೆಂ, ರಾಫೆಲಿ ಬರೆಂ ಕಾಮ್ ಕರುನ್ ನಾಂವ್ ವ್ಹೆಲ್ಲೊ ಮನಿಸ್ ಖಂಡಿತ್ ನ್ಹಯ್, ಗಾಂವಾಂತ್ಲಾ ಹರ್ಯೆಕ್ ಗೂಂಡಾಗಿರಿಂತ್, ಲಡಾಯಿಂತ್ ವಾ ಹೆರ್ ಖಿಂಚಾಯ್ ಪೋಲಿ ಕಾಮಾಂತ್ ರಾಫೆಲಿಚೊ ಉಕಲ್ಲೊ ಹಾತ್. ಎಕಾ ವಿಭಿನ್ಸ್ ಘಡಿತಾಚೆರ್ ತೊ ಬೊಂಬಯ್ ಪಾವ್‌ಲ್ಲೊ ಜೊ ದೋನ್ ವರ್ಸಾಂ ಉಪ್ರಾಂತ್ ಆತಾಂ ಗಾಂವಾಕ್ ದೆಂವ್‌ಲ್ಲೊ.

ದೋನ್ ವರ್ಸಾ ಆದಿಂ ತಾಕಾ ಪಳೆಯಿಲ್ಲಾ ಮನ್ಶಾನ್ ಹೆ ಪಾವ್ತಿಂ ಒಳೊಕ್ ಧರ್ವಿ ಕಷ್ಟಾಂಚಿ ಜಾಲ್ಲಿ. ಕಾರಣ್, ತಾಚ್ಯಾ ಕುಡಿಚೆರ್ ವಿಶೇಸ್ ಬದ್ಲಾವಣ್ ಜಾಲ್ಲಿ. ಅಶೆಂ, ರಾಫೆಲಿ ಬಸ್‌ಸ್ಪಾಂಡಾಚ್ಯಾ ಎಕಾ ಮೂಲ್ಯಾರ್ ಬಸೊನ್ ಅರ್ಧ್ಯಾ ವೊರಾ ಥಾವ್ನ್ ಬಸ್ಸಾಕ್ ರಾಕ್ತಾಲೊ. ಬೊಂಬಯ್ ತಾಕಾ ಅಶೆಂ ಬಸ್ಸಾಂಕ್ ರಾಕೊನ್ ಸವಯ್ ನಾತ್‌ಲ್ಲ್ಯಾನ್ ಗಾಂವ್ಚ್ಯಾ ಪರಿಸ್ಥಿತೆಚೆರ್ ತಾಕಾ ಕಾಂಠಾಳೊ ಆಯಿಲ್ಲೊ. ಘಡಿಯೆಕ್ ಏಕ್ ಪಾವ್ತಿಂ ಆಪ್ಲಿ ನದರ್ ವೊಚಾಚೆರ್ ಫಾಲ್ಸ್ ವೇಳ್ ಪಳೆತಾಲೊ ರಾಫೆಲಿ.

ತಾಚಿ ದೀಷ್ಟ್ ಬಸ್‌ಲ್ಲ್ಯಾ ಕಡೆನ್ ಥಾವ್ನ್ ಎಕಾಚ್ಯಾರಾ ಪಯ್ಕಾಂ ಖಾತಿರ್ ಹಾತ್ ವೊಡ್ಡಾವ್ಚ್ಯಾ ಭಿಕಾರ್ಯಾಂಚೆರ್ ಬಸ್ಲಿ. ಸಾಧಾರ್ಣ್ ಮಧ್ಯಮ್ ಪ್ರಾಯೆಚೊ ಭಿಕಾರಿ ಎಕ್ಲೊ ಬಸ್‌ಸ್ಪಾಂಡಾಂತ್ ಆಸ್‌ಲ್ಲ್ಯಾ ಹರ್ಯೆಕ್ಸಾಕ್ ಲಾಗಿಂ ವಜೊನ್ ಪಯ್ಕಾಂ ಖಾತಿರ್ ಹಾತ್ ವೊಡ್ಡಾಯ್ತಾಲೊ. ಆಪ್ಲೆ ಸ್ತಕಿಂ ಹಿಂದಿ ಪಿಂತುರಾಂಚಿಂ ಪದಾಂ ಸಾಂಗ್ತಾಲೊ ಆನಿ ಆಪ್ಲ್ಯಾ ಇತ್ಲ್ಯಾಕ್‌ಚ್ ಜ್ಯೋರಾನ್ ಹಾಸ್ತಾಲೊ. ರಾಫೆಲಿಕ್ ಮಾತ್ ನ್ಹಯ್ ಆಸ್ತಾಂ ಥಂಯ್ಸರ್ ಆಸ್‌ಲ್ಲ್ಯಾ ಹೆರಾಂ ಮನ್ಶಾಂಕ್‌ಯಿ ಕಳ್‌ಲ್ಲೆಂ ತೊ ಭಿಕಾರಿ ಮಾನಸಿಕ್ ಪಿಡೆಂತ್

ವಳ್ಳಳ್ಳಾ ಮ್ಹಣ್. ಪುಣ್ ತ್ಯಾ ಭಿಕಾರ್ಯಾ ವಿಶಿಂ ಗೂಂಡ್ ಚಿಂತ್ನಾಂಕ್ ಗೆಲ್ಲೊ ಮ್ಹಳ್ಳಾರ್ ರಾಫೆಲಿ ಮಾತ್! ಮನಿಸ್ ಕಸೊ ಪಿಸೊ ಜಾತಾ?

ಏಕ್ ವಿಚಿತ್ರ್, ವಿಭಿನ್ನ ಸವಾಲ್ ತಾಚ್ಯೆ ಥಂಯ್ ಉದೆಲೆಂ. ಅಶೆಂ ಮ್ಹಣ್ ತಾಚೆಂ ಆಜ್ ಪಯ್ಲೆಂ ಪಾವ್ಲಿಂ 'ಪಿಶ್ಯಾ'ಕ್ ಪಳೆಂವ್ಚೆಂ ನ್ಹಯ್, ಜಾಲ್ಯಾರಿ ಆಪ್ಲಿತ್ ಥರಾನ್ ತಾಚೆಂ ಥಂಯ್ ಆಜ್ ಏಕ್ ಸವಾಲ್ ಉದೆಲೆಂ.

'ಆಪ್ಲ್ಯಾ ಕಾಳ್ಜಾಂತ್ಲಿ ಭೊಗ್ಲಾಂ ಹುಲ್ವಾತಾನಾ, ಮನಿಸ್ ಆಪ್ಣಾಕ್ಚ್ ನಿಯಂತ್ರಣಾರ್ ದವರುಂಕ್ ಸಕಾನಾ ತ್ಯಾ ವೆಳಾ ಮನಿಸ್ ಪಿಸೊ ಜಾತಾ'. ತಾಚ್ಯಾ ಸವಾಲಾಕ್ ತಾಣೆಂಚ್ ಜವಾಬ್ ಸೊದ್ಲಿ. ತಾಕಾ ಪಿಶ್ಯಾಚೆರ್ ಎಕಾ ಥರಾಚಿ ಭಿರ್ಮತ್ ಉದೆಲಿ. ತಾಚ್ಯಾ ಜೀವನಾಕ್ ಅರ್ಥ್ ನಾ, ತಾಣೆಂ ಜಿಯೆಂವ್ಚೆಂ ವೃಥ್, ಮನ್ಶಾನ್ ಪಿಸೊ ಜಾವ್ನ್ ಜಿಯೆಂವ್ಚೆ ಪ್ರಾಸ್ ಮೊರ್ಚೆಂಚ್ ಅಧಿಕ್ ಬರೆಂ, ಆಪ್ಲ್ಯಾ ಇತ್ಯಾಕ್ಚ್ ಚಿಂತಿಲಾಗ್ಲೊ ತೊ. ಪಿಶ್ಯಾ ವಿಷ್ಯಾಂತ್ ತಾಚೆಂ ಚಿಂತ್ನಾ ಆನಿಕಿ ಮುಕಾರ್ ಧಾಂವ್ತಿಂ ಆಸ್ಲಿಂ ಕೊಣ್ಣಾಂ, ಪುಣ್ ತೆದಾಳಾಚ್ ಭಿಕಾರಿ (ಪಿಸೊ) ತಾಚೆಲಾಗಿಂ ಯೇವ್ನ್ ಹಾತ್ ಒಡ್ಡಾಯ್ಲಾಗ್ಲೊ.

ಸೂಕ್ಷ್ಮ ಥರಾನ್ ರಾಫೆಲಿನ್ ಭಿಕಾರ್ಯಾಚೆರ್ ಏಕ್ ನದರ್ ಭೊಂವ್ಡಾಯ್ಲಿ. ಉದ್ಕಾಚೊ ವಾಸ್ ದೆಖಾನಾತ್ಲೆಂ ಪಿಂಜ್ವರ್ ಕೊಮಿಸ್ ಆನಿ ತ್ಯಾಚ್ ಜಾತಿಚೆಂ ಕಲ್ಪಾವ್. ಕಾತರ್ ಲಾಗಯ್ಲಾಸ್ತಾಂ ವರ್ಸಾಂ ಉತ್ರಾಲ್ಲೆ ಕೇಸ್ ಆನಿ ಖಾಡ್. ರಾಫೆಲಿನ್ ತ್ಯಾ ಭಿಕಾರ್ಯಾಕ್ ಪಳೆವ್ನ್ಚ್ ಚಿಲ್ಲರ್ ಪಯ್ಕಾಂ ಖಾತಿರ್ ಆಪ್ಲ್ಯಾ ಬೊಲ್ಸಾಕ್ ಹಾತ್ ವ್ಹೆಲೊ.

ಆನಿ...

ಎಕಾಚ್ಚಾರಾ ತಾಚೊ ಹಾತ್ ಬೊಲ್ಸಾಚ್ಯಾ ಅಧ್ಯಾರ್ಚ್ ರಾವ್ಲೊ. ಭಿಕಾರ್ಯಾಚ್ಯಾ ವದನಾರ್ ತಣಾಪರಿಂ ಕಿರ್ಲಲ್ಲ್ಯಾ ಖಾಡಾ ಮಧೆಂ ತೊ ಏಕ್ 'ಜಾಮ್ಕೊಳ್' ತಾಣೆಂ ದೆಖ್ಲೊ. ತಾಚೆ ಹಾತ್ ಕಾಂಪ್ಲೆ.

'ಹೊ ವ್ಯಕ್ತಿ ಆಪ್ಣಾಕ್ ಒಳ್ಳೆಚೊ' ರಾಫೆಲಿ ಮನಾ ಭಿತರ್ಚ್ ಉದ್ಕಾರ್ಲೊ. ಸಾಂಜೆಚ್ಯಾ ವೆಳಾ ತಾಚ್ಯಾ ಆಂಗಾರ್ ಥಾವ್ನ್ ಫಾಮ್ ಸುಟೊಂಕ್ ಲಾಗ್ಲೊ. ದೋನ್ ವರ್ಸಾಂ ಆದಿಂ ಸಾಂಜೆಚ್ಯಾ ಸಾಡೆ ಸ ವೊರಾಂಚೆರ್ ಮಂದ್ ರಿತಿನ್ ಪಳೆಯಿಲ್ಲ್ಯಾ ತ್ಯಾ ವ್ಯಕ್ತಿಚಿ ಒಳೊಕ್ ಜಾಲ್ಲಿ ರಾಫೆಲಿಕ್! ತಾಚಿ ಮತ್ ಪಾಟಿಂ ದೋನ್ ವರ್ಸಾಂ ಆದಿಂ ಧಾಂವಾಲಾಗಿ.

ದೋನ್ ವರ್ಸಾಂ ಆದಿಂ...

ವೊರಾಂ ಸಾಂಜೆಚಿ ಸ ಉತರ್ಲಿ. ರಾಫೆಲಿ ಆನಿ ಡೇವಿಡ್ ಎಕಾಮೆಕಾ ವಿಶೇಸ್ ವಾದಾಂತ್ ಬುಡ್ಲೆಲೆ. ಗಾಂವಾಂತ್ ನವಿಚ್ ಉಗ್ತಿ ಜಾಲ್ಲ್ಯಾ ಲ್ಹಾನ್ಯಾ ಫಳ್-ವಸ್ತುಂಚ್ಯಾ 'ಸ್ಪೊಲಾ' ಲಾಗಿಂ ದೋಗೀ ವಿಶೇಸ್ ಉಲವ್ಣಾಂತ್ ಮೆತರ್ ಜಾಲ್ಲೆ. ಹಣೆ-ತಣೆಂ ಥೊಡೆ ಲೋಕ್ ಪಾಶಾರ್ ಜಾತಾಲೆ ತರೀ ಹಾಂಚೆರ್ ಕೊಣಾಯ್ಕಿ ತಿತ್ಲೆಂ ಗುಮನ್ ನಾತ್ಲೆಂ

ಅನಿ ಡೇವಿಡಾಚ್ಯಾ ಹಾತಾಂತ್ ತ್ಯಾ ಫಳ್-ವಸ್ತುಂಚ್ಯಾ ಸ್ವೊಲಾಂತ್ ಘೆತ್‌ಲ್ಲಿ ಎಪ್ಪಲಾಂಚಿ ಲ್ಹಾನ್ವಿ ಪೊಟ್ಲಿ ಆಸ್‌ಲ್ಲಿ.

ದೋನ್ ಮಹಿನ್ಯಾಂ ಆದಿಂ ರಾಫೆಲಿ ಕಡ್ಲೆ ಡೇವಿಡಾನ್ ರಿಣಾ ಲೆಖಾರ್ ಪಯ್ಕೆ ಕಾಣ್ಲೆಲ್ಲೆ. ಪುಣ್ ಕಾರಣಾಂತರ್ ತೆ ಆಜೂನ್ ಡೇವಿಡಾನ್ ಫಾರಿಕ್ ಕರುಂಕ್ ನಾತ್‌ಲ್ಲೆ. 'ಪಯ್ಕೆ ಮ್ಹಳ್ಳಾರ್ ಜೀವ್ ದಿಂವ್ಚೊ ರಾಫೆಲಿ ಹ್ಯಾ ವಿಷ್ಯಾಂತ್ ಗಡ್ವಡ್‌ಲ್ಲೊ. ಪಯ್ಲೆಂಚ್ ಸೊಡ್ಯಾಚ್ಯಾ ಅಮಾಲಾಂತ್ ಭರೊನ್ ಆಸ್‌ಲ್ಲ್ಯಾ ರಾಫೆಲಿಕ್ ರಾಗ್ ತಕ್ಲೆಕ್ ಚಡ್‌ಲ್ಲೊ. ಹ್ಯಾ ಪಯ್ಕಾಂಚ್ಯಾ ವಿಷಯಾಚೆರ್ ತೆ ಉಲಯ್ತಾಲೆ. ಪುಣ್, ಡೇವಿಡಾನ್ ಖಂಚಿಂಗಿ ಏಕ್ ಉತಾರ್ ಚುಕೊನ್ ಉಲಯ್ತಾಂತ್ ರಾಫೆಲಿಕ್ ಜಳ್ವಾ ಉಚ್ಯಾಕ್ ಚಿಮ್ಲೆ ತೇಲ್ ವೊತ್‌ಲ್ಲ್ಯೆ ಪರಿಂ ಜಾಲ್ಲೆಂ. ತಾಣೆಂ ಡೇವಿಡಾಚ್ಯಾ ಕಾನ್ಸಲಾಚೆರ್ ಏಕ್ ಮಾರ್ ಬಸಯ್ಲೊ. ಲೋಕ್ ಸರ್ವಿಲ್ಯಾನ್ ಚಲೊನ್ ವೆತಾಲೊ ತರೀ ಹಾಂಚೆ ಕುಶಿನ್ ಕೋಣೀ ಗಮನ್ ದೀನಾತ್‌ಲ್ಲೊ ರಾಫೆಲಿಚೊ ಮಾರ್ ಖೆಲ್ಲ್ಯಾ ಡೇವಿಡಾಕ್‌ಯಿ ರಾಗ್ ಆಯ್ಲೊ. ತಾಣೆಂಯ್ ಸೊಡ್ನ್ ದಿಲೆ ನಾಂ.

ಪುಣ್, ಹ್ಯಾ ಘಡಿಯೆ ಫಳ್-ವಸ್ತು ವಿಕಲ್ಪಾ ರಹೀಮಾನ್ ಹಾಂಕಾಂ ಪಳೆವ್ನ್ ಸೊಡ್ಲೆಂ. ರಹೀಮ್‌ಯಿ ಎಕಾ ತೆಂಪಾರ್ ಬೊಂಬಯ್ತ್ ವ್ಹಡ್ಲೊ ದಾದಾ ಜಾವ್ನ್‌ಲ್ಲೊ. ಗಾವಾಂತ್ ತಾಚಿ ಪರಿಚಯ್ ಹಯೆಕ್ಲ್ಯಾಕ್ ನಾತ್‌ಲ್ಲಿ ತರೀ ಥೊಡ್ಯಾಂಕ್ ಪುಣಿ ತಾಚಿ ಗಜಾಲ್ ಕಳಿತ್ ಆಸ್‌ಲ್ಲಿ. ಹ್ಯಾ ದೊಗಾಂ ಮದ್ಲಿ ಲಡಾಯ್ ಸೊಡವ್ನ್ ಸಮಾಧಾನ್ ಹಾಡ್ಲೆ ಖಾತಿರ್ ರಹೀಮ್ ಮಧೆಂ ಪಡ್ಲೊ. ಪುಣ್ ತ್ಯಾಚ್ ಘಡಿಯೆ ರಾಫೆಲಿಚ್ಯಾ ಬಲಿಷ್ಟ್ ಮೂಟಿಂಚೊ ಏಕ್ ಮಾರ್ ಡೇವಿಡಾಚ್ಯಾ ಹರ್ದ್ಯಾ ಘಡಾಚೆರ್ ರೊಂಬ್ಲೊ.

ವೇಳ್ ಉತಾರ್‌ಲ್ಲೊ.... ತ್ಯಾಚ್‌ಫರಾ ಡೇವಿಡ್ ಕೊಸಾಳ್ಳೊ. ಪರಿಸ್ಥಿತಿ ಸಮ್ಜಾಲ್ಲ್ಯಾ ರಾಫೆಲಿನ್ ಏಕ್ ಫಡಿಯಿ ರಾಕಾನಾಸ್ತಾಂ, ದುಸ್ರೆ ಘಡಿಯೆ ಥಂಯ್ ಥಾವ್ನ್ ಪೊಳಾಪೊಳ್ ಘೆತ್‌ಲ್ಲಿ. ಡೇವಿಡಾನ್ ಧರ್ಣಿಕ್ ಶೆವ್ವಾತಾನಾ ದಿಲ್ಲ್ಯಾ ಬೊಬೆಕ್ ಸಬಾರ್ ಲೋಕ್ ಥಂಯ್ಸರ್ ಕುಡ್ತಾಲೊ. ರಹೀಮಾಚ್ಯಾ ಹಾತಾಂತ್ ಡೇವಿಡಾಚೆ ಕೂಡ್ ಆಡ್ ಪಡ್‌ಲ್ಲಿ!

ಮುಖ್ಯೆಂ ಘಡಿತ್ ಆಜ್‌ಕಾಲ್ಲ್ಯಾ ಸಿನೇಮಾಂತ್ ಘಡ್ಲೆಂ. ಕಾದಂಬರಿಂತ್ ವಾಚ್ಚೆಂ ತೆಂ ನೀಜ್ ಜೀವನಾಚೆರ್‌ಯಿ ಘಡ್ಲೆಂ. ನಿರಾಪ್ರಾಧ್ಯಾಕ್ ಶಿಕ್ವಾ!!!

ರಹೀಮಾಚ್ಯಾ ಹಾತಾಂತ್ ಡೇವಿಡಾಚೆ ಕೂಡ್ ನಿರ್ಜೀವ್ ಜಾಲ್ಲಿ. ಲೋಕ್ ಪರಿಸ್ಥಿತಿ ಅರ್ಥ್ ಕರಿನಾಸ್ತಾಂ ರಹೀಮಾಕ್ ದುರ್ರೊಂಕ್ ಲಾಗ್ಲೊ. ರಹೀಮ್ ಆಪುಣ್ ಚುಕಿದಾನ್ ನ್ಹಯ್ ಮ್ಹಣ್ ರಡಾಲಾಗ್ಲೊ ತರೀ ಕೊಣೆಂಚ್ ತಾಚ್ಯಾ ಸಸಾಯೆಕ್ ಆಯ್ಲೊ ನಾ. ಮುಖ್ಯಾಂ ಎಕಾ ಘಂಟ್ಯಾ ಭಿತರ್ ಪೊಲೀಸ್ ಪ್ರವೇಶ್ ಜಾವ್ನ್ ರಹೀಮ್ ಪೊಲೀಸಾಂ ಅಧೀನ್ ಜಾಲ್ಲ್ಯೊ ರಹೀಮಾಚ್ಯಾ ಸ್ವೊಲಾ ದೆಗೆರ್ ಹೆಂ ಘಡಿತ್ ಘಡ್‌ಲ್ಲೆಂ ಜಾಲ್ಲ್ಯಾನ್, ತ್ಯಾ ಶಿವಾಯ್ ಡೇವಿಡಾಚ್ಯಾ ಹಾತಿಂ ಎಪ್ಪಲಾಂಚಿ ಪೊಟ್ಲಿ ಆಸ್‌ಲ್ಲ್ಯಾನ್ 'ಹಾಂಚ್ಯಾ'

ದೋಗಾಂ ಮಧೆಂಚ್ ಲಡಾಯ್ ಜಾವ್ನ್ ಫರಾಮಸ್ ಘಡ್ಲ್ಯಾ ಮ್ಹಣ್ ಲೋಕ್ ದುಬಾವಾನ್ ಉಲಯ್ಲಾಗ್ಲೊ.

ಹ್ಯಾ ಘಡಿತಾ ಉಪ್ರಾಂತ್ ರಾಫೆಲಿಕ್ ಗಾಂವಾಂತ್ ರಾವೊಂಕ್ ಕಾವ್ಣೆಣಿ ಭೊಗ್ಲಿ. ಬೊಂಬಯ್ ಗಾಂವಾಂಕ್ ಘೊಳಾಘೊಳ್ ಘೆಂವ್ಚೊ ಅಂದಾಜ್ ತೊ ಕರಿಲಾಗ್ಲೊ. ರಹೀಂ ರಾಫೆಲಿಕ್ ಒಳ್ಳಾನಾತ್‌ಲ್ಲೊ ತರೀ ರಾಫೆಲಿಕ್ ರಹೀಮಾಚ್ಯಾ ವ್ಯಕ್ತಿತ್ವಾಚಿ ಲಾಗ್ತಿಲ್ಯಾನ್ ಪರಿಚಯ್ ಆಸ್‌ಲ್ಲಿ. ತೆ ದೋಗಿ ಎಕಾಮೆಕಾ ಉಲವ್ನ್ ಒಳ್ಳೆಚಿ ನ್ಹಯ್.

ದುಸ್ರ್ಯಾಚ್ ದಿಸಾ ರಾಫೆಲಿ ಬೊಂಬಯ್ ಭಾಯ್ರ್ ಸರ್ರೊ. ಸಬಾರ್ ಅನಾಚಾರಾಚ್ಯೊ ವಿದ್ಯಾ ತೊ ಜಾಣಾ ಆಸ್‌ಲ್ಲೊ ಜಾಲ್ಲ್ಯಾನ್ ಬೊಂಬಾಯ್ಚ್ಯಾ ಗಾಂವಾಂತ್ ವಾಂಕ್ಡೆ-ವಾಟೆನ್ ಪೆಲ್ಯಾಂಚಿ ಗೊಮ್ಮಿ ಚಿಡುನ್, ಮಹಾ-ಪಾತಾಕ್ ಆಧಾರುನ್ ಪಯ್ಕಿ ಕಾಮಾಂವ್ಕ್ ತಾಕಾ ತ್ರಾಸ್ ಭೊಗ್ಲೆನಾಂತ್.

ಆನಿ ಆತಾಂ ದೋನ್ ವರ್ಸಾಂ ಉಪ್ರಾಂತ್ ದರಬಸ್ತ್ ಪಯ್ಕಿಂ ಜಮವ್ನ್ ತೊ ಗಾಂವಾಕ್ ದೆಂಸವ್‌ಲ್ಲೊ. ಹ್ಯಾ ಘಡಿಯೆ ತೊ ರಹೀಮಾಕ್ ಒಳ್ಳೊಂಕ್ ಸಕ್ಲೊ. ಎಕಾ ರುಪಿಯಾಚಿ ಪಾವ್ಲಿ ರಾಫೆಲಿನ್ ಭಿಕಾರ್ಯಾ (ರಹೀಮ್) ಚ್ಯಾ ಹಾತಾಂತ್ ಘಾಲಿ. ರಹೀಮಾಕ್ ರಾಫೆಲಿಚಿ ಭಿಲ್ಕುಲ್ ಪರಿಚಯ್ ಜಾಲಿನಾ. ಅಶೆಂ ರಹೀಮ್ ಅನ್ಯೇಕ್ಲ್ಯಾ ಕುಶಿನ್ ಪಯ್ಕಿ ಮಾಗೊಂಕ್ ಲಾಗ್ಲೊ.

ಮನ್ಶಾಚೆಂ ಜೀವಿತ್‌ಚ್ ಅನಿಶ್ಚಿತ್ ಜಿವಿತಾಂತ್ಲೊ ಸಂತೋಸ್-ನಿರಾಸ್, ಉತ್ಸಾಹ್-ನಿರುತ್ಸಾಹ್, ಧಾರುಣಾಯ್-ಮೋವಾಳಾಯ್ ಬದ್ಲುಂಕ್ ಚಡ್ ವೇಳ್ ನಾಕಾ ಫಕತ್ ಧೊಡ್ಯೊ ಘಡಿಯೊ ಪಾವ್ತಾತ್. ತಶೆಂ ಸಬಾರ್ ವರ್ಸಾಂ ಥಾವ್ನ್ ಘಡಾನಾತ್‌ಲ್ಲಿ ವಿಶೇಸ್ ಬದ್ಲಾವಣ್ ಆತಾಂ ರಾಫೆಲಿ ಥಂಯ್ ಘಡ್ಲಿ. ರಹೀಮಾಕ್ ಪಳೆತಚ್ ತಾಚೆ ಫಾತ್ರಾ ಕಾಳಿಜ್ ಮೊವಾಳ್ಕೆಂ. ತಾಚ್ಯಾ ಜಿವಿತಾಂತ್ ತಾಣೆಂ ಸಬಾರ್ ಚೂಕಿ-ಅಪ್ರಾಧ್ ಕೆಲ್ಲೊ ತರೀ ಎದೊಳ್ ತೊ ನಿಶ್ಚಿಂತ್ ಜಾವ್ನಾಸ್‌ಲ್ಲೊ ಪುಣ್ ಆಜ್!? ರಹೀಮ್ ಆಪ್ಲ್ಯಾ ಚೂಕಿ ವರ್ವಿಂ ಪಿಸೊ ಜಾಲಾ ಮ್ಹಣ್ ಕಳ್ತಚ್ ತಾಚೆಂ ಕಾಳಿಜ್ ಮೊವಾಳ್ಕೆಂ. ತಾಚೆ ಚೂಕ್ ತೊ ಒಳ್ಳಾಲೊ.

ತಾಚ್ಯಾ ಸ್ಮೃತಿ ಪಟಲಾಚೆರ್ ಸಬಾರ್ ಅಲೋಚನೊ ಘಂವೊಂಕ್ ಲಾಗ್ಲೊ... ಅಖೀಕ್ ತೊ ಎಕಾ ವಿಚಿತ್ರ್ ನಿರ್ಧಾರಾಕ್ ಆಯ್ಲೊ.

‘ರಹೀಮಾನ್ ಕಿತ್ಯಾ ಬರೊ ಜಾಂವ್ಕ್ ನಚೊ? ಹಾಂವ್ ತಾಚಿ ಲಾಗಿಂ ವಚೊನ್ ಮ್ಹಜಿ ಚೂಕ್ ಒಳ್ಳತಾಂ. ಮ್ಹಾಕಾ ಕಸಲಿ ಶಿಕ್ಷಾ ದಿಲ್ಯಾರಿ ಹಾಂವ್ ಘೆತಾಂ. ಹಾಂವ್ ರಹೀಮಾಕ್ ಬರೊ ಕರ್ತಾಂ ತಾಕಾ ಬರೊ ಫುಡಾರ್ ದಿತಾಂ...’

ಘೋಡ್ಯಾ ವೆಳಾ ಆದಿಂ 'ಮನ್ಯಾನ್ ಪಿಸೊ ಜಾವ್ನ್ ಜಿಯೆಂವ್ಚ್ಯಾಕಿ ಮೊರ್ಚೆಂ ಬರೆಂ, ತಾಂಚ್ಯಾ ಜೀವನಾಕ್ ಅರ್ಥ್ ನಾ' ಮ್ಹಣ್ ಚಿಂತ್ಲಲ್ಯಾ ರಾಫೆಲಿನ್ ರಹೀಮಾಚ್ಯಾ ಜೀವಿತಾಕ್ ಏಕ್ ನವೊ ಅರ್ಥ್ ದಿಂವ್ಚೊ 'ವಿಚಿತ್ರ್' ನಿರ್ಧಾರ್ ಘೆತ್ಲೊ.

ಪಿಶ್ಯಾ ಮನಾಚ್ಯಾ ವ್ಯಕ್ತಿಲಾಗಿಂ ಕಶೆಂ ಉಲಂವ್ಚೆ? ತಾಕಾ ಕಶೆಂ ಸಮ್ಜಾಂವ್ಚೆ? ಹ್ಯಾ ವಿಶಿಂ ಕಿತೆಂಚ್ ಚಿಂತಿನಾಸ್ತಾಂ ತಾಚೊ ನಿರ್ಧಾರ್ ಘೆತ್ ಕರುನ್ ಉಟ್ಲೊ ರಾಫೆಲಿ.

ರಹೀಮ್ ತೆದಾಳಾಚ್ ಮಾರ್ಗಾಲಾಗಿಂ ಪಾವ್ಲೊ.

'ರಹೀಮ್...' ಎಕಾಚ್ಯಾರಾ ಬೊಬಾಟುನ್ ಆಪಯ್ಲಾಗೊ ರಾಫೆಲಿ. ಬಸ್ ಸ್ವಾಂಡಾಂತ್ಲೆ ಇತರ್ ಲೋಕ್ ತಾಕಾ ಗಮನ್ ದಿತಾತ್ ಮ್ಹಳ್ಳೆಂ ತಾಕಾ ಕಳ್ಳೆನಾಂ.

ರಹೀಮಾನ್ ಪಾಟಿಂ ಚೊಯ್ಲೆಂ. ತೊ ಹಾಸ್ಲೊ-ವಿಚಿತ್ರ್ ಹಾಸೊ!

'ರಹೀಮ್..' ಪರತ್ ಆಪವ್ನ್ ಮುಖಾರ್ ಚಮ್ಕಾಲಾಗ್ಲೊ ರಾಫೆಲಿ. ಪುಣ್ ... ಮಾರ್ಗಾಚ್ಯಾ ಉಜ್ವಾಲ್ ಕುಶಿನ್ ಥಾವ್ನ್ ವೇಗಾನ್ ಲೊರಿ ಯೆತಾಲಿ. ಲೊರೈಚ್ಯಾ ಆವಾಜಾಕ್ ದೆಗೆಕ್ ಗೆಲ್ಲೊ ರಹೀಮ್-ತಾಚೆಂ ಮನ್ ಖಿಂಚ್ಯಾ ಕುಶಿಂ ಘುಂವ್ಚೆ, ವಾ ಕಿತೆಂ ಚಿಂತಿಲಾಗ್ಲೊ ಕೋಣ್ ಜಾಣಾಂ, ಎಕಾಚ್‌ಫರಾ ಮಾರ್ಗಾ ಮಧೆಂ ಆಯ್ಲೊ. ಲೊರಿಯೆಚ್ಯಾ ಚಾಲಕಾನ್ ಹೆಂ ನಿರೀಕ್ಷಣ್ ಕರಿನಾತ್‌ಲ್ಲ್ಯಾ ವರ್ವಿಂ, ಬ್ರೇಕ್ ಫಾಲ್ಯಾರಾಯಿ ಪ್ರಯೋಜನ್ ಜಾಲೆಂ ನಾ. ರಹೀಮಾಚೊ ಜೀವ್ ಉರಂವ್ಕ್ ತೊ ಸಕ್ಲೊ ನಾ.

'ರಹೀಮ್...' ಭೀಕರ್ ಅಕ್ರಂದಾನಾ ಸವೆಂ ರಾಫೆಲಿನಾಯಿ ತಾಳೊ ಕಾಡ್ಲೊ. ದೆವಾಚಿ ಮಹಿಮಾ ವಿಚಿತ್ರ್ ಜಾವ್ನಾಸಾತ್. ಹಾಚ್ಯಾ ಜಾಗ್ಯಾರ್ ರಹೀಮ್ ಆಪ್ಲಿ ಜೈಲಾಚಿ ಶಿಕ್ಷಾ ಕಾಬಾರ್ ಜಾಲ್ಲ್ಯಾ ನಂತರ್ ಸುಮಾರ್ ಸ ಮಹಿನ್ಯಾ ಥಾವ್ನ್ ಭೊಂವೊನ್ ಆಸಾ. ಪುಣ್ ತಾಚಿ ಮತ್ ಘುಂವೊನ್ ಆಸಲೆಂ ವರ್ತನ್ ತಾಣೆಂ ದಾಕಯಿಲ್ಲೆಂ ನಾ. ತೊ ತಾಚೆ ಇತ್ಯಾಕ್‌ಚ್ ಆಸ್‌ಲ್ಲೊ. ಪುಣ್ ಆಜ್‌ಚ್ ಕಿತ್ಯಾ ಅಶೆಂ ಘಡ್ಲೆಂ!?... ಬಹುಶಾಃ ರಾಫೆಲಿ ತಸಲೆಂ ಫಾತ್ರಾಚೆಂ ಕಾಳಿಜ್ ಮೊವಾಳ್ಚ್ಯಾ ಖಾತಿರ್ ದೆವಾನ್ ರಹೀಮಾಕ್ ಆಜ್ ಪರ್ಯಾಂತ್ ಜಿವಂತ್ ದವರ್‌ಲ್ಲೆ ಜಾಯ್ನಾಯ್!

*** 000 ***

ಬೊಲೈಗಾರ್

ಪರಿಚಯ: ಫೋವಾನ್ ಸಾಂಡ್ಲೆಲಿ ಸ್ತ್ರೀ ಹೈ ಕಾಣೈಚಿ ಪ್ರಧಾನ್ ಪಾತ್, ತಿಚೆಂ ನಾಂವ್ 'ಸಾರಾ'. ಸಾರಾ ಆಪ್ಲ್ಯಾ ಕುಟ್ಮಾಂತ್ ಮಾಲ್ಪಡೆಂ. ತಾಚೆ ಪಾಟ್ಲ್ಯಾನ್ ಏಕ್ ಚೆಡುಂ ಆನಿ ದೋಗ್ ಚರ್ಕ್. ಹಳ್ಳಿಂತ್ ಬರೆಂ ತೋಟ್ ಆಸ್ಲ್ಯಾ ಬಾಪಾಯ್ನ ಸಾರಾಕ್ ಶಹರಾಚಿ ಸೈರಿಕ್ ಸೊಧುನ್ ಕಾಜಾರ್ ಕರ್ನ್ ದಿಲ್ಲೆಂ. ಪುಣ್ ಶಹರಾಂತ್ಲೆಂ ಸುಖ್ ಭೊಗ್ಲೆಂ ಭಾಗ್ ಸಾರಾಕ್ ನಾತ್ಲೆಂ. ಕಾಜಾರ್ ಜಾಲ್ಲ್ಯಾ ಫಕತ್ ತೀನ್ ವರ್ಸಾಂನಿ ಸಾರಾಚೊ ಫೋವ್ ಗಾಂವಾಂತ್ ಧಾವ್ನ್ ನಪಂಯ್ಚ್ ಜಾಲ್ಲೊ. ತೊ ಖಂಯ್ಸರ್ ಪಾವ್ಲಾ? ಕಿತೆಂ ಕರ್ತಾ? ಹೊ ಖಂಚೊಯಿ ವಿಷಯ್ ಕೊಣಾಯ್ಕಿ ಕಳಿತ್ ನಾತ್ಲೊ. ಆರಂಭಾರ್ ಸಾರಾ ನಿರಾಶೆನ್ ರಡ್ಲೆಂ, ಪುಣ್ ರಡೊನ್ ರಡೊನ್ ಧಕ್ಕಾನಾಂಯ್ ಪತಿಚ್ಯಾ ಕುಟ್ಮಾನ್ ತಾಕಾ ಆಧಾರ್ ದಿಲೊನಾ. ತ್ಯಾ ಉಪ್ರಾಂತ್ ಪತಿಚ್ಯಾ ಘರಾ ರಾಂವ್ಚೆಂ ಹಕ್ಕ್ ಆಪ್ಣಾಕ್ ನಾ ಮ್ಹಣ್ ಚಿಂತುನ್ ಸಾರಾ ಕುಳಾರ್ಚಿ ವಾಟ್ ಧರುನ್ ಆಯ್ಲೆಂ.

ಪುಣ್ ಕುಳಾರಾ ಸುವರ್ ಮಾಂಯ್-ಬಾಪಾನ್ ಬರೆಂ ಕರ್ನ್ ಪಳೆಲೆಂ ತರೀ ದೀಸ್ ವೆತಾನಾ. ಖರ್ಚ್ ವಾಡಾನಾ ತಾಚೆಂ ಆವಯ್-ಬಾಪುಯ್ ಭಿತರ್ಲ್ಯಾ ಭಿತರ್ ಪುರ್ಪುರೊಂಕ್ ಲಾಗಿಂ. ಸಾರಾ ಕಾಮಾಚ್ಯಾ ಆಳಾಪರಿಂ ಆಪ್ಲ್ಯಾಚ್ ಘರಾ ಕಾಮ್ ಕರಿಲಾಗ್ಲೆಂ. ತಾಚೆಂ ದಾಕ್ಟೆಂ ಭಯ್ಣ್ ಮಿರಾ ಕಾಜಾರ್ ಜಾವ್ನ್ ಶಹರಾಚೆಂ ಸುಖ್ ಖಾತಾಲೆಂ. ಮಿರಾಚೊ ಪತಿಯಿ ಮಿರಾಚ್ಯಾ ಕುಳಾರ್ಚಾಂಕ್ ಬರೆಂ ಕರ್ನ್ ಸುಧಾರ್ಸಿತಾಲೊ ಜಾಲ್ಲ್ಯಾನ್ ಆವಯ್-ಬಾಪಾಯ್ಕ್ ಮಿರಾಚೆರ್ಚ್ ಚಡ್ ಆಕರ್ಷಣ್ ಭೊಗ್ಲೆಂ. ಇಸ್ಕೂಲಾಕ್ ವ್ಹೆಚೆ ಸಾರಾಚೆ ಭಾವಯಿ, ಸಾರಾಕ್ ಗುಮಾನ್ ಕರಿನಾತ್ಲೆ.

ದೀಸ್ ಧಾಂವ್ತಾನಾ ಘರ್ಲ್ಯಾ ಹರ್ಯೆಕ್ಲ್ಯಾಂಚ್ಯೊ ಗಾಳಿ ಸಾರಾನ್ ಆಯ್ಕಾಜಾಯ್ ಪಡ್ಲೊ. ಧಾಕ್ಟಾ ಭಾವ್ದಾಂಕ್ ಸಾರಾ ಕ್ಷುಲ್ಲಕ್ ದಿಸಾ ಲಾಗ್ಲೆಂ. 'ಕಾಜಾರ್ ಕರುನ್ ದಿಲ್ಲ್ಯಾ ಉಪ್ರಾಂತೀ ಚೆಡ್ವಾಂಕ್ ಪೊಸ್ಲೊ ಕಾಯ್ಲೊ ಆಪ್ಣಾಕ್ ನಾ' ಮ್ಹಣ್ ಆವಯ್-ಬಾಪುಯ್ ಹಿಣ್ಣುಂಕ್ ಲಾಗಿಂ.

ಸಾರಾಲಾಗಿಂ ದೋನ್ ಕಾಸ್ ಆಸ್ಲೆ ತರ್ ಖಂಡಿತ್ ತಿಂ ತಶಿಂ ಉಲಯ್ತೆಂ ನಾಂತ್, ಯಾ ಸಾರಾಚೊ ಫೋವ್ ಗಲ್ಪಾಂತ್ ಜೊಡುನ್ ಆಸ್ಲೊ ತರ್ ತಿಂ ಸಾರಾಚೊ ಪೂಜಾ ಕರ್ತಿ ಕೊಣ್ಣಾ. ಸಾರಾಕ್ ಘರ್ವಾಂಚೆ ಕರ್ಕರೆ ಆಯ್ಕೊನ್ ಕಾಂತಾಳೊ ಭೊಗ್ಲೊ. ಪುಣ್ ದುಸ್ರಿ ಖಂಚಿಯಿ ವಾಟ್ ತಾಕಾ ನಾತ್ಲಿ. ಆವಯ್ ಬಾಪಾಯ್ಚೆಂ ಶಿತ್ ಖಾಂವ್ಚೆಂ ತಾಕಾ ಅನಿವಾರ್ಯ್ ಜಾಲ್ಲೆಂ. ತ್ಯಾ ಶಿವಾಯ್ ದೇಡ್ ವರ್ಸಾಚೆಂ ಚೆಡುಂ ಬಾಳ್ ಫೋವ್

ತಾಕಾ ಸೊಡ್ನ್ ಗೆಲ್ಲೊ ಬಾಳಾಕ್ ಮೊಸ್ತೆ ಖಾತಿರ್ ಪುಣೀ ಸಾರಾನ್ ಕರ್ಕರೆ ಸೊಪಿಜಾಯ್ ಆಸ್ಲೆ.

ಸಾರಾ ಸದಾಂಚ್ ಆಪ್ಲ್ಯಾ ಪತಿಕ್ ನಿಯಾಳ್ತಾಲೆಂ. ಕಾಜಾರಿ ಜಿವಿತಾಂತ್ಲ್ಯಾ ತೀನ್ ವರ್ಸಾಂನಿ ಚಡಾವತ್ ವಿರಸ್ ತಾಂಚೆ ಮಧೆಂ ಉದೆಲ್ಲೊ ನಾ. ಪುಣ್ ಆಚಾನಕ್ ಘೊವಾಚೊ ವೆಗ್ಳಾಚಾರ್ ತಾಕಾ ವಿಜ್ಞಿತ್ ಕರುಂಕ್ ಪಾವ್ಲೊ. ಸಂಸಾರಾಂತ್ ಆಜ್-ಕಾಲ್ ಚಡ್ ಆನಿ ಚಡ್ ಅಶೆಂ ಘಡ್ತಾ ಮ್ಹಣ್ ಸರಾ ಆಪ್ಣಾಕ್ಚ್ ಸಮಾಧಾನ್ ಕರ್ತಾಲೆಂ. ಥೊಡೆ ಪಾವ್ಲಿಂ, 'ಆಪ್ಲೊ ಪತಿ ಪರತ್ ಪಾಟಿಂ ಯೆತಲೊ' ಮ್ಹಳ್ಳೊ ಭರ್ವಸೊಯಿ ತಾಕಾ ಉದೆತಾಲೊ. ಆಪ್ಲೊ ಪತಿ ಕಾಮಾಚ್ಯಾ ಲಘ್ವಾಂನಿ ದೆದೆಸ್ತಾರ್ ಜಾವ್ನ್ ಪಯ್ಸ್ ಪಾವ್ಲೊ ಆಸ್ತಲೊ ಮ್ಹಣ್ತಾಯಿ ತೆಂ ಥೊಡೆ ಪಾವ್ಲಿಂ ಆಪ್ಣಾಕ್ಚ್ ಸಮಾಧಾನ್ ಕರ್ತಾಲೆಂ. 'ಮ್ಹಜ್ಯಾ ಪತಿಕ್ ಪರತ್ ಮ್ಹಜಿಲಾಗಿಂ ಧಾಡ್ ದೆವಾ' ಮ್ಹಣ್ ಸಾರಾ ನಿರಂತರ್ ದೆವಾಲಾಗಿಂ ವಿಶ್ವಾಸಾನ್ ಮಾಗ್ತಾಲೆಂ.

ಅಶೆಚೆಂ ಕೀರ್ಣ್: ತ್ಯಾ ಎಕಾ ಸನ್ವರಾಚ್ಯಾ ದಿಸಾ ಆಪ್ಲ್ಯಾ ಭುರ್ಗ್ಯಾಕ್ ವಕಾತ್ ಹಾಡ್ಲೆ ಖಾತಿರ್ ಹಳ್ಳೆ ಧಾವ್ನ್ ಸಾತ್ ಮೈಲಾಂ ಪಯ್ಸ್ ಆಸ್ಲ್ಯಾ ಪಂಡಿ ತಾಚ್ಯಾ ಘರಾ ಗೆಲ್ಲೆಂ. ಥಂಯ್ ಧಾವ್ನ್ ವಕಾತ್ ಘೆತಚ್, ಹಳ್ಳೆ ಕುಶಿನ್ ವ್ಹೆಚ್ಯಾ ಎಕಾಚ್ಚ್ ಸರ್ಕಾರಿ ಬಸ್ಸಾ ಖಾತಿರ್ ರಾಕೊನ್ ರಾವ್ಲೆಂ. ಸಾರಾನ್ ಬಸ್ಸಾ ಖಾತಿರ್ ರಾಕೊನ್ ರಾವ್ಲ್ಯಾ ತ್ಯಾ ಬೃಹತ್ ವೊಡಾ ರುಕಾ ಮುಳಾಂತ್ ಹೆರ್ ಸಬಾರ್ ಜಣ್ತಾಯಿ ಬಸ್ಸಾ ಖಾತಿರ್ ರಾಕೊನ್ ಆಸ್ಲೆಂ. ತ್ಯಾ ಮಧೆಂ ದೊಗಾಂ ಸ್ತ್ರೀಯಾಂಚ್ಯಾ ಉಲವ್ಣ್ಯಾಚೆರ್ ಸಾರಾಚೆಂ ಆಕರ್ಷಣ್ ವೊಡ್ಲೆಂ. ಎಕ್ಲಿ ಸುಮಾರ್ ಪನ್ನಾಸ್ ವರ್ಸಾಂಚೆ ಸ್ತ್ರೀ ಆನ್ಯೇಕೆ ಸ್ತ್ರೀಯೆಲಾಗಿಂ ಉಲಯ್ತಾಲಿ.

"ಮ್ಹಜಿ ಧುವ್ ಆಪ್ಲ್ಯಾ ಪತಿಚ್ಯಾ ವೆಗ್ಳಾಚಾರಾ ವರ್ವಿಂ ಕಂಗಾಲ್ ಜಾವ್ನ್ ಗೆಲ್ಲೆಂ. ಕಾಜಾರ್ ಜಾವ್ನ್ ಚ್ಯಾರ್ಚ್ ವರ್ಸಾಂನಿ ತಾಚೊ ಪತಿ ಸಾಂಗಾನಾಸ್ತಾಂ ಖಂಯ್ಸರ್ಗೀ ಪಯ್ಸ್ ಧಾಂವ್ಲೊ. ಹ್ಯಾ ಖಾತಿರ್ ಮ್ಹಜಿ ಧುವ್ ದೀಸ್ ರಾತ್ ರಡ್ತಾಲೆಂಮ ಪೊಟಾಕ್ಚ್ ಖಾಯ್ತಾತ್ಲೆಂ. ಏಕ್ ವರಸ್ ಪಾಶಾರ್ ಜಾಲ್ಯಾರೀ ಪತಿಚೊ ಪಾತ್ಸೊ ನಾತ್ಲೊ. ಅಖೀಕ್ ಸುಮಾರ್ ಪಂದ್ರಾ ದಿಸಾಂ ಪಯ್ಲೆಂ 'ಪಾರ್ವತಿ ಪುರಂತ್ಲ್ಯಾ ಬೊಲೈಗಾರಾವಿಶಿಂ ಮ್ಹಾಕಾ ಖಬಾರ್ ಮೆಳ್ಳಿ ಆನಿ ಹಾಂವೆಂ ಧುವೆಕ್ ಸಮ್ಜಾವ್ನ್ ಸತ್ಯಾ ಬೊಲೈಗಾರಾಲಾಗಿಂ ಆಪವ್ನ್ ವ್ಹೆಲೆಂ. ಆನಿ ಕಸಲೆಂ ವಿಚಿತ್ರ್ ಮ್ಹಣ್ತಾಯ್!? ಫಕತ್ ಸ ದಿಸಾಂನಿ ತಾಚೊ ಪತಿ ಘರಾ ಭಿತರ್ ರಿಗ್ಲಾ. ಮ್ಹಜಿ ಧುವೆಚ್ಯಾ ಸಂತೊಸಾಕ್ ಗಡ್ಚ್ ನಾ, ತೊ ಬೊಲೈಗಾರ್ ಭಾರಿಚ್ಚ್ ಹುಷಾರ್ ಹಿಂ. ಮೊಸ್ತ ಜಣಾಂನಿ ತಾಚೆವಿಶಿಂ ಉಲಂವ್ಚೆಂ ಹಾಂವೆ ಆಯ್ಕಾಲಾಂ".

ತೈ ಸ್ತ್ರೀಯೆಚ್ಯಾ ಉತ್ರಾಂಕ್ ಸಾರಾ ಕಾನ್ ದೀವ್ಚ್ ಆಸ್ಲೆಂ. ಹೆಂ ಆಯ್ಕಾಲಾ ಉಪ್ರಾಂತ್ ತಾಕಾಯಿ ಆಸಕ್ತ್ ಉದೆಲಿ. ತೈ ಸ್ತ್ರೀಯೆಲಾಗಿಂ ಆನಿಕೀ ಚಡಿತ್ ವಿವರ್ ಜೊಡುಂಕ್ ತೆಂ ಆಶೆಲೆಂ.

“ಅಳೆಗೇ ಬಾಯೆ ತುಂವೆ ಆತ್ತಾಂ ಉಲಯಿಲ್ಲೆಂ ಸತ್‌ಗಿ? ಮ್ಹಾಕಾ ವಿಚಿತ್ರ್ ದಿಸ್ತಾ....”
ಎಕಾಚ್ಹಾರಾ ಫ್ಲೆಚೊನ್ ತ್ಯೆ ಸ್ತ್ರೀಯೆಲಾಗಿಂ ಉಲಯ್ಲೆಂ ಸಾರಾ.

“ವ್ಹಯ್ ಪುತಾ, ಹಾಂವ್ ಕಿತ್ಯಾ ಫಟ್ ಮಾರ್ತಾಂ? ಮ್ಹಜೆ ಧುವೆಚೆಂ ಜೀವನ್ ತ್ಯಾ ಬೊಲೆಗಾರಾನ್‌ಚ್ ಉರಯ್ಲೆಂ, ತೊ ನ್ಹಯ್ ಆಸ್‌ಲ್ಲೊ ತರ್ ಮ್ಹಜೆ ಧುವ್ ಆನಿ 2-3 ಮಹಿನ್ಯಾಂ ಭಿತರ್ ಜೀವ್ಪಾತ್ ಕರ್ತಾಸ್‌ಲ್ಲೆಂ ಕೊಣ್ಣಾ. ದಾದ್ಲ್ಯಾ ಥಾವ್ನ್ ಪಯ್ಸ್ ಪಾವ್‌ಲ್ಲ್ಯಾ ಸ್ತ್ರೀಯಾಂಕ್, ತಶೆಂಚ್ ಸ್ತ್ರೀಯಾಂ ಥಾವ್ನ್ ಪಯ್ಸ್ ಥಾಂವ್‌ಲ್ಲ್ಯಾ ದಾದ್ಲ್ಯಾಂಕ್ ತೊ ಎಕ್ವಟಾಂವ್ಚಾಂತ್ ಭಾರಿಚ್ಚ್ ಹುಷಾರ್ ಹಿಂ!” ತಿ ಸ್ತ್ರೀ ಸಾರಾಚೆಂ ವದನ್ ಪಾರ್ಕುನ್ ಉಲಯ್ಲಿ.

“ತರ್ ಬಾಯೆ, ಮ್ಹಾಕಾ ತ್ಯಾ ಬೊಲೆಗಾರಾ ವಿಶಿಂ ಸಾಂಗ್ತಿಗಿ? ತೊ ಖಿಂಯ್ಸರ್ ರಾವ್ತಾ? ಪಾರ್ವತಿ ಪುರಾಂತ್ ಖಿಂಚೆಲಾಗಿಂ? ತಿ ಹಳ್ಳಿ ಕಿತ್ತಿ ಪಯ್ಸ್ ಆಸಾ?” ಸಾರಾ ಉದ್ವೇಗಾನ್ ಉಲಯ್ಲೆಂ.

“ಅಳೆ ಪುತಾ, ತುಂವೀ ಮ್ಹಜೆ ಧುವೆಪರಿಂ ಸಂಕಷ್ಟಾಂತ್ ಆಸ್‌ಲ್ಲೆಪರಿ ದಿಸ್ತಾಯ್. ಮ್ಹಾಕಾ ತುಜಿ ಭಿರ್ಮೊತ್ ದಿಸ್ತಾ, ತುಜೆ ಥಂಯ್ ಕಿತೆಂ ಘಡ್ಲಾಂ ತೆಂ ಸಾಂಗ್ಲ್ಯಾರ್ ಹಾಂವ್ ಖಂಡಿತ್ ತುಕಾ ಉಪ್ಕಾರ್ ಕರ್ತಲಿಂ...” ಭಿರ್ಮೊತೀನ್ ಉಲಯ್ಲಿ ತಿ ಅನಾಮಿಕ್ ಸ್ತ್ರೀ.

ಸಾರಾನ್ ಎಕಾಚ್ಚ್ ಧಮ್ಮಾನ್ ತಾಚೆ ದುಖಾಳ್ ಕಥಾಚಿ ಪೊಟ್ಲಿ ಸೊಡಯ್ಲಿ.

“ತರ್ ಆಯ್ಕ್ ಪುತಾ, ಹಾಂವ್ ತುಕಾ ಉಪ್ಕಾರ್ ಕರ್ತಾಂ. ಫಾಲ್ಯಾಂ ಸಕಾಳಿಂ ಸಾಡೆ-ಪಾಂಚ್ ಪೊರಾರ್ ತುಂ ಹಾಂಗಾಸರ್ ಯೆ. ಪಾರ್ವತಿಪುರಾಕ್ ಫ್ಲೆಚೊಂಕ್ ಪಂದ್ರಾ ಮೈಲಾಂ ಆಸಾತ್. ಬಸ್ಸಾಚಿ ವ್ಯವಸ್ಥಾ ಥಂಯ್ಸರ್ ನಾ. ಆಮಿ ಬೊಯ್ಲಾಚೆ ಗಾಡಿಯೆರ್ ಪಯ್ಸ್ ಕರಿಜಾಯ್ ಪಡ್ತಲೆಂ. ಫಾಲ್ಯಾಂ ಸುಕ್ಕಾರ್ ಜಾಲ್ಲ್ಯಾನ್, ಸುಕ್ಕಾರಾ ದಿಸಾ ಮಾತ್ ತೊ ಮೆಳ್ತಾ. ಮೊಸ್ತು ಜಣ್ ತಾಕಾ ಪಳೆಂವ್ಕ್ ಯೆತಾತ್ ಜಾಲ್ಲ್ಯಾನ್ ತಾಚೆಂ ದರ್ಶನ್ ಜಾಂವ್ಕ್ ವೇಳ್ ಜಾಲ್ಯಾರ್ ಆಮಿ ಥಂಯ್ಚ್ ರಾವಾಜಾಯ್ ಪಡ್ತಲೆಂ. ತುಂ ವಿಶ್ವಾಸ್ ದವರ್ ಖಂಡಿತ್ ತುಜೊ ಪತಿ ತುಕಾ ಪಾಟಿಂ ಮೆಳ್ತಲೊ. ಖರ್ಚ್ ಬಾಬ್ಲಿನ್ ದೊನ್ರಿಂ ರುಪಯ್ ಜಾಯ್ ಪಡ್ತಲೆ...” ತ್ಯೆ ಸ್ತ್ರೀಯೆನ್ ಸಾರಾಕ್ ಸುಢಾಳ್ ಸಾಂಗ್ಲೆಂ.

ಸಾರಾ ಥಂಯ್ ಆತಾಂ ಆಶೆಚೆಂ ಕೀರ್ಣ್ ಉದೆಲೆಂ. ತಾಚೆ ಥಂಯ್ ಭರ್ವಸೊ ಕಿರ್ಲಲೊ. ತ್ಯೆ ಸ್ತ್ರೀಯೆಕ್ ತೆಂ ಮನಿ ಖುಣಿ ಜಾಲೆಂ. ಆನಿ ತಿತ್ಲಾರ್ ಬಸ್ಸ್ ಯೆಂವ್ಚೊ ವೇಳ್ ಜಾವ್ನ್ ಆಯ್ಲೊ.

ಪಾರ್ವತಿ ಪುರಾಕ್ ಪಯ್ಸ್: ಅನಾಮಿಕ್ ಸ್ತ್ರೀಯೆ ಥಾವ್ನ್ ಗಜಾಲ್ ಆಯ್ಕಾಲ್ಲ್ಯಾ ಉಪ್ರಾಂತ್ ತೆಂ ಸಂತೊಸಾನ್ ಫುಗ್‌ಲ್ಲೆಂ. ತ್ಯೆ ರಾತಿಂ ತಾಕಾ ನೀದ್‌ಚ್ಚ್ ಪಡ್ಲಿನಾ. ಫಕತ್

ಘಡಾರಾಂಚೆಂ ಸ್ವಪ್ನಾಂ ತೆಂ ದೆಖಾಲಾಗ್ಲೆಂ. ಆಪ್ಲೊ ಪತಿ ಖಂಡಿತ್ ಪಾಟಿಂ ಮೆಳ್ತಲೊ ಮ್ಹಣ್ ತೆಂ ಚಿಂತಿಲಾಗ್ಲೆಂ. ದುಸ್ರ್ಯಾ ದಿಸಾ ಫಾಂತ್ಯಾರ್ ಚ್ಯಾರ್ ವೊರಾರ್ ತಾಕಾ ಜಾಗ್ ಜಾಲಿ. ತಾಚೆ ಲಾಗಿಂ ಗರ್ಜೆ ಪುರ್ತೆ ಪಯ್ಲೆ ನಾತ್‌ಲ್ಲ್ಯಾನ್ ಕಾಲ್ಚೆ ಸಾಂಜೆರ್ ಹಳ್ಳಿಚ್ಯಾ ಪಟೇಲಾಲಾಗಿಂ ಹಾತಾಂತ್ಲೆಂ ಭಾಂಗಾರಾಚೆಂ ಕಾಂಕಣ್ ಆಡವ್ ದವರ್ನ್ ದೊನ್ತಿಂ ರುಪಯ್ ತಾಣೆಂ ಹಾಡ್‌ಲ್ಲೆ. 'ಆಪ್ಣಾಕ್ ಗರ್ಜೆಚ್ಯಾ ಕಾಮಾನ್ ಪಯ್ಸ್ ವಚೊಂಕ್ ಆಸಾ' ಮ್ಹಣ್ ಆವಯ್-ಬಾಪಾಯ್‌ಲಾಗಿಂ ತೆಂ ಸಾಂಗಾಲಾಗ್ಲೆಂ. ತಾಣಿಂಯಿ ಚಡಿತ್ ವಿವರ್ ಕೆಲೊನಾ. ಸಾರಾ ನಾತ್‌ಲ್ಲ್ಯಾ ತಿತ್ಲೆಂ ತಾಂಕಾಂ ಸಮಾಧಾನ್ ಆಸ್ತಾಲೆಂ.

ಫಾಂತ್ಯಾರ್ ಕಾಲ್ಚಾ ದಿಸಾ ಸ್ತ್ರೀಯೆನ್ ಆಪಯಿಲ್ಲ್ಯಾ ಜಾಗ್ಯಾಕ್ ಚಲೊನ್‌ಚ್ ಎಕ್ಲೆಂಚ್ ಆಪ್ಲ್ಯಾ ಬಾಳಾಕ್ ಘೆವ್ನ್ ಚಲಾಲಾಗ್ಲೆಂ. ಖಂಚೆಯಿ ಭೈಂ ತಾಕಾ ದಿಸ್ಲೆಂನಾ. ತಾಚೆ ಮತಿಂತ್ ಆತಾಂ ಉದೆತಾಲೆಂ ಚಿತ್ರ್ ಫಕತ್ ಆಪ್ಲ್ಯಾ ಪತಿಚಿಂ! ಆಪ್ಲೆಂ ಮೋಗ್ ಕೆಲ್ಲ್ಯಾ ರಾಯಾಚೆಂ!!

ಸಾರ್ಕೆಂ ಸಾಡೆ ಪಾಂಚ್ ವೊರಾರ್ ತೆಂ ಫಾಲಾಣ್ಯಾ ಜಾಗ್ಯಾರ್ ಪಾವ್ಲೆಂ. ಆನಿ ಥಂಯ್ಸರ್ ಕಾಲ್ಚಾ ದಿಸಾ ಮೆಳ್‌ಲ್ಲಿ ಸ್ತ್ರೀ ಬೊಯ್ಲಾ ಗಾಡಿಯೆ ಸಂಗಿಂ ತಯಾರ್ ಆಸ್‌ಲ್ಲಿ. ಅಶೆಂ ಫಾಂತಾಚ್ಯಾ ಸಾಡೆ ಪಾಂಚ್ ವರಾರ್ ಬೊಯ್ಲಾ ಗಾಡಿಯೆರ್ ಪಾರ್ವತಿಪುರಾಕ್ ತಾಂಚೆಂ ಪಯ್ಲೆ ಆರಂಭ್ ಜಾಲೆಂ. ವಾಟೆರ್ ತಿ ಸ್ತ್ರೀ ಬೊಲೈಗಾರಾಚಿಂ ಮಹಿಮಾ ವಾಖಣ್ತಾಲಿ, ಆಪ್ಲೆ ಧುವೆಚೆ ಕಷ್ಟಾಂಚಿ ಕಥಾ ಸಾರಾಕ್ ವಿವರಿತಾಲಿ. ತಶೆಂಚ್ ಸಾರಾ ಆಪ್ಲೆಂ ಜಿವಿತ್ ತಿಕಾ ಸಾಂಗ್ತಾಲೆಂ. ಆಪ್ಲ್ಯಾ ಆವಯ್-ಬಾಪಾಯ್ ಇಲ್ಲಿಶಿಯಿ ಆಪ್ಣಾಚಿ ಭಿರ್ಮೊತ್ ನಾ ಮ್ಹಣ್ ಶಿಣ್ ಉಚಾರ್ತಾಲೆಂ. ಫಕತ್ ಎಕಾ ದಿಸಾ ಆದಿಂ ವಳಕ್ ಜಾಲ್ಲ್ಯೆ ತೈ ಅನಾಮಿಕ್ ಸ್ತ್ರೀಯೆ ಸಂಗಿಂ ಸಬಾರ್ ವರ್ಸಾಂಚೆ ಅನುಭವಿ ವಳ್ಕಿಪರಿ ಸಾರಾ ಉಲಯ್ತಾಲೆಂ. ತೈ ಸ್ತ್ರೀಯೆನ್ಯಾ ಸಾರಾಕ್ ಆಪ್ಲಿ ವಳಕ್ ಕರುನ್ ದಿಲ್ಲಿ.

ದನ್ವಾರಾಂಚ್ಯಾ ಸಾಡೆ-ಇಕ್ರಾ ವೊರಾಂಚೆರ್ ಸಾರಾಕ್ ಆನಿ ಸ್ತ್ರೀಯೆಕ್ ವ್ಹಾವಯಿಲ್ಲೆ ಬೊಯ್ಲಾ ಗಾಡಿಯೆನ್ ಪಾರ್ವತಿಪುರಾಕ್ ಪ್ರವೇಶ್ ಕೆಲ್ಲೊ. ಸಬಾರ್ ಕಡೆಂ ವಿರಾಮ್ ಕರ್ನ್ ಪ್ರಯಾಣ್ ಕೆಲ್ಲೆಂ ತರೀ ತಾಂಕಾಂ ಪುರಾಸಣ್ ಭೊಗ್‌ಲ್ಲಿ. ತ್ಯಾ ಶಿವಾಯ್ ವೋತ್‌ಯಿ ವಿಶೇಷ್ ಆಸ್‌ಲ್ಲೆಂ. ಬೊಯ್ಲಾಗಾಡಿ ಆಂಬುಡ್ತಾಲೊ ಮನಿಸ್‌ಯಿ ಥಕ್‌ಲ್ಲೊ.

ಪಾರ್ವತಿಪುರಾಚ್ಯಾ ತ್ಯಾ ಎಕಾ ಮಜ್ಬೂತ್ ಘರಾಂತ್ ಸಬಾರ್ ಲೋಕ್ ಜಮ್‌ಲ್ಲೊ. ಆಪ್ಲೆ ಕಷ್ಟ್ ಘೆವ್ನ್ ಬೊಲೈಗಾರಾಚ್ಯಾ ದರ್ಶನಾಕ್ ರಾಕೊನ್ ಆಸ್‌ಲ್ಲೊ ತೊ ಲೋಕ್ ಫಕತ್ ಆಪ್ಲ್ಯಾ ಕಷ್ಟಾಂತ್ ಪರಿಹಾರ್ ಜೊಡುಂಕ್. ತ್ಯಾ ಲೊಕಾಂ ಮಧೆಂ ತಿ ಸ್ತ್ರೀ ಆನಿ ಸಾರಾಯಿ ಭರ್ಸಾಲಿಂ.

ಬೊಲೈಗಾರಾಚೆಂ ದರ್ಶನ್: ಸಾರಾ ಆಪ್ಲಿ ಬೃಹತ್ ಆಶಾ ಘೆವ್ನ್ ಬೊಲೈಗಾರಾಚ್ಯಾ ದರ್ಶನಾಕ್ ರಾಕೊನ್ ರಾವ್ಲೆಂ. ಆಪ್ಲ್ಯಾ ಸಂಕಷ್ಟಾಂಕ್ ಪರಿಹಾರ್ ದಿಂವ್ಚ್ಯಾ ತ್ಯಾ

ಬೊಲೈಗಾರಾಕ್ ಪಳೆಂವ್ಕ್ ತಾಚೆಂ ಮನ್ ಆಶೆಲೆಂ. ಹರೈಕ್ ಘಡಿಯೆ ತೆಂ ಉದ್ವೇಗಾನ್ ಭರಾಲೆಂ.

ವೊರಾಂ ದನ್ವಾರಾಚಿಂ ದೋನ್ ಜಾವ್ನ್ ಯೆತಾಲಿಂ ತರೀ ಸಾರಾಕ್ ಬೊಲೈಗಾರಾಚೆಂ ದರ್ಶನ್ ಜಾಲೆಂ ನಾ. ಥೊಡ್ಯಾಚ್ ವೆಳಾನ್ ಎಕೆಕ್ಲೊಚ್ ಲೋಕ್ ಪಾಟಿಂ ಪರ್ತೊಂಕ್ ಲಾಗ್ಲೊ. ಬಹುಶಃ ತಾಂಚ್ಯಾ ಸಂಕಷ್ಟಾಂತ್ ಪರಿಹಾರ್ ಮೆಳ್ಳೊ ಭರ್ವಸೊ. ಬೊಲೈಗಾರಾನ್ ದಿಲ್ಲೊ ಕೊಣ್ಣಾ. ಸಾರಾಚೆಂ ಕಾಳಿಜ್ ಜ್ಯೋರಾನ್ ದಡ್ಡಡ್ತಾಲೆಂ. ಎಕೆ ವಾಟೆನ್ ಬೊಲೈಗಾರಾಕ್ ಪಳೆಂವ್ಪಿ ಆತುರಾಯ್, ದುಸ್ರ್ಯಾನ್ ಆಪ್ಲ್ಯಾ ಪತಿಚೊ ವೆಗ್ಯಾಚಾರ್ ಘಡ್ನಂಚೊ ಭರ್ವಸೊ!

ಅಬ್ಬ ಸಾರಾಕ್ ಬೊಲೈಗಾರಾಚೆಂ ದರ್ಶನ್ ಜಾಲೆಂಚ್!!!

ಮಣ್... ತೈಚ್ ಘಡಿಯೆ ಸಾರಾಕ್ ಸಂಸಾರ್ ಘುಂವ್ಲೊ ಅನುಭವ್ ಜಾಲೊ ಹಜಾರ್ ಬಿಳ್ಕಾಂನಿ ಥಾಪುಡ್‌ಲ್ಲಾಪರಿಂ ಜಾಲೆಂ ತಾಚ್ಯಾ ದೊಳ್ಯಾಂಕ್ ತೆಂ ಪಾತ್ಯೆಲೆಂನಾ ಜಾಲೆಂ. ಬೊಲೈಗಾರ್ ತಾಚೊಚ್ ಪತಿ ಜಾವ್ನಾಸ್‌ಲ್ಲೊ!!!

ಉಭೆ ರಾವ್‌ಲ್ಲಾ ಕಡೆ ಥಾವ್ನ್ ಮುಖಾರ್ ಮೇಟ್ ದವರುಂಕ್ ಸಾರಾಚೆಂ ಮನ್ ಆಯ್ಕಾಲೆಂ ನಾ. ತಾಣೆಂ ಪಾಟಿಂ ಮೇಟ್ ಕಾಡ್ಲೆಂ. ತಾಚೆ ಥಂಯ್ ಎದೊಳ್ ಪರ್ಯಾಂತ್ ಆಸ್‌ಲ್ಲೊ ಉದ್ವೇಗ್ ದೆಂವ್‌ಲ್ಲೊ. ತಾಕಾ ಆಸ್‌ಲ್ಲಿ ಪತಿಚ್ಯಾ ಎಕ್ವಟಾಚಿ ಆಶಾ ತುಟ್ಟಿ, ತಾಚೆ ಥಂಯ್ ಆತಾಂ ಆಶಾ ಜಿವಾಳ್ಳಿನಾ!!

ತಾಚೆ ಥಂಯ್ ಆತಾಂ ಉದೆಲೊ ಫಕತ್ ಕೋದ್ ಆನಿ ತಾತ್ಸಾರ್!!!

ಹಾ! ಕಟಾ ಕಟಾ!! ಕಸಲೊ ವಿಪರ್ಯಾಸ್ ಹೊ!? ಆಪ್ಲೆ ಸ್ತ್ರೀಯೆಕ್ ಸಾಂಡ್‌ಲ್ಲೊ ಎಕ್ಲೊ ದಾದ್ಲೊ, ಪತಿ-ಪತಿಣೆಂಕ್ ಎಕ್ವಟಾಯ್ತಾ!!?? ಏಕ್ ಘಾಲ್ಲಿ, ಅನುಪ್ಕಾರಿ, ದೊಳ್ಯಾಂತ್ ರಗಾತ್ ನಾತ್‌ಲ್ಲೊ ದಾದ್ಲೊ ಮುಗ್ಧ್ ಲೊಕಾಂಕ್ ಬಾನಾಯ್ತಾ. ಶೆಂಭರ್ ಘಾತರ್ ಉಡಯಿಲ್ಲ್ಯಾಂತ್ ಏಕ್ ಯಾ ದೋನ್ ಸತ್ ಜಾಯ್ನಾಸಾಂ ರಾವ್ತಾತ್? ತೀನ್ ವರ್ಸಾಂ ಸಾರಾ ಥಾವ್ನ್ ಸುಖ್ ಭೊಗುನ್ ಆತಾಂ ಮುಗ್ಧ್ ಲೊಕಾಂಚೆ ಪಯ್ಕೆ ಪಿಳುನ್ ಆನಿ ಕೊಣಾಚೆಂ ಸುಖ್ ಲುಟುನ್ ಆಸಾ ಕೊಣ್ಣಾ!?

ಘಡೆಂ ಏಕೆಯಿ ಘಡಿ ಆಪ್ಲ್ಯಾ ಧರ್ಮ್ ಪತಿಕ್ ಪಳೆಂವ್ಕ್ ತೆಂ ಆಶೆಲೆಂ ನಾ. ತಾಚಿ ಮತ್ ಚಂಚಲ್ ಜಾಲಿ. ತೆಂ ತೈ ಸ್ತ್ರೀಯೆಕ್ ಜಾಗವ್ನ್ ಪಾಟಿಂ ಪರ್ತಾಲೆಂ. ಘಡ್ಲೆಂ ಆಪ್ಣಾಚೆಂ ಜಿವಿತ್ ಕಿತೆಂ ಮ್ಹಣ್ ತಾಣೆಂ ತೆದಾಳಾಚ್ ನಿರ್ಧಾರ್ ಕರುನ್ ಜಾಲ್ಲೊ.

ಕಸಲೆಂ ದಾದ್ಲ್ಯಾಚೆಂ ಜೀವನ್ ಹೆಂ!? ಭುರ್ಗಿಂ ನಾತ್ಲೆಲ್ಯಾ ದೊತೊರಾನ್ 'ಆಪುಣ್ ಭುರ್ಗಿಂ ನಾತ್ಲೆಲ್ಯಾಂಕ್ ಭುರ್ಗಿಂ ಜಾಂವ್ಚೆ ಪರಿಂ ಕರ್ತಾಂ, ವಾಂಜ್‌ಪಣ್ ನಿವಾರ್ತಾಂ' ಮ್ಹಣ್ ಸಾಂಗ್ಲೆಲ್ಯಾ ಪರಿಂ ಜಾವ್ನಾಂಗೀ ಬೊಲೈಗಾರಾಚಿ ಕಥಾ!?

*** 000 ***

ಅಸಹಾಯಕತಾ

ಡೊರಾ ಮೊಗಾಚ್ಯಾ.

ಏಕಾ ಮಹಿನ್ಯಾ ಉಪ್ರಾಂತ್ ತುಕಾ ಹೆಂ ಕಾಗದ್ ಬರಂವ್ಕ್ ಬಸ್ಲಾಂ-ಬಾ. ಕಶೆಂ ಸುರು ಕರಿಜಾಯ್ ಆನಿ ಕಶೆಂ ಆಖೇರ್ ಕರ್ಚೆಂ ಮ್ಹಣ್ ಮ್ಹಾಕಾಚ್ ಸಮ್ಜಾನಾ ಮೊಗಾ. ಏಕಾ ಮಹಿನ್ಯಾದಿಂ ತುಂವೆಂ ಬರಯಿಲ್ಲ್ಯಾ ಕಾಗ್ದಾರ್ ಹಾಂವೆಂ ಪಾಟಿಂ ಜಾಪ್ ಬರಂವ್ಕ್ ನಾಂ ಮ್ಹಣ್ ತುಂ ಖೊಬ್ ಬೆಜಾರ್ ಪಾವ್ಲೆಂಯ್‌ಮೂ? ಪುಣ್ ತುಜೆಂ ಕಾಗತ್ ಆಯಿಲ್ಲ್ಯಾ ದಿಸಾಚ್ ಹಾಂವ್ ಹಾಂಗಾ ಬೈಕಾಚ್ಯಾ ಅವ್ಹಡಾಕ್ ಸಂಪಡ್ಲೊಂ ಆನಿ ಪೆಂಕ್ಚಾಕ್ ಕರಿಣ್ ಮಾರ್ ಜಾಲ್ಲ್ಯಾನ್ ಆಸ್ಪತ್ರ್ಚ್ಯಾ ಖಿಟ್ಲಾರ್ ಆಸ್‌ಲ್ಲೊಂ ಸಂಪುರ್ಣ್ ಹಾಂವ್ ಗೂಣ್ ಜಾತೆಚ್ ತುಕಾ ಕಾಗದ್ ಬರಂವ್ಕ್ ಚಿಂತ್ಲೆಂ. ಪುಣ್... 'ಹಾಂವ್ ಬರೊ ಜಾಲೊ ನಾ' ಮ್ಹಣ್ ಸಂತೊಸ್ ಆನಿ ಸಮಾಧಾನ್ ಭೊಗ್ತಾನಾ ಕಾಳೆಂ ಮೋಡ್ ಮ್ಹಾಕಾ ರಾಕೊನ್ ಆಸ್‌ಲ್ಲೆಂ. ಮ್ಹಜ್ಯಾ ಕಾಳ್ಜಾಕ್ ಆತಾಂ ದೂಃಖಾಚೊ ಧಖೊ ಬಸ್ಲಾ ಡೊರಾ. ಆಮಿ ಬಾಂದ್‌ಲ್ಲಿಂ ರಾವ್ಕಾರಾಂ ಕೊಸ್ಕಾಂವ್ಚಿ ಪರಿಸ್ಥಿತಿ ಉಬ್ಜಾಲ್ಯಾ; ಹಾಂವ್ ಅಸಹಾಯಿಕ್ ಜಾಲಾಂ. ... ಮ್ಹಜ್ಯಾ ಕಾಳ್ಜಾಚೊ ಧಖೊ ಕಸಲೊ ತೊ ತುಕಾ ಸಾಂಗೊಂಕ್ ಮ್ಹಾಕಾ ಕಳನಾಂ.

ಹಾಂವ್ ತುಜೆಲಾಗಿಂ ಕಿತ್ಲೆಂ ಪಾವ್ಲಿಂ 'ಮೊಗಾನ್' ಝಗಡ್ಲಾಂ ಡೊರಾ, ಮ್ಹಾಕಾ ಪಯ್ಲಿಂ 'ಬೇಬಿ' ಜಾಯ್ತೆ ಮ್ಹಣ್. ತುಂ 'ಬಾಬಾ'ಕ್ ಆಶೆತಾನಾ ತುಕಾ ಬಾಬಾ ದೀನಾ ಮ್ಹಣ್ ಕಿತ್ಲೆ ಪಾವ್ಲಿಂ ಚಿಡಾಯ್ಲಾಂ... ಹ್ಯಾ ಖಾತಿರ್ ತುಂವೆಂ 'ಮೊಗಾಚೊ ರಾಗ್' ಸಯ್ತ್ ಕೆಲ್ಲೊ ಆಸಾ. ಪುಣ್ ತುಜೆ ಆಶಾ ನಿರಾಶ್ ಜಾಲ್ಲ್ಯಾ... ಮ್ಹಜೆಂ 'ಫಟ್ಕಿರೆಂ ಹರ್' ಸಲ್ವಾಲಾಂ.. ಮ್ಹಾಕಾ ಘಡ್‌ಲ್ಲ್ಯಾ ಅವ್ಹಡಾ ಪಾಟ್ಲಾನ್ 'ಬಾಪಯ್' ಜಾಂವ್ಚೆಂ ಭಾಗ್ ಹಾಂವೆ ಹೊಗ್ಡಾಯ್ಲಾಂ...!! ಹೆಂ ಕೊಡು ಸತ್ ಹಾಂವ್ ಕಾಲ್‌ಚ್ ಜಾಣಾಂ ಜಾಲೊಂ.

ಸತ್ ಲಿಪವ್ನ್ ತುಕಾ ಫಟ್ ಮಾರ್ನ್ ತುಜೆ ಸ್ವಪ್ನಾಂ ಭಸ್ಮ್ ಕರುಂಕ್ ಹಾಂವ್ ಕಬೂಲ್ ನಾ ಡೊರಾ. ಮ್ಹಜ್ಯಾ ತಸಲ್ಯಾಚ್ ಆನ್ಯೆಕಾ ಚಲ್ಯಾಲಾಗಿಂ ತುಜೆ ಆಶಾ ತುಂವೆಂ ಜ್ಯಾರಿ ಕರ್ಚೆತಾ...! ಆಮ್ಕಾಂ ಕಾಜಾರ್ ಜಾಂವ್ಚೆ ನಶೀಬ್ ನಾಂ ಡೊರಾ... ಆನಿ ಮುಖಾರ್ ಲೊಕಾಂನಿ ಮ್ಹಾಕಾ ನಮಂಸಕ್ ಆನಿ ತುಕಾ 'ಗೊಡ್ಡು' ಮ್ಹಣ್ ವೊಲಾಂವ್ಚೆಂ ನಾಕಾ ಮ್ಹಣ್ ಹಾಂವೆ ಮ್ಹಜೊ ನಿರ್ಧಾರ್ ದೃಢ್ ಕರ್ನ್ ಜಾಲಾ. ತುಕಾ ದೋನ್ ದೀಸ್ ಬೆಜಾರ್ ಜಾಂವ್ಕ್ ಪುರೊ. ಪುಣ್ ದಯಾಕರುನ್ ಹೆಂ ದೂಃಖ್ ತುಂ ಸೊಸುನ್ ವ್ಹರ್.

ದಯಾಕರುನ್ ಪರಿಸ್ಥಿತಿ ಸಮ್ಜೊನ್ ವ್ಹರ್... ಸಕ್ಕಡ್ ಸಾರ್ಕೆಂ ಜಾತೆಲೆಂ. ಮ್ಹಜಿ ಅಸಹಾಯಕತಾ ತುಂ ಸಮ್ಜಾತೆಲೆಂಯ್ ಮ್ಹಣ್ ಪಾತ್ಯೆತಾಂ.

ತುಕಾ ಜಯ್ತ್ ಮಾಗೊನ್

ಮೊಗಾಚೊ ರಾಯನ್

ಬರೆಯಿಲ್ಲೆಂ ಕಾಗಾತ್ ಪರತ್ ವಾಚ್ಚೆಂ ಹಾಂವೆ ಮ್ಹಜೊ ನಿರ್ಧಾರ್ ಧೃಡ್ ಜಾಲ್ಲೊ. ಆನಿ ಪೋಸ್ಟ್ ಕರ್ಚ್ಯಾ ಖಾತಿರ್ ಉಟ್ಟೊಂ. ತವಳ್... “ಪೋಸ್ಟ್...” ಪೋಸ್ಟ್ ಮನ್ ದಾರಾರ್ ಉಭೊ ಆಸ್ಲೊ ಹಾತಿಂ ಕಾಗತ್ ಘೆವ್ನ್ ಮ್ಹಜ್ಯಾ ವಿಳಾಸಾ ವಯ್ಲಿಂ ಅಕ್ಷರಾಂ ದೆಖ್ತಾನಾಂಚ್ ಮ್ಹಾಕಾ ಸಮ್ಜಾಲೆಂಕೀ ತೆಂ ಡೊರಾಚೆಂ ಮ್ಹಣ್. ಹಾಂವೆ ಅಂವ್ಸರಾನ್ ಉಗಡ್ಲೆಂ.

ರಾಯನ್ ಮ್ಹಜ್ಯಾ ರಾಯಾ...

ಮ್ಹಾಕಾ ವರ್ತೆಂ ದೋಖ್ ಭೊಗ್ತಾ ಮಾ ತುಕಾ ಹೆಂ ಕಾಗಾದ್ ಬರಂವ್ಕ್ ಆಪ್ಲಿ ಆಶಾ, ಆಕಾಂಕ್ಲ, ಸ್ವಪ್ನಾಂ ವಾರ್ಯಾರ್ ಉಬ್ಲಿಂ ಮೂ! ಹಾಂವೆ ತುಕಾ ದಿಲ್ಲಿ ಭಾಸ್ ಮೊಡಿನಾಸ್ತಾನಾ ದುಸ್ರಿ ವಾಟ್ ಝಳ್ತಾನಾ ಮೊಗಾ, ಹಾಂವ್ ಸಂಪುರ್ಣ್ ಅಸಹಾಯಕ್ ಜಾಲ್ಯಾಂ ರಾಯನ್. ರಾಯನ್, ತುಕಾ ಕಾಗದ್ ಬರವ್ನ್ ದೋನ್‌ಚ್ ದಿಸಾಂನಿ ಮ್ಹಜೆ ಥಂಯ್ ಏಕ್ ಅನಿರೀಕ್ಷಿತ್ ಘಡಿತ್ ಘಡ್ಲೆಂ. ಆಮ್ಚ್ಯಾ ಕಾಲೇಜಿಂತ್ ‘ತ್ರೊ’ ಬಾಲ್ ಪಂದ್ಯಾಟ್ ಖೆಲ್ತಾನಾ ಆನ್ಯೆಕ್ಲಾನ್ ಉಡಯಿಲ್ಲೊ ಬಾಲ್ ಮ್ಹಜ್ಯಾ ಪೊಟಾಕ್ ಮಾರ್ಲೊ ಆನಿ ‘ಪೊಟಾಚೆ’ ಮ್ಹಜೆ ದುಃಖಿ ಖಾತಿರ್ ಅಪರೇಷನ್ ಕರ್ಚೆಂ ಪಡ್ಲೆಂ. ಉಪ್ರಾಂತ್ ಕಳ್ಳೆಂಗೀ ಹಾಮವ್ ಆವಯ್ ಜಾಂವ್ಕ್ ಸಕನಾ ಮ್ಹಣ್. ಹಾಂವ್ ಸಲ್ವಾಲಿಂ ಮಾ ರಾಯನ್....!

ರಾಯನ್ ಕಿತ್ಲಾ ಪಾವ್ಲಿಂ ಹಾಂವೆ ತುಜೆಲಾಗಿಂ ಮೊಗಾಚೊ ರಾಗ್ ಕೆಲಾ. ತುಕಾ ‘ಬೇಬಿ’ ದಿನಾ ಮ್ಹಣ್ ಚಿಡಾಯ್ಲಾಂ...! ಹಾಂವ್ ‘ಬಾಬಾ’ ಖಾತಿರ್ ಝಗಡ್ಡ್ಯಾಂ...! ಹಾಂವ್ ತುಜಿಂ ರಾವ್ಣೆರಾಂ ಕೊಸ್ಕಾಂವ್ಕ್ ತಯಾರ್ ನಾ ಮೊಗಾ, ದುಸ್ರೆ ಚಲಿಯೆ ಲಾಗಿಂ ಕಾಜಾರ್ ಜಾವ್ನ್ ತುಜೊ ಸಂತೊಸ್ ತುವೆಂ ಜೊಡ್ಯೆತ್! ನೀಜ್ ಗಜಾಲ್ ತುಜೆ ಥಾವ್ನ್ ಲಿಪಂವ್ಕ್ ಹಾಂವ್ ತಯಾರ್ ನಾ ರಾಯನ್. ದಯಾಕರುನ್ ಮ್ಹಾಕಾ ಸಮ್ಜೊನ್ ಘೆ.

ಹಾಂವೆ ಏಕ್ ನಿರ್ಧಾರ್ ಘೆತ್ಲಾ ರಾಯನ್, ಹೆಂ ಕಾಗತ್ ತುಜೆಂ ಹಾತಿಂ ಪಾವ್ತಾನಾ ಹಾಂವ್ ಖೊಬ್ ಪಯ್ಸ್ ಪಾವ್ತೆಲಿಂ. ದಯಾಕರುನ್ ಮ್ಹಾಕಾ ಸಮ್ಜೊನ್ ಘೆ.. ತುವೆಂ ಸಂತೊಸಾನ್ ಆಸಾಜಾಯ್ ರಾಯನ್. ಮ್ಹಜ್ಯಾ ಖೊಟ್ಯಾ ನಶೀಬಾ ಥಂಯ್ ಬೆಜಾರ್ ಪಾವ್ತಾಂ ಆನಿ ತುಜೆ ಲಾಗಿಂ ಮಾಫಿ ಮಾಗ್ತಾಂ.

ತುಕಾ ಬರೆಂ ಮಾಗೊನ್

ನಿರ್ಭಾಗಿ ಡೊರಾ

ಭಿಜ್‌ಲ್ಲೆಂ ಕಾಗಾತ್ ಹಾಂವೆ ಹರ್ಥ್ಯಾಕ್ ಧಾಂಬೂನ್ ಧರ್ಲೆಂ -ಅಸಹಾಯಕತೆನ್.

*** 000 ***

ಬದ್ಲಾವಣ್

“ರೀಮಾ... ರೀಮಾ...” ಮ್ಲಜೆಂ ನಾಂವ್ ಆಪವ್ನ್ ಉಲೊ ಕರೊ ತಾಳೊ ಆಯ್ಕತಾನಾ, ಮ್ಲಜೆಂ ಭೊಂವಾರಿಂ ದೀಷ್ಟ್ ವ್ಹೆಲಿ. ಕೊಣೀ ಮ್ಲಜೆರ್ ಗಮನ್ ದಿಂವ್ಚೆಂ ದಿಸ್ಲೆಂ ನಾ.

“ರೀಮಾ... ರೀಮಾ...” ಪರತ್ ತೊಚ್ಚ್ ತಾಳೊ ಆಯ್ಕಲೊ. ಆತಾಂ ಎಕೆ ಸ್ತ್ರೀಯೆನ್ ಮ್ಹಾಕಾ ಆಪಂವ್ಚೆಂ ಹಾಂವೆ ಪಳೆಲೆಂ.

ಹಾಂವ್ ಭಿಯೆಲಿಂ!

ಪುಲ್ಲ ಬಾಯ್ ತಾಳೊ ಕಾಡ್ನ್ ಮ್ಹಾಕಾ ಆಪಯ್ತಾಲಿ!!

‘ದೇವಾ, ಆಜ್ ಕಿತೆಂ ಮ್ಹಾಕಾ ರಾಕೊನ್ ಆಸಾ? ತ್ಯಾ ದಿಸಾ ಹಿಣೆ ಹೈಚ್ಚ್ ಮಾರ್ಕೆಟಿಂತ್ ಸಗ್ಳ್ಯಾ ಮುಖಾರ್ ಮ್ಲಜೆ ಮರ್ಯಾದ್ ಕಾಡ್ಲಿ. ಆಜ್ ಕಿತೆಂ ಘಡೊಂಕ್ ಆಸಾ ದೇವಾ?’ ಮ್ಹಣ್ ಮತಿ ಭಿತರ್ ಚಿಂತುನ್‌ಚ್ ತಿಚೆಲಾಗಿಂ ಹಾಂವೆ ಮೆಟಾಂ ಕಾಡ್ಲಿಂ.

ಆಜ್ ತಿಚೆ ಥಂಯ್ ಬದ್ಲಾವಣ್ ಆಸ್ಲೊ. ಏಕ್ ವರ್ಸಾದಿಂ ಪಳೆಲ್ಲಿಂ ಹಾಂವೆ ತಿಚೆಂ ಗಂಭೀರ್ ಆನಿ ಕರೋರ್ ಮುಖಮಳ್ ಹಾಸ್ತಾ ಮುಖಮಳಾರ್ ಪರಿವರ್ತಿತ್ ಜಾಲ್ಲೆಂ. ಸಂತೋಸ್ ತಿಚ್ಯಾ ವದನಾರ್ ಝಳ್ಕಾತಾಲೊ. ಮೊಗಾಚೊ ಪರ್ಮಳ್, ಮ್ಹಜೆಂ ನಾಂವ್ ಆಪಯಿಲ್ಲ್ಯಾ ತಿಚ್ಯಾ ಉತ್ರಾಂನಿ ಆಸ್ಲೊ.

ಪುಣ್ ಏಕ್ ವರ್ಸಾ ಆದಿಂ....!?

ಹಾಂವ್ ಆವಯ್-ಬಾಪಯ್ ನಾಸ್ತಾಂ ಮಾಮಿಯೆಚ್ಯಾ ಹಾತಾಂತ್ ವಾಡ್ಲಿಂ ಅನಾಥ್ ಚಲಿ. ಲ್ಹಾನ್ವಣಾರ್ಚ್ ಮಾಮಿಯೆನ್ ಮ್ಹಾಕಾ ಕಷ್ಟುನ್ ಗಾಂವ್ಚ್ಯಾ ಸಿಸ್ಪರಾಂಚ್ಯಾ ಕಾನ್ವೆಂಟಾಕ್ ಮ್ಹಾಕಾ ಭರ್ತಿ ಕೆಲ್ಲೆಂ. ಉದಾರ್ ಆನಿ ದಯಾಳಿ ಸಿಸ್ಪರಾಂ, ತಶೆಂ ಕಾನ್ವೆಂಟಾಚಿ ವ್ಹಡಿಲ್ನ್ ಮ್ಹಾಕಾ ಬರೆಂ ಕರ್ನ್ ಪಳೆತಾಲಿ. ಮಾಮಿಯೆಚಾಕೀ ವರೊ ಮೋಗ್ ಮ್ಹಾಕಾ ತಾಣಿ ದಿಲ್ಲೊ. ತಾಣಿಂಚ್ ಚಲವ್ನ್ ಆಸ್ಲೊ ಇಸ್ಕೂಲಾಂತ್ ಮ್ಹಾಕಾ ಸ ವರ್ಸಾಂ ಆಸ್ತಾನಾ ಭರ್ತಿ ಕೆಲ್ಲೆಂ. ಮುಖಾರ್ ಮಾಮ್ ಆನಿ ಮಾಮಿ ದೊಗಾಂಯ್ ಬೊಂಬಯ್ ವಚೊನ್ ವಸ್ತಿ ಕರುಂಕ್ ಲಾಗಿಂ. ದೆಕುನ್ ಕಾನ್ವೆಂಟ್ಚ್ ಮ್ಹಜೆಂ ಶಾಶ್ವತ್ ಘರ್ ಜಾಂವ್ಕ್ ಪಾವ್ಲೆಂ.

ಹಾಂವ್ ವಾಡೊನ್‌ಚ್ ವೆತಾಲಿಂ..

ಪಿಯುಸಿಚ್ಯಾ ದುಸ್ರ್ಯಾ ವರ್ಗಾಕ್ ಹಾಂವ್ ಪಾವ್ತಾನಾ, ಕಾಲೇಜಿಚ್ಯಾ ಎಕಾ ತರ್ನಾಟ್ಯಾಚಿ ಮ್ಹಾಕಾ ವಳಕ್ ಜಾಲಿ. ತೊ ಮ್ಹಜ್ಯಾ ಮೊಗಾಕ್ ಆಶೆಲೊ ಆನಿ ಹಾಂವಾಯಿ ತಾಕಾ ಮೋಗ್ ದೀಂವ್ಕ್ ಸಕ್ಲಿಂ.

ಆಗಸ್ಪಿನ್!

ಹಾಂವೆ ಮೋಗ್ ಕೆಲ್ಲೊ ಚಲೊ, ಪುಲ್ಲುಬಾಯೆಚೊ ಪೂತ್. ಆಮ್ಚೊ ಮೋಗ್ ಗುಪಿತ್ ಆಸ್ಲೊನ್ ಕಾನ್ವೆಂಟಾಚ್ಯಾ ಕೊಣಾಯ್ಕಿ ಕಳೊಂಕ್‌ನಾ, ಪುಣ್ ಆಗಸ್ಪಿನಾಚ್ಯಾ ಬಾಪಾಯ್ಕ್ ಗಜಾಲ್ ಕಳ್ಲೆ!!

ಆಮ್ಚೊ ಗುಪಿತ್ ಮೋಗ್ ತಾಚೆ ಮುಖಾರ್ ಉಗ್ಡಾಪೊ ಜಾಲೊ!

ತೊ ಭಿಗಡ್ಲೊ!!

ತೊ ಭೋವ್ ಗಂಭೀರ್ ವ್ಯಕ್ತಿತ್ವಾಚೊ, ರಾಗಿಷ್ಟ್ ಆನಿ ಹರಾಮಿ ಮನಿಸ್ ಜಾವ್ನಾಸ್ಲೊ. ಆಪ್ಲ್ಯಾ ಪುತಾಚಿಂ ಕರ್ತುಬಾಂ ತಾಕಾ ಸೊಸುಂಕ್ ಜಾಲಿಂನಾಂತ್. ಆಗಸ್ಪಿನಾಚೆರ್ ಕುಸ್ಕುಟ್ ದಯಾ ದಾಕಯ್ಲಾಸ್ತಾಂ ಕಾಲೇಜಿಂತ್ಲೊ ತಾಣೆ ಮೆಕ್ಳೊ ಕೆಲೊ. ತವಳ್ ಆಗಸ್ಪಿನ್ ದುಸ್ರ್ಯಾ ಬಿ.ಕೊಮಾಂತ್ ಶಿಕೊನ್ ಆಸ್ಲೊ. ಆಗಸ್ಪಿನಾಚೊ ಬಾಪಯ್, ಆಪ್ಲ್ಯಾ ಪುತಾಚಿ 'ಡಿಗ್ರಿ' ಸಂಪೊಂಕ್ ಏಕ್‌ಚ್ಚ್ ವರ್ಸಾ ಆಸಾ ಮ್ಹಳ್ಳೆಂಯಿ ವಿಸ್ತಾಲ್ಲೊ ಆಪ್ಲ್ಯಾ ರಾಗಾ ಮುಖಾರ್!!

ಆಗಸ್ಟಿನ್ ನಿರ್ವೋಗ್ ನಾಸ್ತಾಂ ಬೊಂಬಯ್ ಪಾವ್ಲೊ.

ಹ್ಯಾ ವೆಳಾರ್....

ಪುಲ್ಲುಬಾಯೆನ್ ರಾಗ್ ಕಾಡ್ಲೊ ಮ್ಹಜೆರ್. ಹೈಚ್ ಮಾರ್ಕೆಟಿಂತ್ ತಿಣೆ ಮ್ಹಾಕಾ ಸರ್ಸರಿತ್ ಗಾಳಿ ದಿಲ್ಲೊ.

“ತುಂ... ಆವಯ್-ಬಾಪುಯ್ ನಾತ್ಲೆಂ ರಾಂ...ಮ್ಹಜ್ಯಾ ಪುತಾಚಿ ಜಿಣಿಂಚ್ ವಿಭಾಡ್ಲಿಯ್... ಮ್ಹಜಿಂ ಸ್ವಪ್ನಾಂ ಸಗ್ಳಿಂ ಭಸ್ಮ್ ಕರ್ನ್ ಉಡಯ್ಲಿಯ್. ಮ್ಹಜ್ಯಾ ಪುತಾನ್ ಬರೆಂ ಕರ್ನ್ ಶಿಕೊನ್ ಡಿಗ್ರಿ ಜೊಡುನ್, ಗಲ್ಫಾಕ್ ವ್ಹಜೊನ್, ಸಮಾಜಿಂತ್ ಗೌರವ್‌ವಂತ್ ಜಾಯ್ವಾಯ್ ಮ್ಹಣ್ ಹಾಂವ್ ಆಶೆಲ್ಲಿಂ. ತುಂ ಏಕ್ ನಾಡ್ ಕಶೆಂ ಮುಖಾರ್ ಆಯ್ಲಿಯಿ ಮಾಲುಂಡಾ... ತುಂ ಮಾತ್ರಿ ಖಾವ್ನ್ ವ್ಹತಲೆಯ್. ತುಕಾ ಸಿಸ್ವರಾಂಲಾಗಿಂ ಸಾಂಗೊನ್ ಹ್ಯಾ ಕಾನ್ವೆಟಾಂತ್ಲೆಂ ಧಾಂವ್ಡಾಯ್ತಾಂಗೀ ನಾ ಪಳೆ. ಆನಿ ಕಿತ್ಲ್ಯಾ ಜಣಾಂಚೆಂ ಭವಿಷ್ಯ್ ಪಾಡ್ ಕರುಂಕ್ ಆಸಾಗೀ ತುಂವ್? ತುಕಾ ಅಶೆಂಚ್ ಸೊಡ್ಚಿನಾ, ತುಂ ನಾತ್ಲೆಯ್ ತರ್ ಮ್ಹಜೊ ಪೂತ್ ‘ಡಿಗ್ರಿ’ ಕರ್ನ್ ಗಲ್ಫಾಕ್ ಪಾವ್ಲೊ...” ತಿ ಸಗ್ಳಿ ದೆದ್ಪರ್ ಜಾವ್ನ್ ಮ್ಹಾಕಾ ಗಾಳಿ ಯೆಟಾಲಿ.

ತಿಕಾ ಪಾಟಿಂ ಉಲಂವ್ಚ್ಯಾ ತಿತ್ತಿ ಸಾಮರ್ಥ್ ಮ್ಹಾಕಾ ನಾತ್ಲಿ. ಹಾಂ! ಹಾಂವ್ ಅನಾಥ್!! ಪುಣ್ ತಿಣೆ ಉಲಂವ್ಚ್ಯಾ ಉತ್ರಾಂನಿಯಿ ಸತ್ ಆಸ್ಲೆಂ.

ಆಪ್ಲ್ಯಾ ಪುತಾನ್ ಬರೆಂ ಕರ್ನ್ ಶಿಕೊನ್, ಸೆಜಾರ್ಚ್ಯಾ ಥೊಡ್ಯಾ ತರ್ನಾಚ್ಯಾಂ ಪರಿ ಗಲ್ಫಾಕ್ ವಜೊನ್ ರೇಡಿಯೊ, ಟಿ.ವಿ. ವಿಸಿಆರ್.. ಆನಿ ಕಿತೆಂ ಸಗ್ಳೆಂ ಹಾಡ್ನ್ ಘರಾಂತ್ ಗಲ್ಫಾಚ್ಯೊ ವಸ್ತು ಭರಿಜಾಯ್ ಆನಿ ‘ಆಪ್ಲಾಚೊ ಪೂತ್ ಗಲ್ಫಾಂತ್ ಆಸಾ’ ಮ್ಹಣ್ ಸಾಂಗಾಜಾಯ್ ಮ್ಹಣ್ ತಿಚಿ ಆಶಾ ಜಾವ್ನ್‌ಸೊಲ್ಲಿ. ಹಿ ಗಜಾಲ್ ಮ್ಹಾಕಾ ಆಗಸ್ಟಿನ್ ತವಳ್ ಸಾಂಗ್ತಾಲೊ.

ಪುಲ್ಲುಬಾಯೆನ್ ಸಾಂಗ್ಲೆಪರಿಚ್ ಕೆಲ್ಲೆಂ...

ಕಾನ್ವೆಟಾಚೆ ವ್ಹಡಿಲ್ಲಿಲಾಗಿಂ ಗಜಾಲ್ ಸಾಂಗೊನ್ ಮ್ಹಾಕಾ ಧಾಂವ್ಡಾಂವ್ಚೆಂ ಪ್ರಯತ್ನನ್ ತಿಣೆ ಕೆಲ್ಲೆಂ. ಪುಣ್, ವ್ಹಡಿಲ್ಲಿನ್ ಮ್ಹಾಕಾ ಜಾಹಿತ್ತಿ ಬೂದ್ ಬಾಳ್ ಸಾಂಗ್ಲಿ. ಉದಾರ್ ಮನಾನ್ ಮ್ಹಾಕಾ ಭೊಗ್ಲಿಲ್ಲೆಂ,

ಜಾಲ್ಯಾರೀ,

ಆಗಸ್ಟಿನ್ ಮ್ಹಾಕಾ ಮೆಳ್ಳೊನಾ, ಆಮ್ಚೊ ಮೋಗ್ ತುಟ್‌ಲ್ಲೊ!!

ಆನಿ ಆಜ್...!?

‘ಆಗಸ್ಟಿನಾಕ್ ಕಿತೆಂ ಜಾಲಾಂ ದೆವಾ? ಪರತ್ ಆಜ್‌ಯಿ ಮ್ಹಾಕಾ ಗಾಳಿ ದೀತ್‌ಗೀ? ಕಾತ್ರಿಂತ್ ಮ್ಹಾಕಾ ಶಿರ್ಕಾಯ್‌ಗಿ?’ ಮ್ಹಳ್ಳ್ಯಾ ಭಿಯಾನ್ ತಿಚೆ ಸಮಾರ್ ಉಭಿಂ ಜಾಲಿಂ.

“ರೀಮಾ... ಭಿಯೆನಾಕಾಗೋ... ತುಜೆಲಾಗಿಂ ಮಾಫಿ ಮಾಗೊಂಕ್ ಹಾಂವ್ ಆಯ್ಲಾಂ.. ತ್ಯಾ ದಿಸಾ ನಾಕಾ ಜಾಲ್ಲ್ಯಾ ಉತ್ರಾಂನಿ ತುಕಾ ಹಾಂವ್ ಯೆಟ್‌ಲೆಂ, ಮ್ಹಜಿ ಚೂಕ್ ಜಾಲಿ ರೀಮಾ... ದಯಾಕರುನ್ ಮ್ಹಾಕಾ ಭೊಗ್ಲಿ. ಪುತಾ” ತಿ ರಡ್ತಾ ತಶೆಂ ಮ್ಹಾಕಾ ಭೊಗ್ಲೆಂ.

“ನಾ...ಮ್ ಮ್ ಮ್...” ತಿಕಾ ಕಶೆಂ ಉಳೊ ಕರ್ಚೆಂ ಮ್ಹಳ್ಳೆಂ ಮ್ಹಾಕಾ ಕಳೆಂನಾ.

“ತುಂ ಮ್ಹಾಕಾ ‘ಮಾಂಯ್’ ಮ್ಹಣ್ ಉಲೊ ಕರ್ ಪುತಾ. ಆಜ್ ಥಾವ್ನ್ ಹಾಂವ್ ತುಜಿ ಮಾಂಯ್. ತ್ಯಾ ದಿಸಾ ಹಾಂವ್ ತುಕಾ ‘ಮ್ಹಜಿ ಸ್ವಪ್ನಾಂ ಭಸ್ಮ್ ಕೆಲ್ಲೆಂ’ ಮ್ಹಣ್ ಸಾಂಗ್‌ಲೆಂ...

ಪುಣ್, ತುಂವೆ ಮ್ಹಜಿ ಸ್ವಪ್ನಾಂ ಭಸ್ಮ್ ಕರುಂಕ್ ನಾಂಯ್. ಪುತಾ ಮ್ಹಜಿ ಆಶಾ ಜ್ಯಾರಿ ಕೆಲ್ಯಾಯ್. ಆಜ್ ಮ್ಹಜೊ ಪೂತ್ ಆಗಸ್ಟಿನ್ ಗಲ್ಫಾಕ್ ಉಬ್ಲಾ ತರ್ ಫಕತ್ ತುಜೆ ವರ್ವಿಂ...!! ತುಂ ತಾಚೆರ್ ಮೊಗಾರ್ ನಾತ್‌ಲೆಂಯ್ ತರ್, ಆಜೂನ್ ಆಗಸ್ಟಿನ್ ಗಾಂವಾಂತ್ ಆಸ್ತೊ ಆಮಿ ಗಲ್ಫಾಕ್ ವ್ಹಚೊಂಕ್ ಮುಖಾರ್ ಆನಿಕೀ ಕಷ್ಟ ಪಡ್ತೆ. ಬಾಪಾಯ್ನ್ ಧಾಂವ್ಡಾಯಿಲ್ಲಾ ರಾಗಾನ್ ಬೊಂಬಯ್ ಪಾವ್‌ಲ್ಲೊ ಆಗಸ್ಟಿನ್ ಬೊಂಬಯ್ ಸ ಮಹಿನ್ಯಾಂಚೊ ‘ಏರ್ ಕಂಡಿಷನ್’ ಕೋರ್ಸ್ ಕರ್ನ್ ಉಪ್ರಾಂತ್ ಕೊಣಾಚಾಗೀ ಸಹಕಾರಾನ್ ತೊ ಸಾವ್ಲಿ ಪಾವ್ಲೊ. ಆನಿ ಆಜ್ ತಾಚೆಂ ಮ್ಹಾಕಾ ಕಾಗಾತ್ ಆಯ್ಲಾಂಕೀ... ‘ಮಾಂ, ಆಜ್ ತುಜಿ ಆಶಾ ಖರಿ ಜಾಲ್ಯಾ ತರ್ ಫಕತ್ ರೀಮಾ ವರ್ವಿಂ... ತೆಂ ಮ್ಹಜ್ಯಾ ಮೊಗಾರ್ ಆಸ್‌ಲ್ಲ್ಯಾನ್ ಹಾಂವ್ ಹಾಂಗಾ ಪಾವಾಶೆಂ ಜಾಲೆಂ. ಕಶೆಂ ಮ್ಹಳ್ಳೆ ತುಂಚ್ ಚಿಂತುನ್ ಪಳೆ...’ ಆಜ್ ಹಾಂವ್ ಇತ್ತಿಂ ಸಂತೊಸ್ ಪಾವ್ಲ್ಯಾಂಕೀ, ತುಕಾ ಸುನ್ ಹಾಂವ್ ಇತ್ತಿಂ ಸಂತೊಸ್ ಪಾವ್ಲ್ಯಾಂಕಿ. ತುಕಾ ಸುನ್ ಕರುಂಕ್ ಕಬೊಲ್ ಆಸಾಂ. ತುಂವೆಂ ಬರೆಂ ಕರ್ನ್ ಶಿಕಾಜಾಯ್ ಆನಿ ಥೊಡ್ಯಾ ವರ್ಸಾಂನಿ ತುಂ ಮ್ಹಜ್ಯಾ ಘರಾ ಪಾವ್ತಲೆಂಯ್. ಕಾನ್ವೆಂಟಾಚೆ ವ್ಹಡಿಲ್ಲಿ ಲಾಗಿಂ ಹಾಂವ್ ಸಗ್ಳೆಂ ಉಲವ್ನ್ ಪಳೆತಾಂ..” ಸಂತೊಸಾಚಿಂ ದುಃಖಾಂ ಗಳವ್ನ್ ಪುಲ್ಲುಬಾಯ್ ನೀಳ್ ಶ್ವಾಸ್ ಸೊಡಿಲಾಗಿ.

ಹಾಂವ್ ಸ್ವಪ್ನಾಂತ್ ಆಸಾಂಗೀ ಮ್ಹಣ್ ದೊಳೆ ಹಾಂವ್ ಘಸ್ತಲೆ.

ನಾ!!! ಹಾಂವ್ ವಾಸ್ತವಾಂತ್ ಆಸಾಂ.

ಫಕತ್ ತಿಚಿ ಆಶಾ ಜ್ಯಾರಿ ಜಾಲ್ಲ್ಯಿ ವರ್ವಿಂ ತಿಚೆ ಥಂಯ್ ‘ಬದ್ಲಾವಣ್’ ಘಡ್ಲ್ಯಾ!!

ಮ್ಹಜೊ ಅಗಸ್ಟಿನ್ ಮ್ಹಾಕಾ ಪಾಟಿಂ ಮೆಳ್ಳಾ!!

*** 000 ***

ಚೆಡ್ವಾಂ ಪಿಸೊ...?

ಲೀಜ್ ಕಾಲೇಜಿಕ್ ಭಾಯ್ರ್ ಸರ್ತಾನಾ ಎಕಾ ಥರಾಚೊ ಹುರುಪ್ ಮ್ಹಜೆ ಥಂಯ್ ಉದೆಲ್ಲೊ.

ಪಯ್ಲ್ಯಾ ವರ್ಸಾಚ್ಯಾ ಡಿಗ್ರಿ ಕಾಲೇಜಿಚ್ಯಾ ವಿದ್ಯಾರ್ಥಿಂಕ್ ಆಜ್ ಕಾಲೇಜ್ ಆರಂಭ್ ಜಾಂವ್ಕ್ ಆಸ್ಲಿ.

ಹಾಂವ್ ಫೈನಲ್ ಬಿ.ಕೊಮಾಂತ್ ಶಿಕ್ತಾಲೊಂ...

ಆಮ್ಕಾಂ ಕಾಲೇಜ್ ಆರಂಭ್ ಜಾವ್ನ್ ಯೆದೊಳ್‌ಚ್ ಪಂದ್ರಾ ದೀಸ್ ಪಾಶಾರ್ ಜಾಲ್ಲೆ. ಪಯ್ಲ್ಯಾ ವರ್ಸಾಚ್ಯಾ ಭುರ್ಗ್ಯಾಂಕ್ ಕ್ಲಾಸ್ ಸುರು ಜಾಂವ್ಚೊ ದೀಸ್ ಹಾಂವ್ ನಿರೀಕ್ಷಣ್ ಕರ್ನ್ ಆಸ್ಲೊ.

ನವಿಂ ನವಿಂ ಚೆಡ್ವಾಂ...!!

ವ್ಹಯ್, ಹೊಚ್ ಹಾಂವ್ ನಿರೀಕ್ಷಣ್ ಕರ್ನ್ ಆಸ್ಲ್ಲ್ಯಾ ದಿಸಾಚೊ ಮಹತ್ವ್ ವಿವಿಧ್ ಗಾಂವಾಂತ್ಲಿಂ, ನಮೂನ್ಯಾವಾರ್ ಸೊಭಾಯೆಚಿಂ, ಆಧುನಿಕ್ ಫೆಶನಾಂಚಿಂ, ಆಪುಟ್ ತರ್ನ್ಯಾ ಚೆಡ್ವಾಂಕ್ ಪಳೆಂವ್ಕ್ ಮ್ಹಜೆಂ ಕಾಳಿಜ್ ರಾಕೊನ್ ಆಸ್ಲೆಂ. ಹ್ಯಾ ಪಾಪ್ಲಿಂ ಕಶೆಂ ಪುಣೀ ಕರ್ನ್ ಎಕಾ ಚೆಡ್ವಾಕ್ ಮ್ಹಜ್ಯಾ ಜಾಳಾಂತ್ ಸಾಂಪ್ಡಾಯ್ಲಾಯ್ ಮ್ಹಣ್ ಹಾಂವ್ ಯೆದೊಳ್‌ಚ್ಚ್ ಅಂದಾಜ್ ಕೆಲ್ಲೊ. ಅಸಲೊಚ್ಚ್ ಅಂದಾಜ್ ಗೆಲೆಂತ್ಯಾ ವರ್ಸಾಯಿ ಕೆಲ್ಲೊ. ತರೀಪುಂ ಕಾರಣಾಂತರ್ ತಿ 'ಫೇಯ್ಲ್' ಜಾಲ್ಲೆ.

ಸದಾಂಚ್ಯಾ ವೆಳಾಚ್ಯಾಕೀ ಅರ್ಥೆಂ ವೋರ್ ಪಯ್ಲೆಂಚ್ ಹಾಂವ್ ಆಜ್ ಕಾಲೇಜಿಕ್ ಪಾವ್ಲೊಂ. ಮ್ಹಜೊ ಫ್ರೆಂಡ್ ಆನಂದ್‌ಯಿ ಆಜ್ ವೆಗಿಂ ಆಯಿಲ್ಲೊ. ಕ್ಲಾಸಿಂತ್ ಕ್ಲಾಸ್‌ಮೇಟ್ ದುಸ್ರಿ ಕೋಣೀ ವೆಗಿಂ ಯೇಂವ್ಕ್ ನಾತ್ಲೆ ಜಾಲ್ಲ್ಯಾನ್ ಹಾಂವ್ ಆನಿ ಆನಂದಾನ್ ಲೈಬ್ರೇರಿ ಕುಶಿನ್ ಚಮ್ಕಾಲ್ಯಾಂವ್.

ಹಾಂವ್ ಮುಖ್ಯಾನ್, ಆನಂದ್ ಪಾಟ್ಲ್ಯಾನ್...

“ಪಚಕ್”...

ಲೈಬ್ರೇರಿಚ್ಯಾ ದಾರಾ ಭಿತರ್ ರಿಗ್ತಾನಾಂಚ್ ಎಕೆ ಚಲಿಯೆನ್ ಮ್ಹಾಕಾ ಅದ್ಭುತಾಯ್‌ಗೀ? ಅಶ....!! ನವೆಂಚ್ ಚೆಡುಂ... ಹೆಂ ಕಿಶೆಂ ಪಯ್ಲ್ಯಾ ದಿಸಾಚ್ಚ್ ಲೈಬ್ರೇರಿಕ್ ಆಯ್ಲಾಂ!?

“ಐ ಆಮ್ ಸೊರಿ ಮಿಸ್ಸ್...” ಲೋವ್ ತಾಚ್ಯಾ ಕಾನಾಂತ್ ಪುಸ್ಪುಸ್ಲೊಂ.

“ಮೆನ್ಯನ್ ನೋಟ್” ತೆಂ ಮ್ಹಣ್ತಾ ಮ್ಹಣ್ ಹಾಂವೆ ಚಿಂತುಂಕ್ಚ್ ನಾ.

ಲೈಬ್ರೇರಿಂತ್ ಚಡಾವತ್ ವಿದ್ಯಾರ್ಥಿ ಕೋಣೀ ನಾತ್ಲಿಂ. ಲೈಬ್ರೇರಿಚಿ ಮೇಡಮ್ ಮಾತ್ ಮ್ಹಾಕಾ ಪಳೆವ್ನ್ ‘ಕಿಟಿ ಕಿಟಿ’ ಕರ್ನ್ ಹಾಸ್ತಾಲಿ.

ಮ್ಹಾಕಾ ಆಪ್ಣಲ್ಲಿ ಚಲಿ ದುಸ್ರೆಂ ಕಿತೆಂಯಿ ಉಲಯ್ನಾಸ್ತಾಂ ಚಲ್ತಚ್ ರಾಖ್ಲಿ...

ಸೊಭಿತ್ ಕರ್ನ್ ವಿಣ್ಲೆಲಿ ಲಾಂಬ್ ಪಾಂತಿ, ತಿ ‘ಪಾಟಿ’ ಮಧ್ಲಾನ್ ಕುಲ್ಯಾಂ ವಯ್ರ್ ಬಿಳ್ತಾನಾ ಹಾಂವ್ ತಿಕಾಚ್ ಪಳೆಂವ್ಚಾರ್ ಪಡ್ಲೊಂ.

“ಅರೇ.. ಪಳೆಂವ್ಕ್ ಆನಿಕೀ ಸಗ್ಳೆಂ ವರಸ್ ಬಾಕಿ ಆಸಾರೇ... ಆಜ್ಚ್ ಪಳೆವ್ನ್ ಮುಗ್ತಿನಾಕಾ....” ಆನಂದಾನ್ ಮ್ಹಾಕಾ ಜಾಗಯ್ಲೆಂ. ಆಮಿ ಲೈಬ್ರೇರಿ ಭಿತರ್ ರಿಗ್ಲ್ಯಾಂವ್.

ದುಸ್ರೊ ದೀಸ್...

ಕಾಲ್ಚಾಕೀ ಚಡ್ ಹುರುಪ್ ಆನಿ ಉದ್ದೇಗ್ ಆಜ್ ಮ್ಹಜೆ ಥಂಯ್ ಭರ್ಲೊ. ಸಕಾಳಿಂ ಸವಯಿ ಪರ್ಮಾಣೆ ಲೈಬ್ರೇರಿ ಕುಶಿನ್ ಚಮ್ಕಾಲೊಂ. ಲೈಬ್ರೇರಿ ಭಿತರ್ ರಿಗ್ತಾನಾ ‘ತಿ’ ಚಲಿ ಮ್ಹಾಕಾಚ್ ಪಳೆತಾಲಿ, ಹಾಂವೆಂಯಿ ತಿಕಾ ದೊಳೆ ಮಳಯ್ಲೆ, ಪೋಂಟ್ ರೂಂದ್ ಕರುನ್ ಸೊಭಿತ್ ಹಾಸೊ ದಿತಾನಾ ತಿಣೆ, ಮ್ಹಾಕಾಚ್ ಹಾಂವ್ ವಿಸ್ತಾಲೊಂ... ಹಾಂವ್‌ಯಿ ಹಾಸೊಂ.

ಹ್ಯಾ ಚೆಡ್ವಾಕ್ ಕಶೆಂ ಪುಣೀ ಕರ್ನ್ ಆಪ್ಣಾಯ್ತಾಯ್, ಖಂಡಿತ್ ಮ್ಹಾಕಾ ‘ಲಾಗ್ವೆಂ’ ಛಾನ್ಸ್ ಆಸಾ ಮ್ಹಣ್ ಮತಿ ಭಿತರ್‌ಚ್ ಚಿಂತಿಲಾಗ್ಲೊಂ. ಹೈ ಪಾಪ್ಲಿಂ ಮ್ಹಜೆ ಯೋಜನ್ ಜ್ಯಾರಿ ಜಾತಲೆಂ ಮ್ಹಣ್ ಪ್ರಫುಲ್ಲಿತ್ ಜಾಲೊ.

ತಿಸ್ರೊ ದೀಸ್...

ಸಕಾಳಿಂಚೆಂ ಹಾಂವ್ ಆಮ್ಚೆ ಕ್ಲಾಸಿಂತ್ಲೊ ಭಾಯ್ರ್ ಪಡ್ತಾನಾಂಚ್ ತಿ ಚಲಿ ಆಮ್ಚೆ ಕ್ಲಾಸಿ ಮುಖಾರ್ ಪಾಶಾರ್ ಜಾತಾಲಿ.... ಆಜ್, ಪಯ್ಲೆಂ ಹಾಂವ್‌ಚ್ ಪಳೆವ್ನ್ ಹಾಸೊಂ.

ತಿಣೆ ಸುಂದರ್ ಹಾಸೊ ಮ್ಹಾಕಾ ಪಾಟಯ್ಲೊ.

“ತುಜೆಂ ನಾಂವ್ ಕಿತೆಂ ಮಿಸ್?”

“ರಿಯಾಟಾ...” ತೆಂ ಮ್ಹಣಾಲೆಂ.

“ಬಿ.ಕೊಮ್.ಗೀ?” ಹಾಂವೆಂ ವಿಚಾರ್ಲೆಂ.

“ವ್ಹಯ್...” ತಿಣೆಂ ತಕ್ಲಿ ಪಂದಾ ಫಾಲ್ಸ್ ಲಜೆನ್ ಮ್ಹಳೆಂ.

“ಕಶಿ ಜಾತಾ ಕ್ಲಾಸ್? ಆರಂಭಾರ್ ಬೋರ್ ಜಾತಾ ನ್ಹಯ್‌ಗೀ?” ಸವಾಲಾಂ ಗರ್ಜೆಚೆಂ ನ್ಹಯ್ ತರೀ ಮ್ಹಾಕಾ ಚಡಿತ್ ಉಲಂವ್ಕ್ ಅವ್ಕಾಸ್ ಜಾಯ್ ಆಸ್‌ಲೊ.

“ವ್ಹಯ್...” ತಿಣೆಂ ಪಂದಾ ಪಳೆವ್ನ್‌ಚ್ ಜಾಪ್ ದಿಲಿ. ತಿಣೆಂ ಮ್ಹಜೆ ಲಾಗಿಂ ಉಲಂವ್ಕ್ ರಾವ್ಲೆಂ ಪಳೆತಾನಾ, ‘ಮ್ಹಾಕಾ ಬರೀ ಜೊಡಿ ಮೆಳ್ಳಿ’ ಮ್ಹಣ್ ಮತಿ ಭಿತರ್‌ಚ್ ಪೈಸಲ್ ದಿಲೆಂ ಆನಿ ಚಡಿತ್ ಉಲಂವ್ಕ್ ಪೆಚಾಡ್ಲೊಂ.

“B.O. ಕ್ಲಾಸ್ ಕಶಿ ಜಾತಾ? ಎಕ್ದಮ್ ಬೋರ್ ನ್ಹಯ್‌ಗೀ ತೊ ಲೆಕ್ಟರರ್? ಎಕ್ದಮ್ ಕಾಡ್ನ್ ಘಾಲ್ತೊ... ಚೆಡ್ವಾಂನಿ ಇಲ್ಲಿಂ ಪೊಕ್ರಿಪಣಾಂ ಕೆಲ್ಯಾರ್ ಪುರೊ. ಕ್ಲಾಸಿಂತ್ ಥಾವ್ನ್ ಭಾಯ್ರ್‌ಚ್ ಧಾಂವ್ಡಾಯ್ತಾ. ಪುಣ್ ಚೆಡ್ವಾಂನಿ ಕಿತೆಂ ಕೆಲ್ಯಾರೀ ಕಾಂಯ್ ಉಲಯ್ತಾ... ವ್ಹಡ್ಲೊ ‘ಚೆಡ್ವಾಂಚೊ ಪಿಸೊ’ ತೊ... ಸಗ್ಳೆ ತಾಕಾ ‘ಪೋಣ್ಣ ಮರ್ಲ’ ಮ್ಹಣ್ತಾತ್ ತಾಕಾ ವರ್ಸಾಂ ಪನ್ನಾಸ್ ಉತರ್ಯಾಂತ್ ತರೀ ಚೆಡ್ವಾಂಚೆಂ ಆಂಗ್ ಆಪಡ್ನ್‌ಚ್ ಉಲಯ್ತಾ ನ್ಹಯ್‌ಗೀ...?”

ಹಾಂವೆ ಮ್ಹಣೊನ್ ಆಸ್‌ಲ್ಲೆ ಪರಿಂಚ್ ಝೀಟಾನ್ ತಕ್ಲಿ ಪಂದಾ ಘಾಲ್ಲಿ ವಯ್ರ್ ಉಕಲ್ಲಿಚ್ ನಾ. ಝೀಟಾ ಎಕ್ದಮ್ ಲಜೆಲೆಂ ಮ್ಹಣ್ ದಿಸ್ತಾ.

“ಕಿತೆಂ ಝೀಟಾ ಮ್ಹಜೆಲಾಗಿಂ ಉಲಂವ್ಕ್ ಬರೆಂ ಲಾಗಾನಾ?” ಹಾಂವೆ ವಿಚಾರ್ಲೆಂ.

“ನಾ... ನಾ... ತಶೆಂ ಕಾಂಯ್ ನಾ. B.O. ಲೆಕ್ಟರಾ ವಿಷ್ಯಾಂತ್ ಸಾಂಗ್ತಾನಾ ಮ್ಹಾಕಾಚ್ ಲಜ್ ದಿಸ್ತಾ”.

“ಹೋ... ತುಕಾಯಿ ತಾಚಿ ಸವಯ್ ಬರಿ ಲಾಗಾನಾ ಮ್ಹಣ್ ದಿಸ್ತಾ... ವ್ಹಯ್ ಝೀಟಾ, ‘ಥೊಡಿಂ’ ಚೆಡ್ವಾಂ ಮಾತ್ ತಾಕಾ ಲೈಕ್ ಕರ್ತಾತ್.. ಆನಿ ಥೊಡಿಂ ತಾಕಾ ಪಳೆತಾನಾ ಕಾಂಠಾಳ್ತಾತ್. ತುಕಾಯಿ ಬರೊ ಲಾಗಾನಾ ಮ್ಹಣ್ ದಿಸ್ತಾ...” ಹಾಂವ್ ಮತಿ ಭಿತರ್‌ಚ್ ಹಾಸೊಂ, ಹಾಂವೆ ಸಾಂಗ್‌ಲ್ಲೆಂಚ್ ಝೀಟಾಕ್ ಯೆದೊಳ್‌ಚ್ ಭೊಗ್ಲಾಂ ಮ್ಹಣ್.

ಪುಣ್...

ಝೀಟಾಚೆ ದೊಳೆ ಆತಾಂ ತಾಂಚ್ಚೆ ಜಾಲ್ಲೆ, ಮ್ಹಾಕಾ ತೆಂ ರಾಗಾನ್ ಪಳೆಯ್ಲಾಗ್ಲೆಂ.

“ಹೇಯ್, ಮಿಸ್ಟರ್,... ತುಂ ಗರ್ಜ್ ನಾತ್‌ಲ್ಲೆಂ ಉಲಯ್ತಾಯ್. B.O. ಲೆಕ್ಟರರ್ ಮ್ಹಜೊ ‘ಅಂಕಲ್’ ಮ್ಹಣ್ ತುಕಾ ಬಹುಷ ಆನಿಕೀ ಕಳಿತ್ ನಾ ಮ್ಹಣ್ ದಿಸ್ತಾ...” ಮ್ಹಣ್ ತಾಣೆ ಸಾಂಗ್ತಾನಾ ಹಾಂವ್ ಉಭೊ ರಾವ್ಲಿ ಧರ್ಣ್ “ರೊಂಯ್” ಕರ್ನ್ ಘಂವ್‌ಲ್ಲೆ ಪರಿಂ ಭೊಗ್ಲೆಂ ಮ್ಹಾಕಾ.

ಹಾಂವ್ ಕಿತ್ಯಾ ಸಾಂಗೊನ್ ಮೆಲೊಂಗಾಯ್, ತಾಂಚೊ B.O ಲೆಕ್ಟರರ್ ಆಮ್ಕಾಂ ಆಂವ್ಲಂ ದೋನ್ ‘ವಿಷಯಾಂ’ಕ್ ಆಸಾ... ಝೀಟಾ ಖಂಯ್ ಪುಣೀ ಅಂಕಲಾ ಲಾಗಿಂ ಸಾಂಗಾತ್ ತರ್...???

*** 000 ***

ಬಾಬುಲಾ

ಆಜ್ ಸಕಾಳಿಂ ಥಾವ್ನ್ ಚಿ ಬಾಬುಲಾನ್ ಹಟ್ ಕರುಂಕ್ ಸುರು ಕೆಲ್ಲೆಂ. ಕೆದಾಳಾಯಿ ತಾಣಿ ಸಕಯ್ಲ್ಯಾ ಭುರ್ಗ್ಯಾಂ ಸಾಂಗಾತಾ ಖೆಳೊಂಕ್ ವಚಜೆ ಮ್ಹಣ್ ಹಟ್ ಕೆಲ್ಲೆಂ ನಾ. ಅನಿಲಾಕ್ ಆಪ್ಲ್ಯಾ ಭುರ್ಗ್ಯಾಕ್ ಚಡ್ ರಡೊಂಕ್ ನಾಕಾಸ್ಲೆಂ, ತಾಣೆಂ ಸೆಜಾರ್ಚ್ಯಾ ವಿಕ್ರಮ್ ಸಿಂಗಾಚ್ಯಾ ಮತಾ ಸಾಂಗಾತಾ ಬಾಬುಲಾಕ್ ಸಕಯ್ಲ್ಯಾ ಖೆಳೊಂಕ್ ಧಾಡ್ಲೆಂ.

ಅನಿಲ್ ಆನಿ ಸವಿತಾ ದೊಗಾಂಯ್ ಘರಾ ಆಸ್ಲಿ, ಹಫ್ತಾಚಿ ರಜಾ ಆಸ್ಲಿ ಆಜ್.

“ಅನಿಲ್ ಯೆಂವ್ಚ್ಯಾ ಮಯ್ನ್ಯಾ ಥಾವ್ನ್ ಬಾಬುಲಾಕ್ ಇಸ್ಕೊಲಾಕ್ ಧಾಡುಂಕ್ ಆಸಾ... ತುಕಾ ಕಳಿತ್ ಆಸಾ ಇಸ್ಕೊಲಾಕ್ ವಚೊಂಕ್ ಸುರು ಜಾತಾನಾ ಭುರ್ಗ್ಯಾ ಪಾಟ್ಲಾನ್ ಕಿತ್ಲೆಂ ಕಾಮ್ ಆಸಾ ಮ್ಹಣ್. ಮ್ಹಾಕಾ ಸಕಾಳಿಂ ಸಾತಾ ಪಯ್ಲೆಂ ಕಾಮಾಕ್ ಪಾವಜೆ. ಆನಿ ತುಂಯಿ ಕಿತ್ಲೆ ದೀಸ್ ಮ್ಹಣ್ ‘ಲೇಟ್’ ಕರ್ನ್ ಕಾಮಾಕ್ ಪಾವ್ತಾಲೊಯ್? ದೆಕುನ್....”

“ದೆಕುನ್ ಕಿತೆಂ? ಹಾಂವೆಂ ಕಾಮ್ ಸೊಡ್ನ್ ಘರಾ ರಾವಜೆ ಮ್ಹಣ್ತಾಯ್? ತುಂ ಜಾಣಾಂಯ್ ಆಜ್ ಕಾಲ್ ದುಬಾಂಯ್ತ್ ಕಾಮ್ ಆಸ್‌ಲ್ಯಾಂಕ್‌ಚ್ ದೀಸ್ ಕಾಡುಂಕ್ ಕಶ್ಟಾಂಚೆಂ ಜಾಲಾಂ, ತಶೆಂ ಆಸ್ತಾಂ ಹಾಂವೆಂ ಕಾಮ್ ಸೊಡ್ನ್ ರಾವಜೆ ಮ್ಹಣ್ತಾಯ್?” ಅನಿಲಾಕ್ ಇಲ್ಲೊಸೊ ರಾಗ್ ಆಯ್ಲೊ.

“ಹಾಂವೆಂ ಕೆದಾಳಾ ತಶೆಂ ಮ್ಹಳೆಂ? ತುಂ ಉಲವ್ನ್ ಸಂಪ್ಜಾ ಪಯ್ಲೆಂಚ್ ಉಡಿ ಮಾರ್ತಾಯ್? ಹಾಂವೆಂ ಸಾಂಗ್ಲೆಂ ಕಿತೆಂ ಮ್ಹಳ್ಯಾರ್ ಬಾಬುಲಾಕ್ ಆಮಿ ಗಾಂವಾಂತ್ ಮಾಂಯ್ ಸರ್ತಿ ಧಾಡ್‌ಯಾಂ. ಹಾಂಗಾಚೆಂ ಶಿಕಪ್ ಆನಿ ಶಿಸ್ತ್ ಕಶೆಂ ಮ್ಹಣ್ ತುಕಾ ಬರ್ಯಾನ್ ಕಳಿತ್ ಆಸಾ. ದೆಕುನ್ ಗಾಂವಾಂತ್ ಆಮ್ಚೊ ಬಾಬುಲೊ ಮಾಂಯ್ ಸಾಂಗಾತಾ ರಾವೊನ್ ಥಂಯ್ಚ್ ಇಸ್ಕೊಲಾಕ್ ವಚೊಂದಿ...”

ಆಜ್ ಪರ್ಯಾನ್ ಸವಿತಾಚಿ ಉತ್ರಾಂ ಕೊಡ್ತು ಲಾಗ್ಲಿಂ ಅನಿಲಾಕ್.

ಪಾಟ್ಲ್ಯಾ ಚಾರ್ ವರ್ಸಾಂ ಥಾವ್ನ್, ಮ್ಹಣ್ಣೆ ಬಾಬುಲಾ ಜಲ್ಮಲ್ಲ್ಯಾ ಥಾವ್ನ್ ತಾಂಚ್ಯಾ ದೊಗಾಂ ಮಧೆಂ ವಿವಿಧ್ ಕಾರಣಾಂಕ್ ಬಾಬುಲಾ ವಿಶ್ಯಾಂತ್ ಮನಸ್ತಾಪ್ ಉಬ್ಜಲ್ಲೊ ಆಸಾ.

ಸವಿತಾ ದುಬಾಯ್‌ಲ್ಯಾ ಎಕಾ ಪ್ರಖ್ಯಾತ್ ಬ್ಯೂಟಿಪಾರ್ಲರಾಂತ್ ‘ಬ್ಯೂಟಿಶಿಯನ್’ ಜಾವ್ನ್ ಕಾಮ್ ಕರ್ತಾಲೆಂ. ತಾಕಾ ಕಾಜಾರ್ ಜಾಲ್ಲ್ಯಾ ದೋನ್‌ಚ್ ವರ್ಸಾಂ ಭಿತರ್ ಆವಯ್ ಜಾಂವ್ಕ್ ನಾಕಾಸ್‌ಲ್ಲೆಂ. ಘೊವ್-ಬಾಯ್ಲೆನ್ ದೊಗಾಂಯ್ಚಿ ಥೊಡಿಂ ವರ್ಸಾಂ ಹಾಂಗಾ ಕಾಮ್ ಕರಿಜೆ, ಚಡ್ ಪಯ್ಲೆ ಜೊಡಿಜೆ ಆನಿ ಗಾಂವಾಂತ್ ಬರೆಂ ಘರ್ ಬಾಂದಿಜೆ ಮ್ಹಳಿಂ ಸಪ್ಲಾಂ ತಾಚಿಂ. ಶಿವಾಯ್ ಪಂಜ್ವೇಸ್ ವರ್ಸಾಂ ಪ್ರಾಯೆರ್ ಆವಯ್ ಜಾಲ್ಯಾರ್ ಆಪ್ಣಾಚೆ ಸೊಭಾಯೆ ಥಂಯ್ ಫರಕ್ ಪಡತ್‌ಗಿ ಮ್ಹಳಿಂ ಆನ್ಯೇಕ್ ಭೊಗಪ್ ತಾಚೆಂ. ಹ್ಯಾಚ್ ಖಾತಿರ್ ತಾಣೆ ಬಾಬುಲಾ ಜಲ್ಮಲ್ಲ್ಯಾ ಥಾವ್ನ್ ಆಜ್ ಪರ್ಯಾಂತ್ಯಿ ಆಪ್ಲೆಂ ದೂದ್ ತಾಕಾ ದಿಲ್ಲೆಂನಾ. ಲ್ಹಾನ್ ಥಾವ್ನ್‌ಚ್ ಬಾಟ್ಲೆಚೆಂ ದೂದ್ ಭರೊಂವ್ಕ್ ಸುರು ಕೆಲ್ಲೆಂ.

ಪುಣ್ ಅನಿಲಾಕ್ ಸವಿತಾಚಿ ಹಿ ಸಗ್ಳಿ ಸವಯ್ ಜಾಯ್ನಾ, ಸಬಾರ್ ವಿಶಯಾಂತ್ ಎಕಾಮೆಕಾ ತಾಳ್ ಪಡನಾ. ತೊಯಿ ಬರ್ಯಾ ಕಾಮಾರ್ ಆಸಾ, ಬರೆಂ ಜೊಡ್ತಾ ಪುಣ್ ಬಾಬುಲಾ ಖಾತಿರ್ ಜೀವ್ ದಿತಾ. ಸವಿತಾ ಆವಯ್ ಜಾತಾ ಮ್ಹಣ್ ಕಳಿತ್ ಜಾಲ್ಲ್ಯಾ ದಿಸಾ ಥಾವ್ನ್ ಸವಿತಾಚೆಂ ‘ಭುರ್ಗೊ ನಾಕಾಸ್‌ಲ್ಲೆಂ’ ಮ್ಹಳಿಂ ಕರ್ಕರ ಆಯ್ಕೊನ್ ಆಯ್ಕೊನ್ ಪುರೊ ಜಾಲ್ಲೆಂ.

ಸವಿತಾ ಫಕತ್ ನಾಂವಾ ಖಾತಿರ್ ಮಾತ್ ಆವಯ್ ಜಾವ್ನಾಸ್‌ಲ್ಲೆಂ.

ಸಕಾಳಿಂ ಭುರ್ಗ್ಯಾಕ್ ನಾಣಂವ್ಚೆಂ, ತಾಂಚಿ ವಸ್ತುರಾಂ ಧುಂವ್ಚಿಂ, ದೂದ್ ಭರಂವ್ಚೆಂ, ಪಿಡಾ ಆಯ್ಲಾರ್ ಕಾಮ್ ಖಿಳ್ನ್ ಸಯ್ತ್ ದಾಕ್ತರಾಲಾಗಿಂ ಆಪವ್ನ್ ವರ್ಚೆಂ ಅನಿಲಾಚ್ಯಾ

ವಾಂಟ್ಸಾಕ್‌ಚ್ ಆಯಿಲ್ಲೆಂ. ಸವಿತಾಚೊ ಸಹಕಾರ್ ನಾತ್‌ಲ್ಲಾನ್ ಬಾಬುಲಾಖಾತಿರ್ ಕಿತ್ಲೆಶ್ಯಾ ಪಾವ್ಟಿ ಅನಿಲ್ ಕಾಮಾಕ್ 'ಲೇಟ್' ಕರ್ನ್ ಗೆಲ್ಲೊ ಆಸಾ ಆನಿ ಮೆನಜರಾಚ್ಯಾ ತೊಂಡಾಂತ್ಲೆಂ ಆಯ್ಕಲ್ಲೆಂ ಆಸಾ. ತರ್ಯಿ ಅನಿಲ್ ಬಾಬುಲಾ ಖಾತಿರ್ ಕಿತೆಂಯ್ ಕರುಂಕ್ ಸಕ್ತಾ.

ಸವಿತಾ ಉಟ್‌ಲ್ಲಾ ಬಸ್‌ಲ್ಲಾಕ್ ಬಾಬುಲಾಕ್ ಗಾಂವಾಂತ್ ಸೊಡ್‌ಯಾಂ ಮ್ಹಣ್ತಾಲೆಂ ಶಿವಾಯ್ ಅನಿಲಾಚ್ಯಾ ಹಾತಾಕ್ ಹಾತ್ ಮೆಳಯ್ತಾಲ್ಲೆಂ.

ದೆಕುನ್ ಆಜ್ ಸವಿತಾಚಿಂ ಉತ್ರಾಂ ಪರ್ತಾನ್ ಕೊಡ್ತು ಲಾಗ್ಲಿಂ.

‘ತುಜೆಂ ತೆಂ ಪೆಂಪಾರೆಂ ಮುಗ್ಡಾಲ್ಲೆಂ ನಾ. ಕಿತೆಂ ಮ್ಹಣ್ ಚಿಂತ್ತಾಯ್ ತುಂ? ಗಾಂವಾಂತ್ ಬರೆಂ ಶಿಕಪ್ ಮೆಳ್‌ಲ್ಲಾಫರಾ, ಉರಾಲ್ಲೆಂ ಸಗ್ಳೆಂ ಮೆಳತ್ ತಾಕಾ? ಸವಿತಾ ಏಕ್ ಉಡಾಸ್ ದವರ್. ಏಕ್ ಭುರ್ವೆಂ ಆಪ್ಲ್ಯಾ ಆವಯ್ ಬಾಪಯ್ ಸಾಂಗಾತಾ ವಾಡ್‌ಲ್ಲಾ ತಿತ್ಲ್ಯಾ ಮೊಗಾಂತ್, ಹೆರ್ ಖಿಂಯ್ಸರ್‌ಯಿ ವಾಡೊಂಕ್ ಸಕ್ಲೆಂನಾ...”

“ಮ್ಹಣ್ ಮ್ಹಜಿ ಮಾಂಯ್ ತಾಕಾ ಗಾಂವಾಂತ್ ಬರಿ ಕರ್ನ್ ಪಳೆತಾಲಿ...”

“ಬಾಬುಲಾನ್ ಆಮ್ಚೆ ಸಾಂಗಾತಾ ವಾಡ್ಲ್ಯಾಂತ್ ಆನಿ ಗಾಂವಾಂತ್ ಮಾಂಯ್ ಸಾಂಗಾತಾ ವಾಡ್ಲ್ಯಾಂತ್ ಮಸ್ತ್ ಫರಕ್ ಆಸಾ. ದಯಾಕರ್ನ್ ಹ್ಯಾ ವಿಶ್ಯಾಂತ್ ಚಿಂತ್ಲೆಂ ಸೊಡ್ನ್ ಸೊಡ್” ಅನಿಲ್ ಖಡಕ್ ಉಲಯ್ಲೊ ತರ್ಯಿ ಸವಿತಾ ಆಜ್ ಹಟಾಕ್‌ಚ್ ಪಡ್‌ಲ್ಲೆಂ. ಬಾಬುಲಾ ಜಲ್ಮಲ್ಲ್ಯಾ ಧಾವ್ನ್ ಸವಿತಾಚಿ ‘ಸೋಶಿಯಲ್’ ಜಿಣಿಯೆಕ್ ಇಲ್ಲಿಶಿ ದಾಡ್ ಪಡ್‌ಲ್ಲಿ, ಪಾರ್ವ್ಲೊ, ಡ್ಯಾನ್ಸ್, ನಾಯ್ಕಾಂ ಆನಿ ಪಿಕ್ಸಿಕಾಂ ಪುರಾ ಬಂದ್ ಜಾಲ್ಲಿಂ. ಹ್ಯಾ ವಿಶ್ಯಾಂತ್ ಅನಿಲ್ ತಾಕಾ ಹಾತ್ ದೀನಾತ್‌ಲ್ಲೊ. ಮ್ಹಣ್ ಬಾಬುಲಾಕ್ ಗಾಂವಾಕ್ ಧಾಡ್ಲ್ಯಾರ್ ತಾಚೆಂ ‘ಸೋಶಿಯಲ್’ ಲಾಯ್ ಪಾಟಿಂ ಮೆಳ್ತಾ ಮ್ಹಣ್ ತಾಕಾ ಭರ್ವಸೊ ಆಸ್‌ಲ್ಲೊ.

“ಅನಿಲ್ ಪ್ಲೀಜ್, ಸಾರ್ಕೆಂ ಚೀಂತ್ ತುಂ. ಆಮಿ ದೊಗಾಂಯ್ 2-3 ವರ್ಸಾಂ ಹಾಂಗಾ ಕಾಮ್ ಕರ್ನ್ ಉಪ್ರಾಂತ್ ದುಬಾಯ್ ಸಾಂಗಾತಾ ಸೊಡ್ನ್ ಯಾ... ಉಪ್ರಾಂತ್ ಬಾಬುಲಾ ಆಮ್ಚೆಂ ಸಾಂಗಾತಾ ಆಸ್ತಲೊ...”

ಅನಿಲ್ ಮಾವ್ನ್ ಜಾಲೊ...

ಸವಿತಾಕ್ ಕಶೆಂ ತಾಂಕ್ತಾ ಕಿ, ತ್ಯಾ ಪರಿಂ ತಾಣೆಂ ಅನಿಲಾಕ್ ಸಮ್ಜಯ್ಲೆಂ.

ಬಾಬುಲಾಕ್ ಗಾಂವಾಕ್ ಧಾಡ್ತಾ ಪರ್ಯಾಂತ್ ಸವಿತಾಕ್ ಸಮಾಧಾನ್ ನಾತ್‌ಲ್ಲೆಂ.

ಅನಿಲ್ ಸವಿತಾಚೆಂ ಉಲವ್ಣೆಂ ಸಗ್ಳೆಂ ಆಯ್ತಾಲೊ.

ವ್ಹಯ್, ಸವಿತಾಚ್ಯಾ ಉತ್ರಾಂನಿ ಅನಿಲಾಚೆರ್ ಪರಿಣಾಮ್ ಘಾಲ್ಲೊ.

ಪಾಟ್ಲ್ಯಾ ಚಾರ್ ವರ್ಸಾಂನಿ ಪಯ್ಲೆ ಪಾವ್ಟಿ ಅನಿಲ್ ಸವಿತಾಚ್ಯಾ ಉತ್ರಾಂಕ್ ಮಾನ್ವಲ್ಲೊ.

ಅನಿಲಾಚೊ ನಿರ್ದಾರ್ ಬದ್ಲೊನ್ ಆಯ್ಲೊ...

ಬಾಬಲಾಕ್ ಗಾಂವಾಕ್ ಧಾಡುಂಕ್ ತಾಚೆಂ ಮನ್ ಆಯ್ಕುನಾತ್ಲೆಂ. ಪುಣ್ ಸವಿತಾಚ್ಯಾ ದಬಾವಾ ಮುಕಾರ್ ತೊ ಸಲ್ವಲ್ಲೊ. ಸವಿತಾನ್ ಹಜಾರ್ ಕಾರಣಾಂ ಸಾಂಗೊನ್ ಅನಿಲಾಚೆ ಕಾನ್ ಕೆಪ್ಪೆ ಕೆಲ್ಲೆ. ಥೊಡ್ಯಾಚ್ ವೆಳಾ ಭಿತರ್ ಅನಿಲಾನ್ ಆಪ್ಲೆಂ ಮನ್ ಬದ್ಲಿಲ್ಲೆಂ. ಆನಿ ಹಾಕಾ ಸವಿತಾಚೊ ಸ್ವಾರ್ತ್ಚ್ ಕಾರಣ್ ಜಾವ್ನಾಸ್ಲೊ.

ಪುಣ್ ಅನಿಲಾಚೆ ದೊಳೆ ಮಾತ್ ಥಂಡ್ ಜಾಲ್ಲೆ.

“ಬಾಬುಲಾ ಶಿವಾಯ್ ಜಿಯೆಂವ್ಚೆಂ ಮ್ಹಾಕಾ ಕಶ್ಟಾಂಚೆಂ ಜಾಯ್ತ್...” ತೊ ಆಪ್ಲಿಂ ಸಿಂತಿಮೆಂತಾ ದಾಂಬುನ್ ಧರುಂಕ್ ಸಕ್ಲೊನಾ.

ಸವಿತಾ ಹಳೊ ಉಟೊನ್ ಅನಿಲಾ ಸರ್ಪಿಂ ಗೆಲೆಂ, ತಾಚೆಂ ಮಾತೆಂ ಪೊಶೆಲೆಂ ದೊಳ್ಯಾಂತ್ಲಿಂ ದುಕಾಂ ಹಾತಾಂತ್ ಪುಸಿಲಾಗ್ಲೆಂ, ಸವಿತಾಚೊ ಇರಾದೊ ಆಜ್ ಪೊಂತಾಕ್ ಪಾವ್ಲೊ.

“ಅನಿಲ್ ಯೆಂವ್ಚ್ಯಾ ಸನ್ಹಾರಾ ಮ್ಹಜ್ಯಾ ಭಾವಾಚೊ ಈಶ್ಟ್ ಗಾಂವಾಕ್ ವೆತಾ, ತಾಚೆ ಸಾಂಗಾತಾ ಬಾಬುಲಾಕ್ ಧಾಡ್‌ಯಾಂಗಿ ಆಮಿ...” ಆತಾಂ ಸವಿತಾ ಅನಿಲಾಚೆ ಗೊಮ್ಪೆ ಭೊಂವಾರಿ ಹಾತ್ ಭೊಂವ್ಡಾವ್ನ್ ಸಯ್ಲಾಪ್ ಚಡಯ್ಲಾಗ್ಲೆಂ.

ಅನಿಲಾನ್ ‘ಹಾಂ’ ಮ್ಹಳ್ಳೆಪರಿಂ ತೆಕ್ಲೆ ಹಾಲಯ್ಲಿ.

“ಬಾಬುಲಾಚಿ ಟಿಕೆಟ್ ಆತಾಂಚ್ ಬುಕ್ ಕರ್ತಾಂ...” ಮ್ಹಣ್ ಪೊನಾಸರ್ಪಿನ್ ಗೆಲ್ಲ್ಯಾ ತೆದಾಳಾಚ್ ಸೆಜಾರಿ ವಿಕ್ರಮ್ ಸಿಂಗ್ ಬಾಗ್ಲಾರ್ ಉಬೊ ಜಾಲೊ.

“ಅನಿಲಾ... ತುಮ್ಚ್ಯಾ ಬಾಬುಲಾಕ್ ಆಕ್ಸಿಡೆಂಟ್ ಜಾಲೆಂ.. ದಯಾಕರ್ನ್ ಸಕಯ್ಲೆ ಯೆವ್ಚೆಕ್ಲಿ...” ವಿಕ್ರಮ್ ಸಿಂಗಾಚೊ ತಾಳೊ ಕಾಂಪ್ತಾಲೊ.

ಅನಿಲ್ ಎಕಾಚ್ ಬಾಕ್ಸಾರಾನ್ ಸಕಯ್ಲೆ ಪಾವ್ಲೊ.

ಮಾರ್ಗಾದೆಗೆರ್ ಜಮ್‌ಲ್ಲ್ಯಾ ಲೊಕಾಮಥೆಂ, ಬಾಬುಲಾ ರಗ್ತಾಚ್ಯಾ ಕೊಡಾಂತ್ ಬುಡೊನ್ ಗೆಲ್ಲೊ.

ಖೆಳ್ತಾನಾ ಬಾಬುಲಾ ಚುಕೊನ್ ಮಾರ್ಗಾರ್ ಪಾವ್ಲೊ ಆನಿ ಕಾರಾನ್ ತಾಕಾ ಗ್ರಾಸಿಲ್ಲೆಂ. ಅನಿಲ್ ರಾವ್‌ಲೆಕಡೆನ್ ರೂಕ್ ಜಾಲ್ಲೊ.

ಬಾಬುಲಾ ಆನಿ ಪಾಟಿಂ ಯೇನಾತ್‌ಲ್ಲ್ಯಾ ಸಂಸಾರಾಕ್ ಪಾವ್ಲೊ.

*** 000 ***

ಹೀರೊ

ಅಟ್ರಾ ವರ್ಸಾಂ ಭರ್ಲಿಂ ಮ್ಹಣ್ತಾಚ್ ಹರೈಕಾ ವ್ಯಕ್ತಿಚೆಂ ತರ್ನಾಟ್ಟಣ್ ಜೀವಾಳ್ ಜಾತಾ. ಹ್ಯಾ ಪ್ರಾಯೆರ್ ಹರೈಕ್ಲ್ಯಾಚ್ಯಾ ಕುಡಿಂತ್ ಹುನ್ ರಗತ್ ವ್ಹಾಳಾ. ಜೊ ಕಿತೆಂ ಕರ್ತಾ ತೆಂ ತಾಕಾ ಥೊಡೆ ಪಾವ್ಲಿಂ ಕಳೊಂಕಿ ಕಳಾನಾ. ಸಗ್ಳೊ ಸಂಸಾರ್‌ಚ್ ಆಮ್ಲೊ ಮ್ಹಣ್ ಚಿಂತಾ ಆನಿ ಖಿಂಚೆಂ ಬರೆಂ ಖಿಂಚೆಂ ವಾಯ್ ತೆಂ ತುಲನ್ ಕರುಂಕ್ ಸಕಾನಾ. ಹ್ಯಾ ಆವ್ಲೆರ್ ಖಿಂಚೊಯ್ ಮನಿಸ್ ಆಪ್ಣಾಕ್ ಸ್ವ-ನಿಯಂತ್ರಣಾರ್ ದವರುಂಕ್ ಸಕಾನಾ, ಜೊ ಕೋಣ್ ಸಕ್ತಾ ತೊ ಖಂಡಿತ್ ಜೀವಿತಾಂತ್ ಜಯ್ತ್ ಆಪ್ಣಾಯ್ತಾ. ಸಗ್ಳೆ ನ್ಹಯ್ ತರೀ 'ಸಬಾರ್' ಆಪ್ಲ್ಯಾ ತರ್ನಾಟ್ಟಣಾಚ್ಯಾ ಪ್ರಾಯೆರ್, ಹುನ್ ರಗ್ತಾಚ್ಯಾ ಬಳಾನ್ ಚುಕೊನ್ ಪಡ್ತಾತ್.

ಆಶಾ ಆನಿ ಸಪ್ಲಾಂ, ಅಟ್ರಾ ಥಾವ್ನ್ ಎಕ್ವೀಸ್ ವರ್ಸಾಂ ಪ್ರಾಯೆ ಭಿತರ್ಲ್ಯಾ ತರ್ನಾಟ್ಟಾಂಚ್ಯಾ ಜಿವಿತಾಂತ್ ಪ್ರಧಾನ್ ಪಾತ್ರ್ ಘೆತಾತ್. ಥೊಡ್ಯಾಂಕ್ ಆಪ್ಣಾಕ್ ಆದರ್ಶ್ ಜಾವ್ನ್ ಧರ್‌ಲ್ಲಾ ನಾಂವಾಡ್ಲಿಕ್ ಸಿನೆಮಾ ತಾರಾಪರಿಂ ಜಾಂವ್ಚಿ ಆಶಾ ತರ್ ಆನಿ ಥೊಡ್ಯಾಂಕ್ ಜಾಗತಿಕ್ ಮಟ್ಟಾರ್ ನಾಂವ್ ವ್ಹೆಲ್ಲ್ಯಾ ಖೆಳ್ಳಾಡ್ಯಾಪರಿಂ ಜಾಂವ್ಚಿಂ ಸಪ್ಲಾಂ ಹರೈಕ್ಲ್ಯಾಕ್ ಆಪಾಪ್ಲ್ಯಾ ಖಾಯ್ನಾ ಪರ್ಮಾಣೆ ಆಶಾ ಆನನಿ ಸಪ್ಲಾಂ ಆಸ್ತಾತ್. ಥೊಡ್ಯಾಂಚಿ ಆಶಾ ಸುಫಳ್ ಜಾತಾ ತರ್ ಸಬಾರಾಂಕ್ ನಿರಾಸ್ ಜಾತಾ.

ಪುಣ್ ಮ್ಹಜ್ಯಾ ತರ್ನಾಟ್ಟಣಾರ್ ಹಾಂವ್ ಖೆಳ್ಳಾಡಿ, ಸಿನೆಮಾ, ಸ್ಟಾರ್ ವಾ ರಾಜಕಾರಣಿ ಜಾಂವ್ಕ್ ಆಶೆವ್ನ್ ನಾ. ಮ್ಹಜಿ ಅಭಿಲಾಶಾ ವಿಭಿನ್ನ, ವಿಂಗಡ್. ಪಯ್ಲ್ಯಾ ವರ್ಗಾಂತ್ 'ಡಿಗ್ಗಿ' ಸಂಪಯ್ಲೆ ಆನಿ ಬರೆಂ ಕಾಮ್ ಮೆಳೊನ್ ಸಂಸಾರ್ ಬಾಂಧಿಜಾಯ್ ಮ್ಹಳ್ಳಿ ಅಭಿಲಾಶಾ ದರ್ವನ್ ಹಾಂವ್ ಕೊಲೆಜಿಚೆಂ ಮೇಟ್ ಚಡ್‌ಲ್ಲೊಂ ತರೀ ಕೊಲೆಜಿಚ್ಯಾ ವಾತಾವರಣಾಕ್ ಹೊಂದ್ವಾತಾನಾ, ಮ್ಹಜಿ ಸ್ವಪ್ಲಾಂ, ಮ್ಹಜಿ ಆಸಾ ವಯ್ತ್ ಪಂದಾ ಜಾಲಿ. ಮ್ಹಜ್ಯಾ ಉದ್ದೇಶಾಚಿ ದಿಶಾ ಬದ್ಲಾಲಿ, ಎಕಾಚ್ ಉತ್ರಾನ್ ಸಾಂಗ್ಲೆಂ ತರ್ ಹಾಂವ್‌ಚ್ ಬದ್ಲಾಲೊಂ. ಸದ್ಯಾಕ್ ಮ್ಹಾಕಾ ಕೊಲೆಜಿಂತ್ 'ಹೀರೊ' ಜಾಂವ್ಚಿ ಸೊಡ್ಲ್ಯಾರ್ ಹೆರ್ ಖಿಂಚಿಚ್ ಆಶಾ ನಾತ್‌ಲ್ಲಿ.

ಅಂತಿಮ್ ವರ್ಸಾಂತ್ಲ್ಯಾ ಥೊಡ್ಯಾ ಕೊಲೆಜ್ ಹೀರೊಂಕ್ ಹಾಂವೆಂ ಆದರ್ಶ್ ಜಾವ್ನ್ ಘೆಲ್ಲೆ, ತಾಂಚೆಂ ನ್ಹೆಸಾಣ್, ತಾಂಚಿ ಚಾಲ್, ತಾಂಚೆಂ ಉಲವ್ಣೆಂ, ತಾಂಚ್ಯಾ

ಕರ್ತುಬಾಂ(?)ಕ್ ಹಾಂವೆಂ ಪಾಟ್ಲಾವ್ ಕೆಲೊ ಆನಿ ಯೆಂವ್ಚ್ಯಾ ವರ್ಸಾ ಮ್ಹಣ್ಣೆ ಮ್ಹಜ್ಯಾ ಅಂತಿಮ್ ವರ್ಸಾ ಹಾಂವ್‌ಯಿ ತಾಂಚೆಪರಿಂ ಜಾಂವ್ಕ್ ದೃಢ್ ನಿರ್ಧಾರ್ ಕೆಲೊ.

ಹಾಂವ್ ಕೊಲೆಜಿಕ್ ಸೆರ್ವಾಲ್ಯಾ ಉಪ್ರಾಂತ್ ಮ್ಹಜ್ಯಾ ವರ್ತನಾಂತ್ ಬದ್ಲಾವಣ್ ಜಾಲಿ, ಮ್ಹಜ್ಯಾ ಘರಾಂನಿ ಮ್ಹಜೆಂ ನಡ್ತೆಂ ಪಾರ್ಕಿಲ್ಲೆಂ. ಹಾಂವ್ ಎಕ್ಲೊಂಚ್ ಚೆರ್ಕೊ ಜಾಲ್ಲ್ಯಾನ್ ಮಾಂಯ್-ಬಾಬ್ ಮ್ಹಾಕಾ ಚಡ್ ಕಾಂಯ್ ಮ್ಹಣಾನಾತ್ಲಿಂ. ಪುಣ್ ಮ್ಹಜೊ ಮಾಮ್ ಮ್ಹಾಕಾ ಮಾರ್ಗದರ್ಶನ್ ದಿತಾಲೊ. ಚಾರ್ ದಿಸಾಂ ಆದಿಂ ತಾನೆಂ ಮ್ಹಾಕಾ ಲ್ಹಾನ್‌ಸೊ ಸೆರ್ಮಾಂವ್ ದಿಲ್ಲೊ.

“ಪಳೆ ಸೂರಜ್, ತುಂ ತರ್ನಾಟ್ಪಣಾಚ್ಯಾ ಹುಂಬ್ರಾರ್ ಆಸಾಯ್, ಹ್ಯಾ ಪ್ರಾಯೆರ್ ಸಗ್ಳೊ ಸಂಸಾರ್ ಜಿಜಾಜೆ ಮ್ಹಣ್ ತುಕಾ ಭೊಗ್ತಾ. ಪುಣ್ ತುಜ್ಯಾನ್ ತೆಂ ಅಸಾಧ್ಯ್ ಹ್ಯಾ ಪ್ರಾಯೆರ್ ತುಜಿ ಭೊಗ್ಲಾಂ, ತುಜಿ ಸಿಂತಿಮೆಂತಾಂ ಜೀವಾಲ್ ಜಾತಾತ್ ಆನಿ ಖಿಂಚೆಂ ಸಾರ್ಕೆಂ ಖಿಂಚೆಂ ವಾಯ್ಟ್ ತೆಂ ತುಕಾ ಕಳಾನಾ. 18-21 ವರ್ಸಾಂ ಭಿತರ್ಲೆ ಪ್ರಾಯೆರ್ “ಮರಕ್ಚೆ ತಾಡುನಾ, ಎರುಕ್ಚೆ ತಾಡಿನಾ” ಮ್ಹಳ್ಳ್ಯಾ ಗಾದಿಪರಿಂ ಭೊಗ್ತಾಂ. ದೆಕುನ್ ತುವೆಂ ವಾಯ್ಟ್ ವೊಡ್ವಾಂಚೆರ್ ಜಯ್ತ್ ವ್ಹರಿಜೆ. ತವಳ್ ಮಾತ್ ತುಂ ತುಜ್ಯಾ ಜಿವಿತಾಂತ್ ಜಿಕ್ತಲೊಯ್ ಆನಿ ಸಮಾಜೆಂತ್ ಮರ್ಯಾದಿಚೆಂ ಸ್ಥಾನ್ ತುಂ ಜೊಡುಂಕ್ ಸಕ್ಲೊಲೊಯ್. ಖಿಂಚಾಯ್ ಬರ್ಯಾ ಸಂಗಿಚೆರ್ ಮೆತೆರ್ ಜಾವ್ನ್, ತುಜಿ ಪ್ರತಿಭಾ ತುಂ ಊರ್ಜಿತ್ ಕರುಂಕ್ ಪ್ರಯತ್ನ ಕರ್ ಶಿವಾಯ್ ಪಾಡ್ ಕಾಮಾಕ್ ಹಾತ್ ಲಾವ್ನ್ ತುಜ್ಯಾ ಆನಿ ಘರಾಂನಾಂವಾಕ್ ಕಳಂಕ್ ಹಾಡಿನಾಕಾ...”

ಮಾಮಾನ್ ಸಾಂಗ್‌ಲ್ಲೆಂ ಸರ್ವ್ ಆಯ್ಕಾಲೆಂ, ತಾಚ್ಯಾ ಉತ್ರಾಂನಿ ಲಿಪ್‌ಲ್ಲೆಂ ಸತ್ ಹಾಂವೆಂ ಸೊಧುನ್ ಕಾಡ್ಲೆಂ. ಪುಣ್...? ಖಿಡ್ವಾಚೆರ್ ಉದಕ್ ವೊತ್‌ಲ್ಲೆಪರಿಂ ಜಾಲೆಂ, ಸಗ್ಳೆಂ ವ್ಯರ್ಥ್ ಜಾಲೆಂ, ಮ್ಹಜಿಂ ಭಾವನಾಂ ಫಕತ್ ಥೊಡ್ಯಾಚ್ ಕ್ಷಣಾಂಕ್ ಮಾತ್ ಬದ್ಲುಂಕ್ ಸಕ್ಲೆಂ ಶಿವಾಯ್ ಮ್ಹಜಿ ಮತ್ ಚಂಚಲ್ ಜಾಯ್ನಾಸೆಂ ರಾಖ್ಲೆನಾ.

ಕೊಲೆಜಿಚೆಂ ದುಸ್ರೆಂ ವರ್ಸಾ ಅಖೇರ್ ಜಾವ್ನ್ ಯೆತಾಸ್ತಾನಾ, ಮ್ಹಜಿ ಕೂಡ್ ಸಗ್ಳಿ ತರ್ನ್ಯಾ ರಗ್ಯಾಚ್ಯಾ ಪ್ರಭಾವಾನ್ ಉಚಾಂಬಳ್ ಜಾತಾಲಿ. ಅಂತಿಮ್ ಬಿ.ಎಸ್.ಸಿಚ್ಯಾ ನರೇಂದ್ರಾಕ್ ಪಳೆವ್ನ್ ಮ್ಹಾಕಾ ಏಕ್ ಥರ್‌ಶೆಂ ಜಾತಾಲೆಂ. ವ್ಹಯ್ ತೊ ಹೈ ಪಾವ್ಲಿಂ ಕೊಲೆಜಿಚೊ ಅಧ್ಯಕ್ಷ್ ಜಾಲ್ಲೊ. ಸಗ್ಳ್ಯಾ ವರ್ಸಾಂ ಹರೈಕಾ ವಿದ್ಯಾರ್ಥಿಚೆಂ ಗಮನ್ ತಾಚೆರ್‌ಚ್ ಕೇಂದ್ರಿಕ್ರತ್ ಜಾವ್ನಾಸ್ತಾಲೆಂ ಪ್ರತ್ಯೇಕ್ ಜಾವ್ನ್ ಚಲಿಯಾಚೆಂ! ಸಗ್ಳೆ ಅಧ್ಯಾಪಕ್ ತಾಕಾಚ್ ವಯ್ರ್ ದವರ್ತಾಲೆ, ತಾಚೆ ಲಾಗಿಂಚ್ ಉಲಯ್ತಾಲೆ, ಕೊಲೆಜಿಚೆಂ ಸ್ಟ್ರೈಕ್ ಜಾತಾನಾ ತೊಚ್ ಮುಖೆಲಿ ಆನಿ ದುಸ್ರ್ಯಾ ದಿಸಾಚ್ಯಾ ದಿಸಾಚ್ಯಾಂನಿ ತಾಚೆಂಚ್ ನಾಂವ್ ಪತ್ರಕರ್ತಾಂಚಿಂ ಸವಾಲಾಂ ಸಗ್ಳಿಂ ತಾಚೆಲಾಗಿಂಚ್!! ಹೆಂ ದೆಖ್ತಾನಾ ಕೊಣಾಕ್ ‘ನರೇಂದ್ರ’ ಜಾಂವ್ಕ್ ಮನ್ ಆಸ್ಲೆನಾ? ತಾಚೆಪರಿಂಚ್ ಹಾಂವೆಂ ಕಿತ್ಯಾಕ್ ‘ಹೀರೊ’ ಜಾಂವ್ಕ್ ನಜೊ? ವರ್ಸಾ ಆಖೇರ್ ಜಾವ್ನ್ ಯೆತಾನಾ ಚೆಡ್ವಾಂ ಸಗ್ಳಿಂ ತಾಚ್ಯಾ

ಆಂಗಾರ್‌ಚ್ ಪಡ್ತಾಲಿಂ, ಸಗ್ಳೆ ಆಟೊಗ್ರಾಫ್ ತಾಕಾಚ್ ಒಡ್ಡಾಯ್ತಾಲೆ ಆನಿ ಹ್ಯಾ ವೆಳಾರ್ ತೊ ಕಿತ್ಲೊ ಖುಶ್ ಆಸ್ಲೊನಾ?

ಮ್ಹಜ್ಯಾ ಅಂತಿಮ್ ವರ್ಸಾಕ್ ಪಾಂಯ್ ತೆಂಕ್ತಾನಾ ಹಾಂವ್ ಸಂಪುರ್ಣ್ ಜಾವ್ನ್ ಕೊಲೆಜಿಚ್ಯಾ ವಾತಾವರಣಾಕ್ ಹೊಂದ್ಲೊನ್ ರಾವ್ಲೆಲ್ಲೊಂ. ಆಮ್ಚ್ಯಾ ಕ್ಲಾಸಿಚ್ಯಾ ಭುರ್ಗ್ಯಾಂಲಾಗಿಂ ಬರೆಂ ಕರ್ನ್ ಇಷ್ಟಾಗತ್ ಜೊಡುಂಕ್ ಪ್ರಯತ್ನ್ ಕರ್ತಾಲೊಂ. ಜೂನಿಯರ್ ಭುರ್ಗ್ಯಾಂ ಥಂಯ್ 'ವಿಧೇಯ್' ಜಾವ್ನ್ ಮ್ಹಳ್ಳೆಂ ಪರಿಂ ಚಲ್ತಾಲೊಂ. ಚೆಡ್ವಾಂಕ್ ಪಳೆವ್ನ್ ಹಾಸೊಂಕ್ ಪ್ರಯತ್ನ್ ಕರ್ತಾಲೊಂ ಆನಿ ಲೆಕ್ಚರರಾ ಸವೆಂ ಬರೊ ಸಂಬಂಧ್ ದವರುಂಕ್ ಪೆಚಾಡ್ತಾಲೊಂ.

ಹೆಂ ಸಗ್ಳೆಂ ಕಿತ್ಯಾ ಖಾತಿರ್?

ನ್ವಯ್, ಏಕ್ ಆದರ್ಶ್ ವಿದ್ಯಾರ್ಥಿ ಜಾವ್ನ್, ಬರೆಂ ಮಾರ್ಕ್ಸ್ ಕಾಡುನ್ ಉಂಚ್ಲ್ಯಾ ವರ್ಗಾಂತ್ ಪಾಸ್ ಜಾವ್ನ್ ಹ್ಯಾ ಕೊಲೆಜಿಂತ್ಲೆಂ ಭಾಯ್ರ್ ವಚೊಂಕ್, ಬಗಾರ್ 'ಹೀರೊ' ಜಾಂವ್ಕ್!! ಹಾಂವೆಂ ಹೈ ಪಾವ್ಟಿಂ 'ಪ್ರೆಸಿಡೆಂಟ್' ಹುದ್ದಾಚ್ಯಾ ಖಾತಿರ್ ಚುನಾವಣಾಕ್ ರಾವೊಂಕ್ ಸರ್ವಾಂನಿ ಸಹಕಾರ್ ಭಾಸಾಯಿಲ್ಲೊ. ಅಂತಿಮ್ ವರ್ಸಾಚಿಂ ಹರೈಕ್ ಕ್ಷಣಾಂಯಿ ಮ್ಹಾಕಾ ಮೊಲಾಧಿಕ್ ಜಾಲ್ಲಿಂ. ಹಾಂವ್ ಸಗ್ಳೊಚ್ ಬದ್ಲೊನ್ 'ಡಿಸೆಂಟ್' ಮ್ಹಳ್ಳೊ 'ಗಾಂಧಿ' ಬಿಲ್ಲೊ ಮ್ಹಜೆ ಥಾವ್ನ್ ಭೋವ್ ಪಯ್ಸ್ ಗೆಲ್ಲೊ ಆನಿ ಹ್ಯಾ ಪಾವ್ಟಿಂ ಹಾಂವ್ ವಿದ್ಯಾರ್ಥಿಂಚೊ ರಾಜಕಾರಣಿ ಜಾಲ್ಲೊಂ.

ಮ್ಹಜ್ಯೊ ಆಶಾ, ಮ್ಹಜಿಂ ಸಪ್ನಾಂ ಎಕೇಕ್‌ಚ್ ಖಿರಿಂ ಜಾವ್ನ್ ಯೆತಾಲಿಂ... ಹಾಂವೆಂ ಚಿಂತಿನಾತ್‌ಲ್ಲೆಂಪರಿಂ ಚುನಾವಣಾಂತ್ ಜೇಕ್ ಆಪ್ಣಾಯ್ಲಿ ಆನಿ ತ್ಯಾ ಉಪ್ರಾಂತ್ 'ಅಭಿನಂದನ್' ಪಾಠಂವ್ಚ್ಯಾ ಉದ್ದೇಶಾನ್ ಆಯಿಲ್ಲೆ ಸಬಾರ್ ದೊರಗ್ ತಶೆ ಮೋವ್ ಹಾತ್ ಅವ್ಯಕ್ತ್ ಆನಂದಾನ್ ಹಾಂವೆಂ ಚಿರ್ಚಿಲ್ಲೆ. ಹರೈಕ್ಲಾಕ್ 'ಧ್ಯಾಂಕ್ ಯೊ' ಮ್ಹಣ್ತಾನಾ ಪೊಂಟ್ ಮ್ಹಜೆ ಕಾಂಪ್ತಾಲೆ. ಹರೈಕ್ಲಾಂನಿ ಮ್ಹಾಕಾಚ್ ಪಳೆತಾನಾ ಹಾಂವ್ ದೊಳೆ ಘೆಸ್ತಾಲೊಂ... ಸಪ್ನಾನ್ ನ್ಹಯ್...!! ಹಾಂವ್ 'ಹೀರೊ' ಜಾಲ್ಲೊಂ.

ಮಾಮಾಚಿಂ ಚತ್ರಾಯೆಚಿಂ ಉತ್ರಾಂ ಖಿಂಚಾಗಿ ಸ್ಥಳಾನಾಂತ್ ವಿಶೆವ್ ಘೆತಾಲಿಂ! ಮಾಂಯ್ನ್ ಜಾಗ್ವಣ್ ದಿತಾನಾ ಹಾಂವೆಂ ತಿಕಾ ಮಂಗಳಾಯ್ಲೆಂ... ಆನಿ ತಿಚೆ ಥಾವ್ನ್ ಖೊಬ್ ಪಯ್ಸ್ ಹಾಂವೆಂ ಆಪ್ಣಾಯ್ಲೆಂ. "ಮಾಂ ತುಜೊ ಪೂತ್ ಪ್ರೆಸಿಡೆಂಟ್ ಜಾಲಾ, ತುಕಾಯೊ ಕಿತ್ಲೆಂ ವ್ಹಡ್ಲೆಂ ನಾಂವ್ ಪಳೆ! ಸಗ್ಳೆ ಮ್ಹಾಕಾ ಮರ್ಯಾದ್ ದಿತಾತ್ ಮಾಂ... ಮಾಂ ಆಜ್ ಶೆಂಭರ್..." ಅಶೆಂ ಮ್ಹಜ್ಯಾ ನಾಟಕಾಕ್ ಮಾಂಯ್ ಘಡ್ಣೆ ಭಿತರ್ ತಸ್ಲಿ ಬಾಗಯ್ತಾಲಿ.

ಖಿಂಚಿ ವಸ್ತ್ ಆಕರ್ಷಕ್ ದಿಸ್ತಾ ತಿ ಆಪ್ಣಾಯ್ಲೆ ಮ್ಹಳ್ಳೆ ಮನ್ಯಾ ಜೀವಿಚಿ ಇಚ್ಛಾ ಜಾವ್ನಾಸ್ತಾ. ಥೊಡೆ ತಸಲಿ ಆಕರ್ಷಕ್ ವಸ್ತ್ ಆಪ್ಣಾಂವ್ಕ್ ಶ್ಯಾಧಿ ಆಸ್ಲಾರ್ ಪ್ರಯತ್ನ್ ಕರ್ತಾತ್. ಹೆರ್ ಥೊಡೆ 'ಅಸಾಧ್ಯ್' ಮ್ಹಣ್ ಲೆಖ್‌ಲ್ಲೆ ವೊಗತ್ ಬಸ್ತಾತ್. ಪುಣ್ ತಾಂಕಾ ತೃಪ್ತಿ ಆಸಾನಾ.

ತಶೆಂ ಆಮ್ಚಾ ಕೊಲೆಜಿಂತ್ ನಿಕಿತಾ-ಸಗ್ಳ್ಯಾ ಚಲ್ಯಾಂಚ್ಯಾ ಆಕರ್ಷಣಾಚೆಂ ಕೇಂದ್ರ್. ಸತ್ ಸಾಂಗಾಜೆ ತರ್ ಮ್ಹಾಕಾ ತಾಚ್ಯಾ ಸೊಭಾಯೆಚೆರ್ ಅಭಿಮಾನ್ ನಾ, ಕಿತ್ಯಾಕ್ ತಾಚ್ಯಾಕ್ಯಾಯಿ ಸೊಭಿತ್ ಚೆಡ್ವಾಕ್ ಹಾಂವೆಂ ಪಳೆಯ್ಲಾಂ. ಪುಣ್ ಹರೈಕ್ಲೊ ತರ್ನಾಚೊ ತಾಚೆ ಲಾಗಿಂ ಉಲಂವ್ಕ್, ತಾಚೆಲಾಗಿಂ ಇಷ್ಟಾಗತ್ ಜೊಡುಂಕ್ ಎಕಾಮೆಕಾ ಉರ್ಡಾತಾನಾ ವಿಚಿತ್ರ್ ದಿಸ್ತಾ. ಪುಣ್ ನಿಕಿತಾ ತಿತ್ಲೆಂಚ್ ಮ್ಹುರಗ್ ಜಾತಾ. ಕೊಣಾಚಾಯ್ ದಿಷ್ಟಿಕ್ ವಾ ಪ್ರಯತ್ನಾಕ್ ತೆಂ ಭುಲಾನಾ ಆನಿ ಹ್ಯಾ ವೆಳಾರ್ ತಸಲ್ಯಾ ಆಕರ್ಷಣಾಚ್ಯಾ ಕೇಂದ್ರಾಕ್ ಭುಲಯಿಲ್ಲೊ 'ಹೀರೊ' ಜಾಯ್ನಾಸ್ತಾಂ ರಾಂವ್ಚೊ ನಾ? ಜರ್ ತರ್ ದುಸ್ರೊ ಖಂಚೊಯ್ ಚಲೊ ತಾಕಾ ಆಪ್ಣಾಯ್ ಜಾಲ್ಯಾರ್ ತೊ ಕೊಲೆಜಿಂತ್ ಪ್ರಮುಖ್ 'ಹೀರೊ' ಜಾತಲೊ, ಸಗ್ಳಿಂ ತಾಕಾ ವಾಖಣ್ಲೆಲಿಂ ಆನಿ ಮ್ಹಾಕಾ..? ಹಾಂವ್ 'ಪ್ರೆಸಿಡೆಂಟ್' ಮ್ಹಣ್ ಕೊಣಾಯ್ಕಿ ಉಡಾಸ್ ಉರಾತ್?

“ಛೆ! ಹಾಂವ್ ಕಿಶೆಂ ಚಿಂತಾ? ಕೊಲೆಜಿಂತ್ ಮಾತ್ ನ್ಹಯ್ ಸಗ್ಳ್ಯಾ ಗಾಂವಾಂತ್ ಹೀರೊ ಹಾಂವ್ಚ್. ಎಕಾ ಹಫ್ತಾಳಾನ್ ಮ್ಹಜೆಂ ಸಂದರ್ಶನ್ ಘೆತ್ಲಾಂ, ದಿಸಾಳ್ಕಾಚೆರ್ ಮ್ಹಜಿ ತಸ್ವೀರ್ ಛಾಪ್ಲ್ಯಾ, ವಾಚ್ಪಿ ವಿ.ಪಿ. ಸಿಮಗ್, ಮರಡೊನಾ, ಅಮೀರ್ ಖಾನಾಕ್ ಪಳೆತಾನಾ ಮ್ಹಾಕಾಯ್ ಪಳೆನಾಸ್ತಾಂ...” ಹಾಂವೆಂ ಪಯ್ಲೆಂಚ್ ಸಾಂಗ್ಲೆಲ್ಯೆಪರಿಂ ಮ್ಹಜಿ ಆಶಾ ಆನಿ ಸಪ್ನಾಂ ಹಾಂವ್ ಚಡ್ ಪ್ರಯತ್ನ್ ಕರಿನಾಸ್ತಾಂ ಆಪ್ಣಾಯ್ಲಾಂತ್ ಆನಿ ತಶೆಂಚ್ ಹ್ಯಾ ಪಾವ್ಟಿಂ ಹಾಂವ್ ಆಶೆಂವ್ಕ್ ನಾ ತರೀ ನಿಕಿತಾವಿಶಿಂ ಚಿಂತಾಲೊಂ ಮಾತ್. ಆಜ್ ನಿಕಿತಾ ಮ್ಹಾಕಾ ಲಾಗಿಲೆಂ ಜಾಂವ್ಕ್ ಪ್ರಯತ್ನ ಕರ್ತಾ.

ಮ್ಹಾಕಾ ಪಳೆವ್ನ್ ತೆಂ ಹಾಸ್ತಾ ತ್ಯಾ ಹಾಸ್ತಾಂತ್ ವಿಭಿನ್ನತಾ ಝಳ್ತಾ, ತಾಚೊ ಉದ್ದೇಶ್ ವೆಗ್ಳೊಚ್ ಮ್ಹಣ್ ಮ್ಹಾಕಾ ಗಮ್ತಾ. ತರೀ ಹಾಂವ್ ಆನಿಕಿ ಗುಂಡಾಯೆಕ್ ಚಿಂತುಂಕ್ ವಚಾನಾ, ವಯ್ಲಾಬಾರ್ ಪ್ರತಿಕ್ರಿಯಾ ದಿತಾಂ, ಪುಣ್ ಹ್ಯಾ ವೆಳಾ ಮ್ಹಾಕಾ ಏಕ್ ವಿಚಿತ್ರ್ ಐಡಿಯಾ ಝಳ್ತಾ.

“ಜರ್ ತರ್ ನಿಕಿತಾಚೆರ್ ಹಾಂವೆಂ ಜಯ್ತ್ ಜೊಡ್ಲಾರ್, ಹಾಂವ್ ಆನಿಕಿ 'ಮಹಾನ್ ಹೀರೊ' ಜಾಂವ್ಚೊ ನಾ?...”

ದುಸ್ರ್ಯಾ ದಿಸಾ ಥಾವ್ನ್...

ನಿಕಿತಾ ವಿಶಿಂ ಹಾಂವ್ ಗುಂಡ್ ಚಿಂತಾಂ, ತಾಚ್ಯಾ ಹಾಸ್ತಾಕ್ ಬರಿ ಪ್ರತಿಕ್ರಿಯಾ ದಿತಾಂ, ತಾಚೆಲಾಗಿಂ ಉಲಂವ್ಕ್ ಪ್ರಯತ್ನ ಕರ್ತಾಂ, ತಾಚೊ ಸಾಂಗಾತ್ ಜೊಡುಂಕ್ ಆಶೆತಾಂ, ಪುಣ್ ಆಮ್ಚೆ ಮಧ್ಲೊ ಸಂಬಂಧ್ 'ಮೋಗ್' ನ್ಹಯ್, ಬಿಲ್ಕುಲ್ ನ್ಹಯ್! ಹ್ಯಾ ಸಂಬಂಧಾಕ್ ಹಿ ಮ್ಹಜಿ 'ಪ್ರಾಯ್' ಕಸಲೊಯಿ ಅರ್ಥ್ ದೀಂವ್ಕ್ ಸಕ್ಲೆನಾ.

“ಸೂರಜ್...” ತ್ಯಾ ದಿಸಾ ದೊನ್ವಾರಾಚೆಂ ಜೆವಣ್ ಸಂಪವ್ನ್ ಹೊಟ್ಟಾಚ್ಯಾ ಎಕಾ ಕುಂದ್ಯಾಕ್ ಪೊಣೊನ್ ದಿಸಾಳ್ಕಾ ವಯ್ರ್ ದೀಪ್ ಚರಯ್ತಾನಾ ಚಲಿಯೆಚ್ಯಾ ತಾಳ್ಕಾನ್

ಮ್ಹುಕಾ ಆಪಯ್ಲೆಂ. ದುಸ್ರ್ಯಾ ಘಡಿಯೆ ತೊ ನಿಕಿತಾಚೊ ಸ್ವರ್ ಮ್ಹಣ್ ಕಳೊಂಕ್ ವೇಳ್ ಗೆಲೊ ನಾ.

“ಹಾಯ್, ನಿಕಿತಾ ಜೆವಣ್ ಜಾಲೆಂ?” ಹಾಂವೆಂ ತಾಕಾ ಹಾಸೊನ್ ಶೆಂ ಸವಾಲ್ ಕೆಲೆಂ. ತಾಚೆಂ ಜೆವಣ್ ಜಾಲಾಂ ಮ್ಹಣ್ ಮ್ಹುಕಾ ಕಳೆತ್ ಆಸ್ಲೆಂ. ಪುಣ್ ತಾಜೆಲಾಗಿಂ ಉಲಂವ್ಕ್ ಮ್ಹುಕಾ ಜಾಯ್ ಆಸ್ಲೆಂ.

“ಹಾಂವ್ ಚಲ್ಲಿಂ ಸೂರಜ್, ತುಜೆಂಯ್ ಜೆವಣ್ ಜಾಲೆಂ ಮ್ಹಣ್ ಚಿಂತಾಂ. ಸೂರಜ್ ತುಜೆಲಾಗಿಂ ಇಲ್ಲೆಲೆಂ ಉಲಯ್ಚೆ ಆಸ್ಲೆಂ...” ತಾಚೆ ಸಾಂಗಾತಾ ತಾಚ್ಯೊ ಇಷ್ಟಿ-ಇಶ್ಟಿಣ್ಯೊಯಿ ಆಸ್ಲೊ.

“ಅರೆ, ವಿಷಯ್ ಗಂಭೀರ್ ವಾ...!” ಹಾಂವ್ ಚಿಕ್ಕೆಲೆಂ ಕಾವ್ಲೆಲ್ಲೊಂ.

“ಪಳೆಂ ಸೂರಜ್ ತೊ ಅಂತಿಮ್ ಬಿ.ಎ.ಚೊ ಲುವಿಸ್, ಆಸಾ ಪಳೆ....”

“ತೊ ‘ಟಿಂಕು’ ಲುವಿಸ್‌ಗಿ? ಜೋಡುಪಕ್ಳಿ?”

“ಹಾಂ! ವ್ಹಯ್, ಟಿಂಕು, ಜೋಡುಪಕ್ಳಿ ಮ್ಹಣ್ ಆಪಯ್ತಾತ್ ಪಳೆ, ತೊಚ್ ಲುವಿಸ್ ಮ್ಹುಕಾ ಕೆದಾಳಾಯ್ ತಮಾಷೆ ಕರ್ತಾ, ನಾಕಾ ಜಾಲ್ಲ್ಯಾ ಉತ್ರಾಂನಿ ಮ್ಹುಕಾ ಹಿಣ್ಣಿತಾ, ಮ್ಹಜಿ ಮರ್ಯಾದ್ ಕಾಡ್ತಾ. ತಾಕಾ ಏಕ್ ಪಾವ್ಟಿಂ ಚಾರ್ ಫಾಲ್ಯಾರ್ ಬೂದ್ ಯೇತ್...” ನಿಕಿತಾ ಕ್ಷೀಣ್ ಸ್ವರಾನ್ ಉಲಯ್ಲೆಂ.

“ಹಾಂ, ವ್ಹಯ್ ಸೂರಜ್ ತೊ ಸಗ್ಳ್ಯಾ ಚೆಡ್ವಾಂಕ್ ತಮಾಶೆ ಕರ್ತಾಂ ಆನಿ ನಿಕಿತಾಕ್ ಚಡ್...” ತಾಚೆಂ ಎಕ್ಲೆಂ ಇಷ್ಟಿಣ್ ಉಲಯ್ಲೆಂ.

“ಅರೆ, ತ್ಯಾ ಟಿಂಕುಕ್ ಇತ್ಲಿ ಚರಾಬ್? ಹಾಂವ್ ಪಳೆಯ್ತಾಂ ತಾಕಾ. ಜೊನಿ, ಸಿರಿಲ್ ಹಾಂಗಾ ಯೆಯಾರೆ ತ್ಯಾ ಜೋಡುಪಕ್ಳಿಚೆ ಪಾಕಾಟೆ ಮೊಡ್ಯಾಂ...” ಮ್ಹಳ್ಳ್ಯಾ ಬರಾಬರ್ ಹಾಂವ್ ಉಟೊಂ. ಮ್ಹಜೆಂ ರಗತ್ ಹುನ್ ಜಾಲೆಂ. ‘ಚೆಡ್ವಾಂ’ ಖಾತಿರ್ ಕಾಮ್ ಕರ್ಚೆಂ ಮ್ಹಣಾನಾ ಮ್ಹುಕಾ ಇಲ್ಲೊ ‘ದಂಬು’ ಚಡ್. ತಾಂಚೆ ಮುಕಾರ್ ಹಾಂವೆಂ ಕಿತ್ಯಾ ಲ್ಹಾನ್ ಜಾಯ್ತೆ? ತಾಕಾ ಚಾರ್ ವ್ಹಾಜಯ್ಲಾರ್ ಮ್ಹಜೆಂ ‘ಹೀರೊ’ ಮಟ್ ಆನಿಕ್‌ಯಿ ವಾಡ್ತಾ... ತ್ಯಾ ಲುವಿಸಾಕ್ ಎಕಾ ಮಾರಾಂತ್ ನಿದಾಯ್ನ್ ಮ್ಹಣ್ ಗರ್ವಾನ್ ಹಾಂವ್ ಹೊಟ್ಲಾಚೆಂ ಮೆಟಾಂ ದೆಂವ್ಲೊಂ. ಸನಿ ಸನಿ ಮ್ಹಣೊನ್ ಮುಖಾರ್‌ಚ್ ಲುವಿಸ್ ಮೆಳ್ಳೊ. ಹಾಂವೆಂ ಪಾಟಿಂ ಮುಖಾರ್ ಪಳೆಯ್ತಾಂ ತಾಚ್ಯಾ ಕೊಲ್ಲರಾಕ್ ಧರೊ.

“ತುಕಾ ತಿತ್ಲೊ ದಂಬು ಆಸ್ಲಾರ್ ಆತಾಂ ಬೊಗೊಳ್‌ರೆ ಪೆಟ್ಯಾ, ಆತಾಂ ಏಕ್ ಪಾವ್ಟಿಂ ಆಮ್ಚ್ಯಾ ಚೆಡ್ವಾಂಕ್ ತಮಾಶೆ ಕರ್.....” ಹಾಂವೆಂ ರಾಗ್ ದಾಖಯ್ಲೊ ಆನಿ ವಾಂಕ್ಡ್ಯಾ ದೊಳ್ಯಾಂನಿ ಚೆಡ್ವಾಂ ಮ್ಹುಕಾ ಪಳೆಯ್ತಾತ್‌ಗಿ ನಾಂಗಿ ಮ್ಹಣ್ ಚೊಯ್ಲೆಂ.

“ತುಂ ಕೋಣ್-ರೆ ಪೆಟ್ಯಾ ಮ್ಹುಕಾ ಮಾರ್ಗಾರ್ ವಿಚಾರ್ ಕರುಂಕ್...” ಮ್ಹಣ್ ತಾಣೆಂ ಮ್ಹಜ್ಯಾ ಕಾನ್ಸಲಾಕ್ ಏಕ್ ವ್ಹಾಜಯ್ಲೊ. ಜೀವ್ ಆಸಾಗಿ ಮ್ಹುಕಾ? ಮ್ಹಜ್ಯಾ ರಾಗಾಚೊ

ಆವೇಶ್ ಚಡ್ಲೆ ಆನಿ ತಾಚ್ಯಾ ಕಾನ್ಸುಲಾಕ್ ದೋನ್ ಸೊಡ್ಲೆ. ತೆದಾಳಾಚ್ ಮ್ಹಾಕಾ 'ಶಿವ' ತೆಲುಗು ಫಿಲ್ಮ್ ಪಳೆಯಿಲ್ಲೊ ಉಗ್ಡಾಸ್ ಆಯ್ಲೊ. ದೋನ್ ಸುತ್ತು ಘುಂವೊನ್ ಕುಸಾಳಾಂಕ್ ಏಕ್ ಕಿಕ್ ದಿಲಿ ಆನಿ ದುಸ್ತಿ ಚುಕೊನ್ ಹರ್ಥ್ಯಾರ್ ಬಸ್ಲಿ. ಆನಿ ತಿತ್ಲ್ಯಾರ್ ತೊ ಧರ್ಣಿರ್ ಗಳ್ಳೊ. ತೊ ಸಲ್ವಾಲೊ!

ಚೆಡ್ವಾಂ ಸಗ್ಳಿಂ ತಾಳಿಯೊ ಪೆಟಿಲಾಗ್ಲಿಂ. ಮ್ಹಜೊ ಭರ್ಮ್ ಚಡ್ಲೊ. ಲುವಿಸ್ ಧರ್ಣಿರ್ ಪಿಂಗಾತಾಲೊ, ಹಾಂವ್ ಜಯ್ತಾಚ್ಯಾ ಹಾಸ್ಯಾ ಸವೆಂ, ಚೆಡ್ವಾಂ ಸಾಂಗಾತಾ ಉಲವ್ನ್ ಕೊಲೆಜಿ ಕುಶಿನ್ ಚಮ್ತಾಲೊಂ.

ಕ್ಲಾಸ್ ಆರಂಭ್ ಜಾಲ್ಲ್ಯಾ ಫಕತ್ ದೋನ್ ಮಿನುಟಾಂನಿ ಕೊಲೆಜಿಚಿ ಲಾಂಬ್ ಕಾಂಪಿಣ್ ವ್ಹಾಜ್ಲಿ. ಸಗ್ಳ್ಯಾಂಕಿ ಅಜಾಪ್ ಹಾಂವ್ ಭಿಯೆಲೊಂ. ಕಿತೆಂಯ್ ವಿಶೇಸ್ ಆಸ್ಲಾರ್ ಪಯ್ಲೆಂಚ್ ಮ್ಹಾಕಾ ಕಳಯ್ತಾಲೆ. ಪುಣ್ ತೆದಾಳಾಚ್ ಎಕ್ಲ್ಯಾ ಪಿಯೊನಾನ್ ಮ್ಹಾಕಾ ಪ್ರಿನ್ಸಿಪಾಲಾಚ್ಯಾ ಛೇಂಬರಾಕ್ ಆಪವ್ಣೆಂ ದಿಲಾಂ ಮ್ಹಣ್ ಸಾಂಗ್ಲೆಂ. ಹಾಂವ್ ದಡ್ಡಡ್ಯಾ ಕಾಳ್ಜಾನ್ ಭಿತರ್ ರಿಗ್ಲೊಂ. ಅಬೈ ಮ್ಹಜಿ ಝಂಟ್ ಉಡ್ಲಿ! ದೋಗ್ ಪೊಲಿಸ್ ಪ್ರಿನ್ಸಿಪಾಲಾಚ್ಯಾ ಛೇಂಬರಾಂತ್ ಬಸೊನ್ ಆಸ್ಲೆ. ಪ್ರಿನ್ಸಿಪಾಲ್ ತಕ್ಷೆಕ್ ಹಾತ್ ದವರ್ನ್ ಬಸ್ಲೊ.

“ಹಾಂವೆಂ ಚಿಂತುಂಕ್ ನಾ ಸೂರಜ್ ತುಂ ಅಶೆಂ ಕರ್ಚಿ ಮ್ಹಣ್...” ಪ್ರಿನ್ಸಿಪಾಲ್ ಮ್ಹಜೆ ವದನ್ ಸಯ್ ಪಳೆನಾಸ್ತಾಂ ಉಲಯ್ಲೊ.

“ಕಿ... ಕಿತೆಂ ಜಾಲಾಂ ಸರ್...” ಹಾಂವ್ ಗಾಗೆಲೊಂ.

“ತುಕಾ ಮಿನೈಚ್ಯಾ ಅಪಾಧ್ರಾರ್ ಖೈದ್ ಕರ್ತಾವ್...” ಎಕ್ಲೊ ಪೊಲಿಸ್ ಹಾತಾಂತ್ ಖೊಡೆ ಘೆವ್ನ್ ಉಟ್ಲೊ.

ಹಾಂವೆಂ ಪರಿಸ್ಥಿತಿ ಅರ್ಥ್ ಕೆಲ್ಲಿ!

“ಸರ್ ಹಾಂವೆಂ ತಾಕಾ ‘ತಶೆಂ’ ಮಾರುಂಕ್ ನಾ, ತಾಣೆಂ ಕ್ಲಾಸಿಚ್ಯಾ ಚೆಡ್ವಾಂಕ್ ತಮಾಶೆ...” ಹಾಂವ್ ರಡೊಂಕ್ ತಯಾರ್ ಜಾಲ್ಲೊಂ.

“ಚೆಡ್ವಾಂಕ್ ತಮಾಷೆ ಕೆಲೆ ತರ್ ತಾಚೊ ವಿಚಾರ್ ಕರುಂಕ್ ಹಾಂವ್ ಆಸಾಂ, ಕಾನೂನಾಂತ್ ನ್ಯಾಯ್ ದೀಂವ್ಕ್ ಪೊಲಿಸ್ ಆಸಾ, ಕೋಡ್ತ್ ಆಸಾ...” ಪ್ರಿನ್ಸಿಪಾಲ್ ರಾಗಾರ್ ಜಾಲ್ಲೊ. ಮ್ಹಾಕಾ ಮಾತ್ ಸಗ್ಳೊ ಸಂಸಾರ್ ‘ಗಿರ್’ ಕರ್ನ್ ಘುಂವ್ತಾಶೆಂ ಭೊಗ್ಲೆಂ. ಕೆದಿ ವ್ಹಡ್ಲಿ ಚೂಕ್ ಕೆಲಿ ಹಾಂವೆಂ? ಮ್ಹಾಕಾ ಪಾತ್ಯೆಂವ್ಕಚ್ ಜಾಲೆಂನಾ ಹಾಂವೆಂ ಅಶೆಂ ಕೆಲಾಂ ನ್ಹಯ್‌ಂಗಿ? ಮ್ಹಣ್ ಸಮ್ಜೊಂಕ್ ಕಷ್ಟ್ ಮಾರ್ಲೆ. ನಿಕಿತಾ ಬಚಾವಿ ಸೊಧ್ತಾಲೆಂ, ಆನಿ ಹಾಂವ್!? ಖೈದಿ ಜಾಲ್ಲೊಂ!

“ಸೊರಿ ಸರ್, ತರ್ಕ್ ಕರುಂಕ್ ಹಾಂಗಾ ಜಾಗೊ ನ್ಹಯ್, ಆಮಿ ಹಾಕಾ ಕೈದ್ ಕರ್ತಾವ್...” ಮ್ಹಣ್ ಮ್ಹಜ್ಯಾ ಹಾತಾಕ್ ಖೊಡೆ ಶಿಕಾರ್ಯ್ಲೆ. ಹಾಂವೆಂ ಮೌನ್ ಜಾವ್ನ್

ತಾಂಚೊ ಪಾಟ್ಲಾವ್ ಕೆಲೊ. ವಿದ್ಯಾರ್ಥಿ ಸಗ್ಳೆ ಗಜಾಲ್ ಸಮ್ಜೊಂಕ್ ಸಕಾನಾಸ್ತಾಂ ಎಕಾಮೆಕಾ ಪಳೆತಾಲೆ.

ಜೈಲಾಚ್ಯಾ ಶಿತಾಚಿ ಹರೈಕ್ ಉಂಡಿ ಗಿಳ್ತಾನಾ ಮಾಮಾಚ್ಯಾ ಉತ್ರಾಂಚೊ ಉಡಾಸ್ ಧೊಸ್ತಾಲೊ. ತಾಚ್ಯಾ ಉತ್ರಾಂಚೊ ಅರ್ಥ್ ಉಪ್ರಾಂತ್ ಮ್ಹಾಕಾ ಸಮ್ಜಾಲೊ.

ಆಜಿಕ್ ಜೈಲಾಚ್ಯಾ ಶಿಕ್ಷೆಚಿಂ ಸ ವರ್ಸಾಂ ಹಾಂವೆಂ ಸಂಪರ್ಯಾಂತ್...

ತರ್ನಾಚ್ಯಾ ಪ್ರಾಯೆರ್, ಮೀತ್ ಮಿರ್ವೊನ್ ಹುನ್ ರಗ್ತಾಚ್ಯಾ ಹಂಕಾರಾನ್ 'ಹೀರೊ' ಜಾಂವ್ಕ್ ಹಾಂವ್ ಆಶೆಲೊಂ. ಪಾಟಿಂಘಡೆಂ ಹಾಂವೆಂ ಪಳೆಯ್ಲೊನಾ. ಕಿತೆಂ ಬರೆಂ, ಕಿತೆಂ ವಾಯ್ ಹಾಂವೆಂ ಚಿಂತ್ಲೊನಾ, ಫಕತ್ ಗರ್ವ್, ಹಂಕಾರ್ ಹಾಂವೆಂ ಚಡಯ್ಲೊ, ನಾಂವ್ ಹಾಂವ್ ಆಶೆಲೊಂ, 'ಹೀರೊ' ಜಾಂವ್ಕ್ ಮಾತ್ರ ಸಫ್ಲೆಲೊಂ...

ಪಯ್ಲೆಂಚ್ ಕಾಳ್ಜಾಚಿ ಪಿಡಾ ಆಸ್‌ಲ್ಲಾ ಲುವಿಸಾಕ್ ಹರ್ಯಾಕ್ ಕೆಕ್ ದೀವ್ನ್ ಚೆಡ್ವಾಂ ಮುಖಾರ್ 'ಫಿಲ್ಮ್ ಹೀರೊ' ಜಾಂವ್ಕ್ ಹಾಂವೆಂ ಪಳೆಲೆಂ. ಹಾಂವ್ ಸಲ್ವಾಲೊಂ!, ಲುವಿಸ್ ಸರ್‌ಲ್ಲೊ!!

ಫಾಲ್ಯಾಂ ಮ್ಹಜಿ ಸುಟ್ಕಾ ಜಾತಾ, ಉಪ್ರಾಂತ್ ಕಿತೆಂ? ಘರ್ಜಿಂ ಮ್ಹಾಕಾ ಸ್ವೀಕಾರ್ ಕರ್ಚಿನಾಂತ್ ತೆಂ ಖಂಡಿತ್, ಭಯ್ಲಿಂಕ್ ಕಾಜಾರ್ ಜಾಲಾಂಗಿ ನಾಂಗಿ? ಮ್ಹಜೆ ಕ್ಲಾಸ್‌ಮೇಟ್ ಭುರ್ಗ್ಯಾಚಿ ಬಾಪಯ್ ಜಾಲ್ಯಾತ್ ಕೊಣ್ಣಾಂ, ನಿಕಿತಾ? ಛೇ! ಹಾಂವ್ ತಾಚೊ ಉಡಾಸ್ ಕಾಡಿನಾ.

ಹಾಂವ್ ಜೀವ್ಪಾತ್ ಕರುಂ?

ಛೇ, ನಾಕಾ, ಪಯ್ಲೆಂ ಖಾಡ್ ಸಾಫ್ ಕರುನ್, ನಿತಳ್ ಮುಸ್ತಾಯ್ಕಿ ನ್ಹೆಸಾಜೆ. ಉಪ್ರಾಂತ್?

ಹಾಂ, ಹಾಂವೆಂ ಏಕ್ ಶಿಕೊಣ್ವಾರ್ ಜಾಯ್, ದುಸ್ರ್ಯಾ ಗಾಂವಾಕ್ ವಚುನ್ ಥಂಯ್ಸರ್ ಹಾಂವೆಂ ಹುನ್ ರಗ್ತಾಚ್ಯಾ ತರ್ನಾಚ್ಯಾಂಕ್ ಸಮ್ಜಾಯ್ಲಾಯ್, ಉದಾಹರಣ್ ದೀವ್ನ್ ತಾಂಚೆ ಥಾವ್ನ್ ಜಾಂವ್ಚಿಂ ಅನಾಹುತಾಂ ನಿವಾರಿಜಾಯ್. ತಾಣಿಂ ನಿಸ್ತೊನ್ ಪಡಾನಾಶೆಂ ತಾಂಕಾಂ ಕುಮೊಕ್ ಕರಿಜಾಯ್. 'ತಿಂ' ಮ್ಹಾಕಾ ಆಯ್ಕಾತಿತ್‌ಮೊ?

*** 000 ***

ಮಾಟ್

ಚಾರ್ ವರ್ಸಾಂಚ್ಚೆ ಲಾಂಬ್ ಆವ್ಡೆರ್, ಪೊಟಾಚ್ಯಾ ಭುಕೆ ಖಾತಿರ್ ಗಲ್ಬಾಚ್ಯಾ ಮಾತಿಯೆರ್ ಫೊಳ್ತಚ್ ದೋನ್ ಮಹಿಮೆ ಆರಾಮ್ ಘೆಂವ್ಚ್ಯಾ ಖಾತಿರ್ ಹಾಂವ್ ಮ್ಹಜ್ಯಾ ಮಾಯ್ ಗಾಂವಾಕ್ ಪಾಟಿಂ ಪರ್ತಾಲೊಂ. ಮ್ಹಜಿಂ ಆವಯ್-ಬಾಪಯ್ ದೊಗಾಂಯ್ ಸಬಾರ್ ವರ್ಸಾ'ದಿಂಚ್ ಸರೊನ್ ಗೆಲ್ಯಾಂತ್. ಗಾಂವಾಂತ್ ಮ್ಹಾಕಾ ರಾವೊಂಕ್ ಆಸ್ಲೊ ಮ್ಹಳ್ಯಾರ್ ಮ್ಹಜ್ಯಾ ಬಾಯೆಚೊ ಮಾತ್.

ಮಸ್ತ್ ತೆಂಪಾ ಉಪ್ರಾಂತ್ ಮ್ಹಾಕಾ ಪಳೆವ್ನ್, ಬಾಯೆಚೊ ಪ್ರಚಂಡ್ ಯೆವ್ಕಾರ್ ಮ್ಹಾಕಾ ಆಸ್ತಲೊ ಮ್ಹಣ್ ಹಾಂವ್ ಚಿಂತುನ್ ಆಸ್ಲೊಂ. ಪುಣ್, ಸ್ವಾಗತ್ ಮ್ಹಾಕಾ ಲಾಭ್ಲೊ ತರೀ ಬಾಯ್ ಮಾತ್ ಮಸ್ತ್ ಬೆಜಾರಾಯೆನ್ ಆಸ್ಲೆಲ್ಯೆಪರಿಂ ದಿಸ್ತಾಲಿ. ಗಂಭೀರ್ ವಿಷಯಾಚೆರ್ ತಿ ಕರ್ಕರ್ಯಾನ್ ಆಸಾ ಮ್ಹಣ್ ತಿಚೆಂ ವದನ್‌ಂಚ್ ಪಾಚಾರ್ತಾಲೆಂ.

ದೋನ್ ದಿಸಾಂ ಉಪ್ರಾಂತ್ ಮ್ಹಾಕಾ ತಿಚ್ಯಾ ನಿರಾಶೆಚೊ ವಿಚಾರ್ ಗಮ್ಲೊ. ತಿಚೊ ಎಕ್ಲೊಚ್ ಪೂತ್, ರೆಮಿ, ದುಸ್ರ್ಯಾ ಪಿಯುಸಿ-ಂತ್ ಶಿಕ್ಲೊ ಭುರ್ಗೊ ಭಲಾಯ್ಕೆಂತ್ ಭಿಗಡ್ಲೊಲೊ. ಪಾಟ್ಲಾ ತೀನ್ ಮಹಿನ್ಯಾಂನಿ ತಾಚಿ ಚಾಲ್ ಬದ್ಲಾಲ್ಲಿ. ಪೊಟಾಕ್ ಸಮಾ

ಖಾಯ್ತಲ್ಲೋ. ಸಗ್ಗೊ ದೀಸ್ ಚಿಂತುನ್‌ಚ್ ಬಸ್ತಾಲೊ. ಶಿಕ್ವಾ ಥಂಯ್ ತಾಚೆಂ ಗಮನ್ ಉಣೆಂ ಜಾಲ್ಲೆಂ. ಸದಾಂ ಹಾಸೊನ್ ಖೆಳೊನ್ ಆಸ್‌ಲ್ಲೊ ತೊ ಕಸಲ್ಯಾಗಿ ಮಾನಸಿಕ್ ಪೊಳ್ಳಳ್ಳಾಂಕ್ ಶಿರ್ಕಾಲಾ ಮ್ಹಳ್ಳಾಪರಿಂ ದಿಸೊನ್ ಯೆತಾಲೆಂ. ಹ್ಯಾ ವಿಷ್ಯಾಂತ್ ಮ್ಹಾಕಾಯ್ ಮಸ್ತ್ ಬೆಜಾರ್ ಜಾಲ್ಲೆಂ, ಹಾಂವ್‌ಯೊ ರೆಮಿಚ್ಯಾ ಭಲಾಯ್ಕೆಚೊ ವಿಚಾರ್ ಸಮ್ಜೊಂಕ್ ಅಸಫಲ್ ಜಾಲ್ಲೊಂ.

ದಾಕ್ಟರಾ ಲಾಗಿಂ ವಜೊನ್ ಸಲಹಾ ಘೆಂವ್ಚ್ಯಾಕ್ ರೆಮಿ ಆಯ್ಕಾನಾತ್‌ಲ್ಲೊ. ಆಪುಣ್ ಸಾರ್ಕೊ ಆಸಾ ಮ್ಹಣ್ ತೊ ಸಾಂಗ್ತಾಲೊ.

ಪುಣ್ ಬಾಯೆಕ್ ಮಾತ್ ಹೊ ಏಕ್ ವ್ಹಡ್ಲೊ ಸಮಸ್ಯೊಚ್ ಜಾಲ್ಲೊ. ಹಾಕಾಯಿ ಏಕ್ ಕಾರಣ್ ಆಸ್‌ಲ್ಲೆಂ, ತೀನ್ ವರ್ಸಾಂ ಆದಿಂ ಬಾಯೆಚೊ ಸೆಜಾರಿ ಅರವಿಂದ ಮ್ಹಳ್ಳೊ 18 ವರ್ಸಾಂಚೊ ಭುರ್ಗೊ ಆಸಲ್ಯಾಚ್ ಸಂಕಷ್ಟಾಂತ್ ಪೊಳ್ಳಳ್ಳಾಲೊ. ಅಘಾನ್ ತಾಚಿಯಿ ಚಾಲ್ ಬದ್ಲಾಲ್ಲಿ. ದಾಕ್ಟರಾಂಚ್ಯಾ ಒಕ್ತಾಂನಿ ತೊ ಗೂಣ್ ಜಾಲೊನಾ. ಉಪ್ರಾಂತ್ ತಾಚ್ಯಾ ಆವಯ್-ಬಾಪಾಯ್ ಕಳ್‌ಲ್ಲೆಂಕಿ ಅರವಿಂದಾಕ್ ದುಸ್ಮಾನಾಂನಿ 'ಮಾಟ್' ಕೆಲಾಂ ಮ್ಹಣ್. ತ್ಯಾ ಉಪ್ರಾಂತ್ ಅರವಿಂದಾಚ್ಯಾ ಆವಯ್-ಬಾಪಾಯ್ ಗಾಂವಾಂತ್ ಥಾವ್ನ್ ವೀಸ್ ಮೈಲಾಂ ಪಯ್ಸ್ ಆಸ್ಚ್ಯಾ ಮಲೆಯಾಳಿ ಮಂತ್ರವಾದಿ 'ಶನಿಯ' ಲಾಗಿಂ ವಜೊನ್ ಮಾಟ್ ಸೊಡಯಿಲ್ಲೆಂ. ಹಿ ಗಜಾಲ್ ಹಾಂವ್ ಬಾಯೆ ಮಾರಿಫಾ ಜಾಣಾ ಜಾಲೊಂ. ಮ್ಹಾಕಾ ಹೆಂ ಆಯ್ಕೊನ್ ಹಾಸೊ ಆಯ್ಲೊ. ಅನ್ಭಾವಾಡ್ತಾಂಚ್ಯಾ ಪಾತ್ಯೆಣೆಚೆರ್ ಹಾಂವ್ ವಿಜ್ಞೇತ್ ಪಾವ್ಲೊಂ.

ಆತಾ'ತಾಂ ಬಾಯ್ ಚಿಂತುಂಕ್ ಲಾಗಿ, 'ಆಪ್ಲ್ಯಾ ರೆಮಿಕ್‌ಯಿ ಕೊಣೆ ಪುಣಿ ಮಾಟ್ ಕೆಲಾಂ?' ಶಿಕಾ ಸೆಜಾರಿ ಚಿನ್ನುಕುಟ್ಟಿಚೆರ್ ದುಬಾವ್ ಮಾರ್ಲೊ. ಪಾಟ್ಲ್ಯಾ ದೋನ್ ವರ್ಸಾಂ ಥಾವ್ನ್ ಚಿನ್ನುಕುಟ್ಟಿಚ್ಯಾ ಕುಟ್ಮಾಕ್ ಆನಿ ಬಾಯೆಚ್ಯಾ ಕುಟ್ಮಾಕ್ ತಾಳ್ ಪಡಾನಾ. ಝಗ್ಡೆಂ, ಉಲವ್ಣೆಂ, ಗಾಳಿ ಚುಕ್‌ಲ್ಲೊನಾಂತ್. ಪಾಟ್ಲ್ಯಾ ಥೊಡ್ಯಾ ತೇಂಪಾ ಥಾವ್ನ್ ಬಾಯೆಚೆಂ ಮಟ್ಪೆ ಹಂತ್-ಹಂತಾಂನಿ ವಾಡ್ತಾನಾ ಚಿನ್ನುಕುಟ್ಟಿಕ್ ಖೊಬ್ ಮೊಸೊರ್ ಜಾಲ್ಲೊ ಆಸಾ. ತ್ಯಾ ಶಿವಾಯ್ ಚಿನ್ನು ಕುಟ್ಟಿ ಮಾಟ್-ಮಂತ್ರಾಂ ಕರ್ಚಾಂತ್ ಫಾಮಾದ್. ಹ್ಯಾ ವಿಷಯಾಂಚೆಂ ತುಲನ್ ಕರ್ತಾನಾ ಬಾಯೆಚೊ ದುಬಾವ್ ಆನಿಕ್‌ಯಿ ದೊಡ್ಲೊ ಜಾಲೊ. ಹ್ಯಾ ವಿಷಯಾಚೊ ಬಾಯೆನ್ ಮ್ಹಜೆ ಮುಖಾರಾಯಿ ಪ್ರಸ್ತಾಪ್ ಕಾಡ್ಲೊ. ಪುಣ್ ಹಾಂವ್ ಮಟ್-ಮಂತ್ರಾಂ ಪಾತ್ಯೆಂವ್ಚೊ ಮನಿಸ್ ಭಿಲ್ಕುಲ್ ನ್ಹಯ್. ಮ್ಹಾಕಾ ಬಾಯೆಚೆರ್ ತಾತ್ಕಾರ್ ಉದೆಲೊ.

“ತುಂ ಏಕ್ ಕಿತೆಂ ಪಿಶ್ಯಾಂಪರಿಂ ಉಲಯ್ತಾಯ್ ಬಾಯೆ, ಆಮ್ಕಾಂ ಕ್ರಿಸ್ತಾಂವಾಂಕ್ ಸೊಮಿ ಜೆಬು ಕ್ರೀಸ್ಟ್ ಆಸ್ತಾನಾ ಮಾಟ್-ಮಂತ್ರಾಂಚೆರ್ ಪಾತ್ಯೆಣಿ ಕಿತ್ಯಾ? ಕೊಣೆಂ ಕಿತೆಂಯ್ ಕೆಲ್ಯಾರ್ ತಾಚೊ ಫಳ್ ಖಾತಲಿಂ. ರೆಮಿಕ್ ಬರ್ಯಾ ಎಕಾ ದಾಕ್ಟರಾಲಾಗಿಂ ಆಪವ್ನ್ ವ್ಹರ್ನ್ ತಾಚಿ ಪರೀಕ್ಷಾ ಕರ್ಯಾಂ. ತುಂ ಭೆಷ್ವಂತರೀ ಫಿತಿಪ್ಪಣಾಂಕ್

ಪಾತ್ಸೆನ್ನಾಕಾ...” ಹಾಂವೆಂ ಸಾಂಗ್ಲಿ ಉತ್ರಾಂ ಫಕತ್ ಖಿಡ್ವಾಚೆರ್ ಉದಕ್ ವೊತ್‌ಲ್ಯಾಪರಿಂ ಜಾಲ್ಲಿಂ. ಬಾಯೆನ್ ಮ್ಹಜ್ಯಾ ಉತ್ರಾಕ್ ಕಾನ್ ದಿಲೆನಾಂತ್.

ದುಸ್ರ್ಯಾಚೆ ದಿಸಾ ಸೆಜಾರಿ ಎಕಾ ಹಿಂದ್ವಾಂಚ್ಯಾ ಸ್ತ್ರೀಯೆಕ್ ಘೆವ್ನ್ ಮಲೆಯಾಳಿ ಮಂತ್ರವಾದಿ ‘ಶನಿಯ’ ಲಾಗಿಂ ವೆಚಿ ವಿಲೆವಾರಿ ಕರಿಲಾಗ್ಲೆಂ. ತ್ಯಾ ಸೆಜಾರಿ ಹಿಂದ್ವಾಂಚ್ಯೆ ಸ್ತ್ರೀಯೆನ್ ಸಬಾರಾಂಚೆಂ ಮಾಟ್ ಸೊಡಂವ್ಕ್ ಶನಿಯಲಾಗಿಂ ಆಪವ್ನ್ ವ್ಹೆಲ್ಲೆಂ ಆಸಾ! ಹಾಂವೆಂ ಬಾಯೆಕ್ ಆಡಾಯ್ಲೆನಾ. ಸಾಂಗ್ಲೆಂ ಸರ್ವ್ ಸಾಂಗೊನ್ ಜಾಲ್ಲೆಂ. ಸುಣ್ಯಾಚಿ ಶಿಮ್ಪಿ ನಳಿಯೆಂತ್ ಫಾಲ್ಯಾರ್ ನೀಟ್ ಜಾಯ್ತ್? ಬಾಯ್ ಮಂತ್ರವಾದಿಲಾಗಿಂ ವೆತಚ್ ಹಾಂವ್ ಸಕಾಳಿಂಚ್ಯಾ ನೋವ್ ವೊರಾಂಚೆರ್ ಉಟೊನ್ ಪೇಂಟೆಕ್ ಭಾಯ್ ಸರೊಂ.

ಸುಮಾರ್ ಅರ್ಧ್ಯಾ ವಾಟೆರ್ ಪಾವ್‌ಲ್ಲೊಂ ಮಾತ್, ಗರ್ಜೆಚಿ ವಸ್ತ್ ಹಾಂವ್ ವಿಸ್ತೊನ್ ಫರಾಚ್ ಸೊಡ್ನ್ ಆಯಿಲ್ಲೊಂ. ಬೊಲ್ಕಾಂತ್ ಮ್ಹಜ್ಯಾ ಪರ್ಸ್ ನಾತ್ಲಿ. ಮ್ಹಜ್ಯಾ ಉಗ್ಡಾಸಾಕ್ ಹಾಂವ್‌ಚ್ ಪುರ್ಪುರೊನ್ ಪಾಟಿಂ ಆಯ್ಲೊಂ. ಫರಾ ಪಾವ್ತಾನಾ ಬಾಯ್ಲೆಂ ಬಾಗಿಲ್ ಉಗ್ತೆಂಚ್ ಆಸ್‌ಲ್ಲೆಂ. ಭಿತರ್ ಕಸಲೊಚ್ ಆವಾಚ್ ಆಯ್ಕಾಲೊನಾ. ರೆಮಿಕ್ ರಜಾ ಆಸ್‌ಲ್ಯಾನ್ ತೊ ಫರಾಚ್ ಆಸ್ತಲೊ ಮ್ಹಣ್ ಹಾಂವೆಂ ಚಿಂತ್‌ಲ್ಲೆಂ.

ತಿತ್ಲ್ಯಾರ್ ಮ್ಹಾಕಾ ಭಿತರ್ ಥಾವ್ನ್ ಎಕಾ ನಮೂನ್ಯಾಚಿ ಪಿಂಗ್‌ವ್ಣಿ ಆಯ್ಕಾಲಿ. ಹಾಂವ್ ಹಳೂ ಮೆಟಾಂ ಕಾಡುನ್ ರೆಮಿಚ್ಯಾ ಬೆಡ್‌ರೂಮಾ ಕುಶಿನ್ ಪಾವ್ಲೊ ಆನಿ ಜನಲಾಚೊ ಪಡ್ಲೊ ನಿಸ್ರಾವ್ನ್ ಭಿತರ್ ತಿಳ್ಳೆಂ ಭಿತರ್ಲೆಂ ದೃಶ್ಯ ಪಳೆವ್ನ್ ಮ್ಹಾಕಾ ಜ್ಯೋರಾನ್ ಹಾಸೊ ಆಯ್ಲೊ. ರೆಮಿ ಖಾಟಿಯೆರ್ ಲೊಳ್ತಾಲೊ, ತೊ ಕಸಲ್ಯಾ ಬಾಂಧ್ವಾಸಾಚೆರ್ ಆಸಾತ್ ಮ್ಹಣ್ ಹಾಂವೆಂ ಚಿಂತ್‌ಲ್ಲ್ಯಾ ಪರಿಂಚ್ ಜಾಲೆಂ ಮ್ಹಣ್ ಮ್ಹಾಕಾ ಭೊಗ್ಲೆಂ. ರೆಮಿನ್ ಮ್ಹಜೆಂ ಗುಮಾನ್ ಕರುಂಕ್ ನಾತ್‌ಲ್ಲೆಂ. ಆತಾಂ ತೊ ಆಪ್ಣಾ ಇತ್ಲ್ಯಾಕ್‌ಚ್ ಉಲಂವ್ಕ್ ಲಾಗ್ಲೊ.

“ಸೋನಿಯಾ, ತುವೆಂ ಮ್ಹಾಕಾ ಕಿತ್ಯಾ ಘಾತ್ ಕೆಲೊಯ್-ಬಾ? ಹಾಂವೆಂ ತುಕಾ ಕಿತೆಂ ವಾಯ್ಟ್ ಕೆಲ್ಲೆಂ? ಮ್ಹಾಕಾ ತುಂ ಕಿತ್ಯಾಕ್ ವಿಸ್ತಾಲೆಂಯ್? ಐ ಲವ್ ಯೂ ಸೋನಿಯಾ, ಹಾಂವ್ ಆನಿಕಿ ತುಕಾ ವಿಸ್ತೊಂಕ್ ನಾ...” ರೆಮಿ ಆಪ್ಣಾ ಇತ್ಲ್ಯಾಕ್‌ಚ್ ಪುಸ್ತುಸ್ತಾಲೊ.

ಮ್ಹಾಕಾ ಜ್ಯೋರಾನ್ ಹಾಸೊ ಆಯ್ಲೊ, ಜಾಲ್ಯಾರೀ ರೆಮಿ ಮುಖಾರ್ ಹಾಂವ್ ಪಡ್ಲೊಂನಾ. ರೆಮಿಕ್ ಆತಾಂ ಕೊಣೆಂ ಮಾಟ್(?) ಕೆಲಾಂ ಮ್ಹಣ್ ಮ್ಹಾಕಾ ಸಮ್ಜಾಲೆಂ.

*** 000 ***

ದೇವಾಚಿ ಶಿಕ್ಷಾ

1

ಎಕಾ ಮಹಿನ್ಯಾಚ್ಯಾ ರಜೆ ಉಪ್ರಾಂತ್ ಆಜ್ ಪರತ್ ಅಮರ್ ಆಪ್ಲ್ಯಾ ಆಫಿಸಾಕ್ ಆಯಿಲ್ಲೊ. ಪಾಟ್ಲೊ ಏಕ್ ಮಹಿನೊ ತಾಚ್ಯಾ ಜಿವಿತಾಚೊ ಏಕ್ ಮೈಲಾ ಫಾತೊರ್ ಜಾಲ್ಲೊಂ. ಎಕಾ ಮಹಿನ್ಯಾ ಆದಿಂ ಕಾಜಾರಿ ಭೆಸಾಂತ್ ಎಕ್ವಟೊನ್ ಆಪ್ಲ್ಯಾ ಹೊಕ್ಷೆಚ್ಯಾ ಮೊಗಾಂತ್ ಸಂಸಾರಾಕ್‌ಚ್ ತೊ ವಿಸ್ತಾಲ್ಲೊ. ಆಜ್‌ಯೊ ತಾಕಾ ಆಫಿಸಾಕ್ ಯೇಂವ್ಕ್ ಮನ್ ನಾತ್‌ಲ್ಲೆಂ, ಜಾಲ್ಯಾರಿ ನಿರ್ವೊಗ್ ನಾಸ್ತಾಂ ತೊ ಆಯಿಲ್ಲೊ. ಆನಿಕ್‌ಯಿ ಪಂದ್ರಾ ದೀಸ್ ರಜಾ ಘಾಲ್ಯೆತ್ ಆಸ್‌ಲ್ಲಿ ಮ್ಹಣ್ ತಾಕಾ ಭೊಗ್ತಾಲೆಂ.

ಅಮರ್ ಎಕಾ ಎಕ್ಸ್‌ಪೋರ್ಟ್ ಕಂಪೆನಿಚೊ ಪಾರ್ಟ್‌ನರ್ ಜಾವ್ನ್‌ಲ್ಲೊ. ತಾಚ್ಯಾ ಹೆರ್ ದೊಗಾಂ ಭಾಗಿದಾರಾಂ ಸವೆಂ ಜಾಯ್ತಿ ಪಯ್ತಿ ತಾಣೆಂ ಜೊಡ್‌ಲ್ಲೆ ಆನಿ ಸಮಾಜೆಂತ್ ತೊ ಆಪ್ಲ್ಯಾ ವ್ಹಡ್ಲ್ಯಾ ಭಾವಾಪರಿಂ ಅಂತಸ್ಥಾಚೊ ಮನಿಸ್ ಜಾಲ್ಲೊ. ತಾಚೊ ವ್ಹಡ್ಲೊ ಭಾವ್ ಅಜಿತ್ ಎದೊಳ್‌ಚ್ ಕಾಜಾರ್ ಜಾವ್ನ್ ದೊಗಾಂ ಭುರ್ಗ್ಯಾಂಚೊ ಬಾಪಯ್ ಜಾಲ್ಲೊ. ಸಗ್ಳ್ಯಾ ದೇಶಾಂತ್ಲಾ ನಾಂವಾಡ್ಲಿಕ್ ಜಿಜ್ಞೆಸ್‌ಮ್ಯಾನಾಂ ಪರಿಂ ಆಪುಣ್‌ಯಿ ಏಕ್ ಜಾಯ್ತಿ ಮ್ಹಣ್ ತೊ ಚಿಂತಾಲೊ ಆನಿ ಪ್ರಯತ್ನ್ ಕರ್ತಾಲೊ ಜಾಲ್ಯಾರೀ ಎಕಾ ಟಿನ್ನಾ ಕಾರ್ಖಾನ್ಯಾಚೊ ಧನಿ ಜಾವ್ನ್ ಜಾಯ್ತಿ ಪಯ್ತಿ ತಾಣೆಂ ಜೊಡ್‌ಲ್ಲೆಂ ಆನಿ ನಾಂವ್ ಗಾಜಯಿಲ್ಲೆಂ.

ಅಮರಾಕ್ ಆಪ್ಲ್ಯಾ ಅಂತಸ್ಥಾಕ್ ತೆಕಿದ್ ಗ್ರೇಸ್ತ್ ಫರಾಣ್ಯಾಚಿಚ್ ಸೈರಿಕ್ ಆಯಿಲ್ಲಿ. ತಾಚೆಂ ಹಾತ್ ಧರ್‌ಲ್ಲೆಂ ಚೆದುಂ ಪ್ರಮೀಳಾ ಶಹರಾಂತ್ಲ್ಯಾ ಪ್ರಖ್ಯಾತ್ ವ್ಯಕ್ತಿಚೆಂ ಏಕ್ ಮಾತ್ರ್ ಧುವ್. ಪಾಟ್ಲೊ-ಫುಡ್ಲ್ಯಾನ್ ಭಾವ್-ಭಯ್ಲಿಂ ತಾಕಾ ನಾತ್‌ಲ್ಲೆಂ. ತಾಚೊ ಬಾಪಯ್ ನಳ್ಳಾ ಕಾರ್ಖಾನಾಚೊ ಮ್ಹಾಲ್‌ಕ್ ಜಾವ್ನ್‌ಲ್ಲೊ. ಹ್ಯಾ ಸೈರಿಕೆ ವಿಶಿಂ ಅಮರಾಚ್ಯಾ ವ್ಹಡ್ಲ್ಯಾ ಭಾವಾಕ್ ನಾ-ಖುಶಿ ಆಸ್‌ಲ್ಲಿ ತರೀ ಅಮರಾಚ್ಯಾ ಹರಾನ್‌ಚ್ ಕಾಜಾರ್ ಜಾಲ್ಲೆಂ.

ಆನಿ ಆಜ್ ಆಫಿಸಾಕ್ ಯೇವ್ನ್ ಫೈಲಾಂ ಪಳೆಯ್ತಾನಾ ಅಮರಾಕ್ ತಾಚ್ಯಾ ಪ್ರಮೀಳಾಚೊಚ್ ಉಡಾಸ್ ಯೆತಾಲೊ. ತಾಕಾಚ್ ನಿಯಾಳ್ತಾಲೊ. ಥೊಡ್ಯೊ ಘಡಿಯೊ ಪಾಶಾರ್ ಜಾಲ್ಲೊ ಆನಿ ತಿತ್ಲ್ಯಾರ್ ಅಮರಾಚೆಂ ಫೋನ್ ಆವಾಜ್ಲೆಂ.

“ಹಲೋ ಅಮರ್ ಸ್ವೀಕಿಂಗ್...” ಅಮರಾನ್ ರಿಸಿವರ್ ಉಕಲ್ಲೆಂ.

“ಹಲೋ ಅಮರ್, ತುಕಾ ಕಾಜಾರ್ ಜಾಲ್ಲಿ ಖಬಾರ್ ಮೆಳ್ಳಿ ಕಂಗ್ರಾಜುಲೆಶನ್ಸ್”.

“ಹೊ ಥಂಕ್ಯೂ, ತುಂ ಕೋಣ್ ಉಲಯ್ತಾಯ್?”

ಅರೆ ಮ್ಹಜಿ ಒಳೊಕ್ ತುಕಾ ಆಸ್ತಿನಾ. ತುಂ ಕಾಜಾರ್ ಜಾಲಾಯ್ ಮ್ಹಣ್ ಅಭಿನಂದನ್ ಪಾಠಯಿಲ್ಯಾಕ್ ಫುಗಾನಾಕಾ. ಮಿಸ್ತರ್ ಅಮರ್ ತುಂ ಎದೊ ವ್ಹಡ್ಲೊ ಬಿಸ್ನೆಸ್‌ಮ್ಯಾನ್ ಜಾವ್ನ್ ಚುಕೊನ್ ಪಡ್ಲೊಯ್!”

“ಮ್ಹಳ್ಯಾರ್....?” ಅಮರ್ ಮಧೆಂಚ್ ಉಲಯ್ಲೊ.

ಮ್ಹಳ್ಯಾರ್, ಪ್ರಮಿಳಾ ಫಕತ್ ಗ್ರೇಸ್ತ್ ಆನಿ ಬಾಪಾಯ್ತಿ ಎಕ್‌ಚ್ ಧುವ್ ಮ್ಹಣ್ ತುಂವೆಂ ತಾಕಾ ವಿಂಚ್ಚಿಯ್! ಪುಣ್ ತಾಂತು ಕಿತೆಂ ಫಾಯ್ಲೊ? ಪಯ್ತಿ ಮನ್ಶಾಕ್ ಕಶೆಯಿ ಜೊಡ್ವೆತ್!”

“ತುಂ ಕಿತೆಂ ಸಾಂಗೊಂಕ್ ಆಶೆತಾಯ್?” ಅಮರಾಕ್ ರಾಗ್ ಆಯ್ಲೊ.

“ಅರೆ ಸಾಂಗ್ಚೆಂ ಆಯ್ಕ್. ಪ್ರಮಿಳಾ ಬರ್ಯಾ ಚಾಲಿಚಿ ಚಲಿ ನ್ಹಯ್. ತೆಂ ಕಾಜಾರಾ ಆದಿಂ ಸಬಾರಾಂ ಸಾಂಗಾತಾ ಭೊಂವ್ಚಾಂ ಆನಿ ಸತ್ತ್ ಸಾಂಗಾಜೆ ತರ್ ಮ್ಹಜ್ಯಾ ಸಾಂಗಾತಾಯಿ ತಾಣೆಂ ಮಧುರಾ ಮಾರ್ಲಾ”.

“ಶಟಪ್! ಕೋಣ್ ತುಂ? ಪ್ರಮಿಳಾ ತಸಲೆಂ ನ್ಹಯ್. ತುಂ ಕಿತ್ಯಾಕ್ ದೂದಾಕ್ ಲಿಂಬೊ ಪಿಳುಂಕ್ ಆಶೆತಾಯ್? ತುಂ ಹಾಚಾ'ದಿಂ ಖಿಯ್ ಮೆಲ್ಲೊಯ್?” ಅಮರ್ ಸಗ್ಳೊಚ್ ರಾಗಾನ್ ಬುಡ್‌ಲೊ.

“ಹಾಂವ್ ಕೋಣ್ ಮ್ಹಣ್ ತುಕಾ ನಾಕಾ. ಪುಣ್ ಸಗ್ಳೆಂ ಸೊಡ್‌ಲ್ಲ್ಯಾ ಚಲಿಯೆ ಸಂಗಿಂ ಕಾಜಾರ್ ಜಾವ್ನ್ ಭೊಂವ್‌ಲ್ಲ್ಯಾ ತುಜ್ಯಾ ಅಂತಸ್ಥಾಕ್ ತುಂಚ್ ತುಕುನ್ ಪಳೆ” ಫೋನ್ ಡಿಸ್-ಕನೆಕ್ಟ್ ಜಾಲೆಂ.

ಅಮರ್ ಏಕ್ ಘಡಿ ರಿಸಿವರ್ ಪಳೆಂವ್ಚಾರ್‌ಚ್ ಪಡ್ಲೊ. ತೊ ರಾಗಾನ್ ಕಾಂಪ್ತಾಲೊ. ಪಯ್ಲೊಚ್ ತಾಕಾ ‘ದುಬಾವ್’ ಇಲ್ಲೊ ಚಡ್ ಜಾಲ್ಲ್ಯಾನ್ ಹೆಂ ಅನಾಮಿಕ್ ವ್ಯಕ್ತಿಚೆಂ ಫೋನ್ ತಾಕಾ ದೆದ್‌ಸ್ವಾರ್ ಕರುಂಕ್ ಪಾವ್ಲೆಂ. ತಾಕಾ ಆತಾಂ ಆಫಿಸಾಂತ್ ಬಸೊಂಕ್‌ಚ್ ಮನ್ ಆಯ್ಲೆಂನಾ. ‘ನಿಜಾಯ್ತಿ ಪ್ರಮಿಳಾ ತಶೆಂ ಕರಿತ್‌ಗಿ?’ ತೊ ಚಿಂತುಂಕ್ ಪಡ್ಲೊ. ‘ಮ್ಹಜ್ಯಾ ಭಾವಾನ್ ಹಿ ಸೈರಿಕ್ ನಾಕಾ ಮ್ಹಳ್ಳಿ ಹ್ಯಾಚ್ ಕಾರಣಾಕ್‌ಗಿ? ದುಬಾವಾಚ್ಯಾ ಸುಳಿಯೆ ಮಧೆಂ ತೊ ಶಿರ್ಕಾಲೊ.

2

ಪ್ರಮಿಳಾ ಮುಖಾರ್ ಆಪ್ಲೊ ದುಭಾವ್ ತಾಣೆಂ ದಾಖಯ್ಲೊನಾ ತರೀ, ಪ್ರಮಿಳಾಕ್ ತೊ ವಿಚಿತ್ರ್ ದೃಷ್ಟೆನ್ ಪಳೆಂವ್ಕ್ ಲಾಗ್ಲೊ. ಕಾಜಾರಾ ಉಪ್ರಾಂತ್ ಎಕಾ ಮಹಿನ್ಯಾಂತ್ ಆಸ್‌ಲ್ಲೊ ತಾಂಚೊ ಸಂಬಂದ್ ತಿತ್ಲೊಚ್ ಸ್ಥಿರ್ ಉದ್ಲೊನಾ. ‘ಆಪ್ಲೊ ಪತಿ ಬಿಸ್ನೆಸಾಚ್ಯಾ ಮಾತ್ಯಾ ಹುನಾರ್ ಆಸಾ ಕೊಣ್ಣಾಂ’ ಮ್ಹಣ್ ಪತಿಚೊ ಜಿನೊಸ್ ಪಳೆವ್ನ್ ಪ್ರಮಿಳಾ ಚಿಂತಾಲೆಂ. ಕಿತ್ಲೆಂ ಲಿಪಯ್ಲ್ಯಾರಿ ಅಮರಾ ಥಂಯ್ ಬದ್ಲಾವಣ್ ಘಡ್ಚಿ ಪ್ರಮಿಳಾ ಪಾರ್ಕಿತಾಲೆಂ.

ಆತಾಂ ಅಮರಾಕ್ ದೋನ್ ದಿಸಾಂಕ್ ಏಕ್ ಪಾವ್ಟಿ ಫೋನ್ ಕರ್ನ್ ಪ್ರಮಿಳಾವಿಶಿಂ ನಾಕಾ ಜಾಲ್ಲೆಂ ಸಾಂಗ್ತಾಲೆ. ತಶೆಂ ಫೋನ್ ಕರ್ತಲೆ ಕೋಣ್ ಮ್ಹಣ್ ತಾಂಚೆಂ ನಾಂವ್ ಆನಿ ಒಳೊಕ್ ಲಿಪಯ್ತಾಲೆ. ಅಮರ್ ಮಾತ್ ಕಾತ್ರಿಂತ್ ಶಿರ್ಕಾಲ್ಲ್ಯಾ ಉಂದ್ರಾಪರಿಂ ಜಾಲ್ಲೊ.

‘ಪ್ರಮಿಳಾನ್ ಕೊಣಾಯ್ಚೊ ಪುಣಿ ಮೋಗ್ ಕರ್ನ್, ಫಾತ್ ಕೆಲಾಗಾಯ್’ ಆನ್ಯೇಕ್ ದುಬಾವ್ ಅಮರಾಚ್ಯಾ ಚಿಂತ್ನಾ ಸುರುಳಿ ಮಧೆಂ ಉದಲೊ ಆನಿ ಹ್ಯಾ ದುಬಾವಾಚೊ ಪರಿಹಾರ್ ನಿವಾರ್ಚೆ ಖಾತಿರ್ ತ್ಯಾಚ್ ದಿಸಾ ಅಮರಾನ್ ಪ್ರಮಿಳಾಕ್ ಸವಾಲ್ ಕೆಲೆಂ.

“ಪ್ರಮಿಳಾ ಸತ್ತ್ ಸಾಂಗ್, ತುಂವೆಂ ಕೊಲೆಜ್ ಲೈಫಾಂತ್ ವಾ ಉಪ್ರಾಂತ್ ಖಿಂಚಾಯ್ ಚಲ್ಯಾಚೊ ಮೋಗ್ ಕೆಲಾಯ್?”

ಹ್ಯಾ ಸವಾಲಾ ಥಂಯ್ ಪ್ರಮಿಳಾ ಉಡೊನ್ ಪಡ್ಲೆಂ. ಆಪ್ಲೊ ಪತಿ ಪಾಟ್ಲ್ಯಾ ದಿಸಾಂನಿ ಕಿತ್ಯಾಕ್ ತಿತ್ಲೊಯ್ ಗಂಭೀರ್ ಆಸಾ ಮ್ಹಣ್ ತಾಕಾ ಆತಾಂ ಗಮ್ಲೆಂ. ತೆಂ ಭಿಯೆಲೆಂ. ಹರ್ಥೆಂ ತಾಚೆಂ ಜ್ಯೋರಾನ್ ಆವಾಜ್ ಕರಿಲಾಗ್ಲೆಂ.

“ಮ್ಹಜೊ ಫುಟ್ ಪತಿಕ್ ಕಳ್ಳಾ?” ತಾಚಿ ತಕ್ಲಿ ಸಗ್ಳಿ ಘುಂವ್ಲೆ ಪರಿಂ ಜಾಲೆಂ.

“ನಾ... ನಾ...” ಗಾಗೆಲೆಂ ಪ್ರಮಿಳಾ.

ಪ್ರಮಿಳಾಚ್ಯಾ ತಾಳ್ಯಾಚಿ ಅಸ್ತತ್ವಾಯ್ ಅಮರ್ ಸಮ್ಜಲೊ. ಪ್ರಮಿಳಾ ಫಟ್ ಮಾರ್ತಾ ಮ್ಹಣ್ ತಾಚ್ಯಾ ಮತಿಕ್ ಗೆಲೆಂ. ಫುಡೆಂ ಕಿತೆಂಚ್ ಉಲಯ್ತಾಸ್ತಾಂ ತೊ ಭಿತರ್ ಗೆಲೊ. ಪ್ರಮಿಳಾ ಎಕಾಚ್ಚಾರಾ ಬೆಡ್ ರೂಮಾಕ್ ಥಾಂವ್ಲೆಂ ಆನಿ ವೊಮೆಂ ಪಡೊನ್ ಹುಸ್ಕಾರ್ಲೆಂ.

ವ್ಹಯ್,

ಪ್ರಮಿಳಾನ್ ಕೊಲೆಜ್ ಜಿವಿತಾಂತ್ ಎಕಾ ಚಲ್ಯಾಚೊ ಮೋಗ್ ಕೆಲ್ಲೊ. ನವೀನಾಕ್ ತಾಚ್ಯಾ ಕಾಳ್ಜಾಂತ್ ತಾಣೆಂ ಜಾಗೊ ದಿಲ್ಲೊ. ಪುಣ್ ಪ್ರಮಿಳಾನ್ ಮೊಗಾಚ್ಯಾ ಅಮಾಲಾಂತ್ ಹೆರಾಂ ಪ್ರೇಮಿ ಪರಿಂ ಪಾರ್ಕಾ ಥಿಯೇಟರಾಂ ಆನಿ ದರ್ಯಾಚಿಂ ಲಾರಾಂ ಮೆಜುಂಕ್‌ನಾಂತ್. ತೆಂ ನವೀನಾ ಸಾಂಗಾತಾ ಭೊಂವೊಂಕ್ ನಾ ಮರ್ಘಾ ತಾಣೆಂ ಮಾರುಂಕ್ ನಾ. ಫಕತ್ ತಾಣೆಂ ನವೀನಾಚೊ ನಿತಳ್ ಮೋಗ್ ಕೆಲ್ಲೊ ಮಾತ್.

ಪುಣ್... ನವೀನಾನ್ ಪ್ರಮಿಳಾಕ್ ಹಾತ್ ದಿಲ್ಲೊ!! ಡಿಗ್ರಿ ಜಾವ್ನ್ ದೋನ್ ವರ್ಸಾಂ ಸಂಪ್ಲಾರೀ ಖಿಂಚಾಯ್ ಕಾಮಾಕ್ ತೊ ಲಾಗ್ಲೊ ನಾ. ತಾಚ್ಯಾ ಹಾತಾಕ್ ಆಯಿಲ್ಲೆಂ ಕಾಮ್ ತಾಣೆಂ ನೆಗಾರ್ ಕೆಲೆಂ. ಮ್ಹಾವಾಲಿ, ಪಾಡಾರಿ, ಬಚ್ಪಾಲಿ ಪರಿಂ ಭೊಂವೊನ್ ಖಾಂವ್ಕ್ ತೊ ಆಶೆಲೊ. ಹೆಂ ಪಳೆವ್ನ್ ಪ್ರಮಿಳಾಕ್ ರಾಗ್ ಆತ್ಲೊ. ಅಸಲ್ಯಾನ್ ಆಪ್ಲ್ಯಾ ಬಾಪಾಯ್ಚ್ಯಾ ಆಸ್ತಿಂತ್ ಹಕ್ಕ್‌ದಾರ್ ಜಾಂವ್ಚೆಂ ಕಶೆಂ? ಮ್ಹಣ್ ಚಿಂತುನ್ ನವೀನಾಕ್ ತೆಂ ವಿಸ್ತೊಂಕ್ ಆಶೆಲೆಂ. ಆನಿ ಆಪ್ಲೊ ಡ್ಯಾಡಿ ಅಸಲ್ಯಾಂಕ್ ‘ಜಾಂವಯ್’ ಕರ್ಚೊನಾ ಮ್ಹಣ್ ತೆಂ ಖಂಡಿತ್ ಜಾಣಾ ಆಸ್ಲೆಂ.

ನವೀನಾಕ್ ತೆಂ ವಿಸ್ತಾಲೆಂ ತರೀ ಉಪ್ರಾಂತ್ ನವೀನ್ ಹಾಚ್ಯಾ ಖಿಂಚ್ಯಾಯ್ ರಗ್ಜಾಂಕ್ ಆಯ್ಲೊನಾ. ಬಹುಶಾಃ ತಾಕಾಯ್ ಪ್ರಮಿಳಾ ವಯ್ರ್ ಮೋಗ್ ನಾತ್‌ಲ್ಲೊ ಕೊಣ್ಣಾಂ.

ಪುಣ್ ಆತಾಂ ಮಾತ್ ಪ್ರಮಿಳಾ ಸಂಕಷ್ಟಾಂತ್ ಶಿರ್ಕಾಲೆಂ! 'ಆಪ್ಲ್ಯಾ ಆನಿ ನವೀನಾಚಿ ಗಜಾಲ್ ಆಪ್ಲ್ಯಾ ಪತಿಕ್ ಸಾಂಗ್ಲಿ ತರೀ ಕೊಣೆಂ? ತೆಂ ಚಿಂತುಂಕ್ ಪಡ್ಲೆಂ. 'ಕಾಂಯ್ ನವೀನ್‌ಂಚ್ ಮ್ಹಜೆಂ ಜಿವಿತ್ ಪಾಡ್ ಕರುಂಕ್ ಚಿಂತಾ?' ನವೀನಾ ವಯ್ರ್ ಪ್ರಮಿಳಾಕ್ ದುಭಾವ್ ಯೇನಾಶೆಂ ರಾವ್ಲೊನಾ.

ಫುಡ್ಲ್ಯಾ ದಿಸಾಂನಿ ಅಮರ್ ಆನಿ ಪ್ರಮಿಳಾ ಮಧೆಂ ಉಲವ್ಣೆಂ ಮಸ್ತ್ ಉಣೆಂ ಜಾಲ್ಲೆಂ. ಅಮರ್ ಆತಾಂ ಪ್ರಮಿಳಾಕ್ ಕಾಂತಾಳುಂಕ್ ಲಾಗ್ಲೊ. ಪ್ರಮಿಳಾ ಮಾತ್ ಭಿರ್ಮತ್ ರಡ್ತಾಲೆಂ! ತಾಚೆಂ ಧಾವ್ನ್ ಕಸಲಿಚ್ ಚೂಕ್ ಘಡೊಂಕ್ ನಾ. ತೆಂ ಎಕಾ ಚಲ್ಯಾಕ್ ಆಶೆಲ್ಲೆಂ. ಪುಣ್ ಚಲ್ಯಾನ್‌ಂಚ್ ತಾಕಾ ಘಾತ್ ಕೆಲ್ಲೊ!! ತರ್ ಆತಾಂ ಕಿತ್ಯಾಕ್ ತಾಕಾ ಅಸಲಿ ಶಿಕ್ವಾ?

ಫುಡೆಂ ಹೊ ವಿಷಯ್ ಗಂಭೀರ್ ಜಾಲೊ. ಮೆಟಾಂ-ಮೆಟಾಂಕ್ ಅಮರ್ ಪ್ರಮಿಳಾಕ್ ಹಿಣ್ಣುಂಕ್ ಲಾಗ್ಲೊ. ನಾಕಾ ಜಾಲ್ಲ್ಯಾ ಉತ್ರಾಂನಿ ಗಾಳಿ ದೀಂವ್ಕ್ ಲಾಗ್ಲೊ. ಅಪುಣ್ ಡೈವೊರ್ಸ್ ದಿತಾಂ ಮ್ಹಣ್ ಭೆಷ್ಪಾಯ್ಲಾಗ್ಲೊ. ಘರಾಂತ್ಲೆಂ ಭಾಯ್ರ್ ವಚೊಕ್ ಫರ್ಮಾಯ್ಲಾಗ್ಲೊ. ಪುಣ್... ಪ್ರಮಿಳಾ ಮಾತ್ ಸರ್ವ್ ಸೊಸುನ್ ವ್ಹರ್ತಾಲೆಂ. ಘೊವಾಚ್ಯೊ ಗಾಳಿ ಸಮಾಧಾನೆನ್ ಆಯ್ಕತಾಲೆಂ. ಜಾಲ್ಯಾರಿ, ಸೊಸ್ತಿಕಾಯೆಕಾಯಿ ಏಕ್ ಮೀತ್ ನಾಂಗಿ?... ಪ್ರಮಿಳಾಕ್ ಆಪ್ಲ್ಯಾ ಬಾಪಾಯ್ಚ್ಯಾ ಘರಾಂತ್ ಕಿತೆಂಚ್ ಉಣೆಂ ನಾ. ಅಸಲ್ಯಾ ಕಷ್ಟಾಂನಿ ಜಿಯೆಜಯ್ ಮ್ಹಣ್ ತಾಕಾ ಗರ್ಜ್ ನಾ. ತಾಚ್ಯಾ ಬಾಪಾಯ್ಚಿ ಆಸ್ತ್ ಪಳೆಂವ್‌ಚ್ ಸಬಾರ್ ಜಣ್ ಪ್ರಮಿಳಾಕಡೆ ಕಾಜಾರ್ ಜಾಂವ್ಕ್ ಮುಖಾರ್ ಯೇಂವ್ಕ್ ಆಸಾತ್. ಆನಿ ತ್ಯಾ ಎಕಾ ದಿಸಾ ಪ್ರಮಿಳಾ ಅಮರಾಚ್ಯಾ ಘರಾಂತ್ಲೆಂ ಭಾಯ್ರ್ ಪಡ್ಲೆಂ. ಅಮರಾಲಾಗಿಂ ಅಖೀಚ್ಯಾ ವಗ್ತಾ ಸಾಂಗೊನ್‌ಂಚ್ ತೆಂ ಭಾಯ್ರ್ ಆಯ್ಲೆಂ. ಅಮರ್ ಕಿತೆಂಯ್ ಉಲಯ್ಲೊ ನಾ. 'ಚೆಡು ಕಸಲೆಂಯ್ ಜಾಂವ್ಪಿ, ಬಾಪಾಯ್ಚಿ ಎದಿ ವ್ಹಡ್ ಫ್ಯಾಕ್ಟರಿ ಆನಿ ಆಸ್ತ್ ಮೆಳ್ತಾ' ಮ್ಹಳ್ಳ್ಯಾ ಕರ್ಮಾಕ್ ಪುಣೀ ಕೊಣೆಯಿ ಪ್ರಮಿಳಾಕ್ ಹ್ಯಾ ವಗ್ತಾ ಆಡಾಯ್ಲೊ. ಪುಣ್ ಅಮರಾಕ್ ತಸಲ್ಯಾ ಆಸ್ತಿಚಿ ಆಶಾ ನಾತ್‌ಲ್ಲಿ. ತಾಚ್ಯಾ ಮತಿಂತ್ ದುಭಾವ್ ಮಾತ್ ಆಸ್‌ಲ್ಲೊ.

3

ಪ್ರಮಿಳಾಚ್ಯಾ ಬಾಪಾಯ್ಚ್ಯಾ ಪ್ರಮಿಳಾಚ್ಯಾ ಪರಿಸ್ಥಿತಿಚೊ ಅರ್ಥ್ ಕೆಲೊ. ತೊ ಅಮರಾವಯ್ರ್ ಭಿಗಡ್ಲೊ. ಜಾಲ್ಯಾರಿ ಕಿತೆಂಯ್ ಕರ್ಚ್ಯಾ ಸ್ಥಿತೆರ್ ತೊ ನಾತ್‌ಲ್ಲೊ. ಧುವ್ ಪಾಟಿಂ ಆಯಿಲ್ಲೆಂ ತಾಚಾಯ್ ಮರ್ಯಾದಿಚೆಂ ಸವಾಲ್ ಜಾಲ್ಲೆಂ.

ಪ್ರಮಿಳಾ ಮಾತ್ರ ರಾಗಾನ್ ಉಜ್ಜಾಚೆಂ ಆಗ್ಲೆಂಚ್ ಜಾಲ್ಲೆಂ. ತಾಕಾ ಅಮರಾ ವಯ್ಲ್ಯಾ ರಾಗಾ ಪ್ರಾಸ್ ನವೀನಾ ವಯ್ರ್ ಚಡ್ ರಾಗ್ ಆಯಿಲ್ಲೊ. ನವೀನಾಚೆರ್ ಫಾರಿಕ್ಪಣ್ ಘೆಂವ್ಕ್ ತೆಂ ಆಶೆಲೆಂ.

‘ಚೆಡೆ ಸಗ್ಳೆಂ ಆಶೆಚ್, ಚಲಿಯಾಂಕ್ ತೆ ಶೋಷಿತ್ ಕರ್ತಾತ್. ದೇವ್‌ಯಿ ತಸಲ್ಯಾಂಕ್ ಕಿತ್ಯಾಕ್ ಶಿಕ್ಷಾ ದೀನಾ? ಹಾಂವೆಂ ಕೆಲ್ಲ್ಯಾ ಖಿಂಚ್ಯಾ ಚೂಕಿ ಖಾತಿರ್ ದೇವ್ ಮ್ಹಜೆರ್ ಉಪ್ರಾಟ್ಲಾ?’ ದೆವಾಕ್ ತೆಂ ದುರ್ಸಾಲಾಗ್ಲೆಂ.

ದೀಸ್ ಧಾಂವ್‌ಲೆಪರಿಂ ಪ್ರಮಿಳಾ ನವೀನಾ ವಯ್ರ್ ಚಡ್ ಆನಿ ಚಡ್ ಕ್ರೋಧಿತ್ ಜಾತಾಲೆಂ. ಆನಿ ಆತಾಂ ತಾಕಾ ನವೊಚ್ ಆನ್ಯೇಕ್ ದುಭಾವ್ ಧೊಸುಂಕ್ ಲಾಗ್‌ಲ್ಲೊ. ಪ್ರಮಿಳಾನ್ ಅಂತಿಮ್ ವರ್ಸಾಚ್ಯಾ ಡಿಗ್ರಿಂತ್ ಆಸ್ತಾನಾ ರಘು ನಾಂವಾಚೊ ತಾಚೊಚ್ ಕ್ಲಾಸ್‌ಮೇಟ್ ಪ್ರಮಿಳಾಚ್ಯಾ ಪಾಟಿಕ್ ಲಾಗ್‌ಲ್ಲೊ. ಪುಣ್ ಪ್ರಮಿಳಾನ್ ತಾಕಾ ಗುಮಾನ್ ಕೆಲ್ಲೆನಾ. ಪುಣ್ ರಘು ಮಾತ್ರ ಹರ್ ಧರ್ ಪ್ರಮಿಳಾಚ್ಯಾ ಪಾಟಿಕ್ ಲಾಗ್‌ಲ್ಲೊ. ಆನಿ ಎಕಾದಿಸಾ ತಾಣೆಂ ಧಯ್ರಾನ್ ಪ್ರಮಿಳಾ ಲಾಗಿಂ ಕಾಜಾರ್ ಜಾತಾಂ ಮ್ಹಣ್ ಉಗ್ತೆಂ ಸಾಂಗ್‌ಲ್ಲೆಂ ಪುಣ್ ಪ್ರಮಿಳಾನ್ ಇನ್ನಾರ್ ಕೆಲ್ಲೆಂ.

‘ತರ್ ರಘುನ್ ಪುಣಿ ಆಪ್ಲ್ಯಾ ಪತಿಕ್ ಕಳಯ್ಲಾಂ?’ ಪ್ರಮಿಳಾಕ್ ಆನ್ಯೇಕ್ ದುಭಾವ್ ಧೊಸ್ಲೊ.

ಜಾಲ್ಯಾರೀ ಖಿಂಚ್ಯಾಯಿ ತಾಕಾ ಪರಿಹಾರ್ ಲಾಭ್ಲೊನಾ. ತೆಂ ಸಗ್ಳೆಂ ಧ್ವೇಷಾನ್‌ಚ್ ಭರ್‌ಲ್ಲೆಂ.

ಹೆವ್ವಿಲ್ಯಾನ್ ಅಮರ್ ಮಾತ್ರ ನಿಶ್ಚಿಂತೆನ್ ಆಸ್‌ಲ್ಲೊ. ಅನಾಮಿಕ್ ‘ವ್ಯಕ್ತಿನ್’ ಫೋನ್ ಕೆಲ್ಲ್ಯಾ ಉಪ್ರಾಂತ್ ಪ್ರಮಿಳಾಕ್ ತೊ ಕಾಂತಾಳ್‌ಲ್ಲೊ. ಪ್ರಮಿಳಾಚಿ ‘ಸಾರ್ಕಿ’ ಪರೀಕ್ಷಾ ಕರುಂಕ್ ತೊ ಗೆಲೊನಾ! ಹೆರಾಂಚಿಂ ಉತ್ತಾಂ ಆಯ್ಲೊನ್ ಆಪ್ಲೆಂ ಹಾತ್ ಧರ್‌ಲ್ಲಾ ಮರ್ಯಾದಾವಂತ್ ಕುಟ್ಮಾಚ್ಯಾ ಚಲಿಯೆಕ್ ತಾಣೆಂ ಹೊಗ್ಡಾಯಿಲ್ಲೆಂ.

ತ್ಯಾ ಎಕಾ ದಿಸಾ...

ಅಮರ್ ಆಫಿಸಾಂತ್ ಬಸೊನ್ ಖಿಂಚೆಂಗಿ ಏಕ್ ಫೈಲ್ ಉಸ್ತಿತಾಯೊ. ತಿತ್ಲಾರ್ ಎಕಾಚ್ಚರಾ ಫೋನ್ ಆವಾಜ್ಲೆಂ.

“ಹಲೋ ಅಮರ್ ಉಲಯ್ತಾಂ...” ರಿಸಿವರ್ ಘೆತ್ಲೆಂ ತಾಣೆಂ. “ಹಲೊ ಅಮರ್... ತುಜೊ ಭಾವ್ ಅಜಿತ್ ಕಾರ್ ಅವ್ಹಡಾಕ್ ಸಾಂಪಡ್ಲಾ. ಗಾಂವ್ಚ್ಯಾ ಆಸ್ಪತ್ರೆಕ್ ದಾಖಲ್ ಕೆಲಾಂ ಕೂಡ್ಲೆ ಯೆ...” ಅನ್ಯೆಕ್ ತಾಳೊ ಉಲಯ್ಲೊ. ಅಮರ್ ಕೂಡ್ಲೆ ಉಟ್ಲೊ ಆನಿ ಫೊನಾರ್ ಸಾಂಗ್‌ಲ್ಲಾ ಫಲಾಣ್ಯಾ ಆಸ್ಪತ್ರೆಕ್ ಪಾವ್ಲೊ. ಆನಿ...”

ಥಂಯ್ಸರ್ ತಾಚೊ ಭಾವ್ ಜೀವನ್-ಮರ್ಣಾಂ ಮಧೆಂ ಝಗಡ್ತಾಲೊ. ಆಖೇಚಿ ಘಡಿ ತಾಕಾ ಲಾಗಿಂ ಪಾವ್ಲಿ ಕೊಣ್ಣಾಂ! ತೊ ತ್ಯಾ ವಗ್ತಾ ಅಮರಾಲಾಗಿಂ ಉಲಂವ್ಕ್ ಆಶೆಲೊ ಆನಿ ಥಾಪುಡ್ತಪ್ ಅಮರ್ ಥಂಯ್ಸರ್ ಪಾವ್ಲೊ.

“ಅಮರ್, ಮ್ಹಾಕಾ ಭೊಗ್ಲಿ ಭಾವಾ... ಹೆಂ... ಮ್ಹಾಕಾ... ದೆವಾನ್‌ಚ್ ಶಿಕ್ಷಾ ದಿಲ್ಯಾ. ತುಜೆಂ ‘ಪ್ರಮಿಳಾ’ ವಾಯ್ ಜಾಲಿಚೆಂ ಮ್ಹಣ್... ಹಾಂವೆಂಚ್... ಫೋನ್ ಕೆಲ್ಲೆಂ... ತೆಂ... ತಸಲೆಂ ನ್ಹಯ್. ತಾಚ್ಯಾ... ಬಾಪಾಯ್ಣಿ ಕೊರೊಡಾಂಚಿ ಆಸ್ತಾ... ಆನಿ ಬಿಜ್ನೆಸ್ ತುಕಾ ಜಾವ್ನ್, ತುಂ ಸಮಾಜೆಂತ್... ಮ್ಹಜ್ಯಾಕಿ... ನಾಂವಾಡ್ಲೆಕ್ ಜಾತಲೊಯ್... ಮ್ಹಳ್ಳ್ಯಾ ಮೊಸ್ತಾನ್ ಹಾಂವೆಂ... ಅಶೆಂ ಕೆಲೆಂ... ಮ್ಹಜ್ಯಾ ಧಾಕ್ವಾ ಭಾವಾನ್... ಮ್ಹಜಾಕಿ ನಾಂವಾಡ್ಲೆಕ್ ಜಾಂವ್ಚೆಂ... ಮ್ಹಾಕಾ ಪಳೆಂವ್ಕ್... ತಾಂಕ್ಲೆಂನಾ... ದೆಕುನ್ ಹಾಂವೆಂಚ್ ಅಶೆಂ ಕೆಲೆಂ... ತುಂ ಆನಿ ಪ್ರಮಿಳಾ ಪರತ್ ಏಕ್ ಜಾತಾ ಆನಿ ಮ್ಹಜ್ಯಾ ಬಾಯ್ಲ-ಭುರ್ಗ್ಯಾಂಕ್ ಸಾಂಬಾಳಾ...” ಅಜಿತಾಚಿ ಅಖೇಚಿ ಘಡಿ ಲಾಗಿಂ ಆಯಿಲ್ಲಿ. ತಿತ್ಲಾರ್‌ಚ್ ತೊ ಮೆಲೊ ನಾ. ಪುಣ್ ಚಡ್ ವೇಳ್ ಉರೊ ಭರ್ವಸೊಯ್ ನಾತ್ಲೊ.

ಅಮರ್ ಮಾತ್ ಬಸ್‌ಲ್ಲ್ಯಾ ಕಡೆಚ್ ಫಾತೊರ್ ಜಾಲ್ಲೊ! ತಾಚ್ಯಾ ದೊಳ್ಯಾಂನಿ ದುಃಖಾಂ ಭರಿ! ತೊ ಕಿತೆಂ ಆಯ್ಕಾತಾ ತೆಂ ಪಾತ್ಯೆಂವ್ಕ್ ಕಷ್ಟ್ ಮಾರ್ಲೆ.

“ಅಶೆಂ ಕಿತ್ಯಾಕ್ ಕೆಲೆಂಯ್ ದಾಟ್ಲಿ...? ಮ್ಹಣ್ಣ್ಯಾ ಭಿತರ್ ಅಜಿತಾಚೊ ಪ್ರಾಣ್ ಉಬ್‌ಲ್ಲೊ!

“ದಾಟ್ಲಿ...” ಎಕಾಚ್ಚರಾ ಕಿಂಕ್ರಾಟುನ್ ಭಾವಾಚ್ಯಾ ನಿರ್ಜೀವ್ ಕುಡಿರ್ ಪಡ್ಲೊ ಅಮರ್. ಭಾವಾನ್ ಇತ್ಲೆಂ ಸರ್ವ್ ಕೆಲ್ಯಾರಿ ತೊ ತಾಚೆರ್ ಧಾರುಣ್ ಜಾಲೊನಾ! ತಸಲೆಂ ದಯಾಳ್ ಕಾಳಿಜ್ ತಾಚೆಂ? ಪುಣ್ ತಸಲೆಂ ಕಾಳಿಜ್ ಅಜಿತಾಕ್ ಕಿತ್ಯಾಕ್ ನಾತ್ಲೆಂ?

ಸಂಸಾರಾಂತ್ ಹಗಂ, ಮೊಸೊರ್, ಕ್ರೋಧ್, ವ್ಹಡ್ವಣ್ ಸರ್ವ್ ಚಾರ್ ದಿಸಾಂಚೆಂ. ಹೆಂ ಸರ್ವ್ ಖಿಂಚ್ಯಾಕ್‌ಚ್ ಉಪ್ಕಾರಾನಾ ‘ಅಶೆಂ’ ಚಿಂತಾನಾ ಕೋಣ್, ಪವಿತ್ರ ಜಿವಿತ್ ವಿಭಾಡ್ತಾತ್‌ಗೀ ತಾಂಕಾಂ ದೆವಾಚಿ ಶಿಕ್ಷಾ ಆಸ್ತಲಿಚ್.

ಪ್ರಮಿಳಾ ಗಜಾಲ್ ಕಳೆಲ್ಲ್ಯಾ ಫರಾ ನವೀನಾಕ್ ಆನಿ ರಘುಕ್ ವಿಸ್ತಾರ್ಲೆಂ! ಅಜಿತಾಕ್ ಕಶೆಂ ಅಮರಾನ್ ಭೊಗ್ಲಿಲೆಂಗಿ ತಶೆಂ ಪ್ರಮಿಳಾನ್ ಆನಿ ತಾಚ್ಯಾ ಬಾಪಾಯ್ನ್ ಅಮರಾಕ್ ಭೊಗ್ಲಿಲ್ಲೆಂ!!!

*** 000 ***

ವಾಟೆನ್ ವೈಚ್ಯಾ ವಾಗಾ

ವಿಲ್ಲಿ ಆಪ್ಲಿಂ ಸುರ್ದಿಲಿಂ ದೋನ್ ವರ್ಸಾಂ ಗಲ್ಪಾಚೆ ಮಾತಿಯೆರ್ ಘೊಳೊನ್ ಆಪ್ಲ್ಯಾ ಮಾಯ್-ಗಾಂವಾಕ್ ಪಾಟಿಂ ಪರ್ತಾಲ್ಲೊ. ತಾಚೆ ದೃಷ್ಟೆಂತ್ ಗಾಂವಾಂತ್ ಸಬಾರ್ ಬದ್ಲಾವಣ್ ಜಾಲ್ಲಿ. ಪರ್ನಿಂ ಘರಾಂ ದುರಸ್ತಿ ಜಾಲ್ಲಿಂ, ಟೆರೆಸಾಚೆ ಬೊಂಗ್ಲೆ ಉಬಾರ್ಲೆ, ವಾಹನಾಂ ಸಂಚಾರ್ ಚಡ್ಲೊ, ತರೀಪುಣ್ ತಾಚೆಂ ಸೆಜಾರ್ ಕುಟಾಮ್ ವೆರೊನಿಕಾ ಆನಿ ಮಾರ್ಸೆಲ್ ತಶೆಂ ತಾಂಚ್ಯಾ ದೊಗಾಂ ಭುರ್ಗ್ಯಾಂಚೆಂ ಜೀವನ್ ಕಿತೆಂಚ್ ಬದ್ಲೊಂಕ್ ನಾತ್ಲೆಂ ತಿಂ ಆಜೂನ್ ದುಬ್ಳಿ ಜಾವ್ನ್‌ಚ್ ಆಸ್ಲಿಂ.

ಮಾರ್ಸೆಲ್ ದೇವ್ ಭಿರಾಂತಿಚೊ ಮನಿಸ್ ತರೀ ಸದಾಂಚ್ ಪಿಡೇಸ್, ಉಸ್ತಡೆಚೆ ಪಿಡೆ ವರ್ದಿಂ ತಾಕಾ ಆತಾಂ ಪೆಲ್ಯಾಚ್ಯಾ ಘರಾಂನಿ ಘೊಳೊನ್ ಪಯ್ಲೆ ಜೊಡುಂಕ್ ಅಸಾಧ್ಯ್ ಜಾಲ್ಲೆಂ. ಭುರ್ಗ್ಯಾಂಕ್ ಬರೆಂ ಶಿಕಾಪ್ ದೀಂವ್ಕ್ ಯೆವ್ಜಿಲ್ಲೆಂ ತರೀ ತಾಚೆಂ ಸ್ವಪ್ನಾಂ ಭಸ್ತ್ ಜಾಲ್ಲೆಂ. ಪಯ್ಲೆಂ ಚೆಡುಂ ಸೆಂಡ್ರಾಕ್ ಕೇವಲ್ ಸಾತ್ವಿ ಶಿಕವ್ನ್ ಘರಾ ಬಸಯಿಲ್ಲೆಂ.

ಮಾರ್ಸಲಾಚ್ಯಾ ಜಾಗ್ಯಾರ್ ವೆರೊನಿಕಾ ಘೊಳೊಂಕ್ ವ್ಹೆತಾಲೆಂ ಜಾಲ್ಲ್ಯಾನ್ ಸೆಂಡ್ರಾ ರಾಂದ್ರಾಲೆಂ ಆನಿ ದುಸ್ರೊ ಚೆರ್ಕೊ ಮೆಲ್ವಿಕ್ ಸ-ವ್ಯಾಚಾಕೇ ಚಡ್ ಶಿಕಂವ್ಕ್ ಮಾರ್ಸಲಾಕ್ ಜಾಲೆಂನಾ.

ವೆರೊನಿಕಾ ಮಾರ್ಸಲಾಚ್ಯಾ ವಿರುದ್ಧ್ ಸ್ವಭಾವಾಚೆಂ. ಸೆಜಾರಾ ಕಶೆಂ ಜಿಯೆಂವ್ಚೆಂ ಮ್ಹಳ್ಳೆಂ ತೆಂ ಆಜೂನ್ ದೊಗಾಂ ಭುರ್ಗ್ಯಾಂಚಿ ಆವಯ್ ಜಾವ್ನಾಯಿ ನೆಣಾಸ್ಲೆಂ. ತವಳ್ ತವಳ್ ಸೆಜಾರ್ಯಾಂ ಲಾಗಿಂ ಗಲಾಟೊ ಕರ್ಚೊ ತಾಕಾ ಸವಯೆಚೆಂ ಜಾವ್ನಾಸ್ಲೆಂ. ದೋನ್ ವರ್ಸಾಂ ಆದಿಂ ವಿಲ್ಲಿಚೆ ಆವಯ್ ಲಾಗಿಂ ಖಂಚಾಗೀ ವಿಷಯಾಚೆರ್ ಝಗ್ಗೊನ್ ಆಜೂನ್ ತಾಂಚ್ಯಾ ದೊಗಾಂ ಮಧೆಂ ಉಲವ್ಣೆ ನಾತ್ಲೆಂ. ತರೀ ಮೆಲ್ವಿ ತವಳ್ ತವಳ್ ವಿಲ್ಲಿಗರ್ ಯೇವ್ನ್ ಲ್ಹಾನ್ತಿಂ ಕಾಮಾಂ ಕರುನ್ ದಿಸ್ಪಡ್ತೊ ಗ್ರಾಸ್ ಜೊಡ್ಚೆಂ ಪ್ರಯತ್ನ ಕರ್ತಾಲೊ.

ವಿಲ್ಲಿಕ್ ಘರಾ ಬಸೊಂಕ್ ಉಬ್ಲೊಣ್ ಭೊಗ್ತಾಲಿ, ತಾಚೆಲಾಗಿಂ ಉಲಂವ್ಕ್ ತಾಕಾ ಬರೊ ಸಾಂಗಾತ್ಯಾಯಿ ನಾತ್ಲೊ. ಆಜ್ ಹ್ಯೆ ಸಾಂಜೆಚ್ಯಾ ವೆಳಾ ವಿಲ್ಲಿ ಮೆಲ್ವಿ ಸಂಗಿಂ ಉಲಯ್ತಾಲೊ. ಮೆಲ್ವಿ ಹಾಚೆಲಾಗಿಂ ಉಲವ್ನ್ ಆಸ್ಲಲ್ಯಾಪರಿಂಚ್ ಲಾಂಬ್ ಪೈಪಾಂತ್ಲ್ಯಾನ್ ವಿಲ್ಲಿಚಾಂನಿ ಫುಲಾಂ-ಝಡಾಂಕ್ ಉದಾಕ್ ಪೂತಾಲೊ. ವಿಲ್ಲಿಕ್ ನಿಜಾಯ್ತಿ ಮೆಲ್ವಿಚ್ಯಾ ಜಿವಿತಾಚೆರ್ ಬೆಜಾರಾಯ್ ಭೊಗ್ಲಿ. ಕೇವಲ್ ಪಂದ್ರಾ ವರ್ಸಾಂಚೊ ಮುಗ್ಡ್ ಚೆರ್ಕೊ ಹ್ಯಾ ಪರಿಂ ಪೆಲ್ಯಾಚ್ಯಾ ಘರಾ ಘೊಳ್ಚೆಂ ತಾಕಾ ಬರೆಂ ದಿಸ್ಲೆಂನಾ. ಪುಣ್ ಪರಿಸ್ಥಿತಿ ತಶಿ ಆಸ್ಲಿ. ಹರೈಕಾ ಮನ್ಶಾ ಜಿವಿಕ್ ಆಪ್ಲ್ಯಾ ಜಿವಿತಾಂತ್ ಸ್ವಪ್ನಾಂ ಆಸ್ಲಲ್ಯಾ ಪರಿಂ ಮೆಲ್ವಿಕ್ಯಾಯಿ ತಾಚೆಚ್ ಮ್ಹಳ್ಳಿ ಆಶಾ, ಅತ್ರಗ್, ಸ್ವಪ್ನಾಂ ಆಸ್ಲಿನಾಂತ್‌ಗೀ? ವಿಲ್ಲಿ ಚಿಂತಾಲೊ.

ವಿಲ್ಲಿಕ್ ಆತಾಂ ಮೆಲ್ವಿಚ್ಯಾ ಲ್ಹಾನ್ ಪಣಾಲ್ಯಾ ಜಿವಿತಾಚೊ ಉಗ್ಡಾಸ್ ಆಯ್ಲೊ. ಮೆಲ್ವಿ ಇಸ್ಕೂಲಾಕ್ ವ್ಹೆಚ್ಯಾ ವೆಳಾರ್ ಸೈಕಲಾರ್ ಬಸೊಂಕ್ ಆಶೆತಾಲೊ, ಸೈಕಲ್ ಸೊಡುಂಕ್ ಶಿಕೊಂಕ್ ಸ್ವಪ್ನತಾಲೊ. ಸೈಕಲ್ ಮ್ಹಳ್ಳಾರ್ ತೊ ಜೀವ್‌ಚ್ಚ್ ದಿತಾಲೊ. ತೆದಾಳಾ ತೊ ಚಿಂತಿನಾತ್‌ಲ್ಲೊಕೀ, ಅಪುಣ್ ವ್ಹಡ್ ಜಾತಚ್ಚ್ ಸೈಕಲ್ ಘೆತಲೊಂ ಮ್ಹಣ್! ಖಂಡಿತ್ ಚಿಂತ್ಲಾಸ್ತಲೆಂ. ಪುಣ್? ವ್ಹಯ್, ಆತಾಂಯಿ ತೊ ಸೈಕಲ್ ಮ್ಹಳ್ಳಾರ್ ಜೀವ್ ದಿತಾ. ಹೆರಾಂಚೆ ಸೈಕಲ್ ಸೊಡುಂಕ್ ಆಶೆತಾ! ಹೆಂ ವಿಲ್ಲಿಕ್ ಕಳಿತ್ ಆಸ್ಲೆಂ. ವಿಲ್ಲಿನ್ ಪರತ್ ಗಲ್ಫಾಕ್ ಉಬ್ಜಾ ಪಯ್ಲೆಂ ಏಕ್ ನಿರ್ಧಾರ್ ಕೆಲೊ. ಪಯ್ಲೆಂ ಥಾವ್ನಾಯಿ ವಿಲ್ಲಿಚೆಂ ಮನ್ ಎಕ್ದಮ್ ಉದಾರ್. ದುಬ್ಳ್ಯಾ ದಾಕ್ಟರ್‌ಂಕ್ ಸಹಾಯ್ ಕರ್ಚ್ಯಾಂತ್ ತಾಚೊ ಉಕಲ್ಲೊ ಹಾತ್. ಆಪ್ಲ್ಯಾ ಥಂಯ್ ತಾಂಕ್ ನಾತ್ಲ್ಯಾರೀ ಹೆರಾಂ ಮುಖಾಂತ್ ಉಪ್ಕಾರ್ ಕರ್ನ್ ದಿಂವ್ಚ್ಯಾಂತ್ ತೊ ಹುಷಾರ್. ದೆಕುನ್‌ಚ್ ತೊ ತಾಚ್ಯಾ ಗಾಂವಾಂತ್ ಬರ್ಯಾ ಮನಾ ಖಾತಿರ್ ನಾಂವಾಡ್‌ಲ್ಲೊ. ಗಲ್ಫಾಕ್ ಪಾಟಿಂ ಪರೊಂತ್ಯಾ ದೋನ್ ದಿಸಾಂ ಪಯ್ಲೆಂ ವಿಲ್ಲಿನ್, ಮೆಲ್ವಿಕ್ ಏಕ್ ನವೆಂಚ್ ಸೈಕಲ್ ಘೆವ್ನ್ ದಿಲೆಂ. ಹ್ಯಾ ವೆಳಾ ಮೆಲ್ವಿಚೆಂ ವದನ್

ಸಾಂಗೊಂಕ್ ಸಾಧ್ಯ ನಾತ್ಲ್ಯಾ ತಿತ್ತೆಂ ಆನಂದಾನ್ ಭರ್ಲೆಂ. ಆಪುಣ್ ಸಪಣ್ ದೆಖ್ತಾಂಗೀ ಮ್ಹಣ್ ತೊ ದೊಳೆ ಗಪ್ಪುಂಕ್ ಲಾಗ್ಲೊ. ತಾಚೆಂ ಕಾಳಿಜ್ ಸಂತೊಸಾನ್ ನಾಜಾಲಾಗ್ಲೆಂ. ಯಾಂತ್ರಿಕ್ ರೀತಿನ, ತಾಕಾಚ್ ಕಳಾನಾತ್‌ಲ್ಲಾಪರಿಂ ವಿಲ್ಲಿಚ್ಯಾ ಪಾಯಾಂಮುಳಾಂತ್ ತೊ ಸರ್ಪಡ್ಲೊ. ಸಂತೊಸಾಚೆಂ ದುಃಖಾಂ ತಾಚ್ಯಾ ದೊಳ್ಯಾ ಥಾವ್ನ್ ಗಳಿಂ.

“ಮೆಲ್ಲಿ ಘರಾ ತೆಣೆಂ ಬರೆಂ ಕರ್ನ್ ಕಾಮ್ ಕರ್, ಮಾಮ್ಮಿಕ್ ಕಿತೆಂಚ್ ಗರ್ಜ್ ಆಸ್ಲೆಂ ಕಾಮಾ ಬರ್ಯಾನ್ ಕರ್. ತಶೆಂ ಪಪ್ಪಾನ್ ಖಂಯ್ ಧಾಡ್ಲ್ಯಾರೀ ವ್ಹಚ್” ಮ್ಹಣ್ ವಿಲ್ಲಿನ್ ಆಪ್ಲೆಂ ಘರ್ ಸಾಂಬಾಳುಂಕ್ ತಾಕಾ ಸಾಂಗ್ಲೆಂ. ವಿಲ್ಲಿ ಪಾಟಿಂ ಗಲಾಕ್ ಪರ್ತಾಲೊ. ತಾಚೆ ಮಾಮ್ಮಿಚೆಂ ಕಾಳಿಜ್ ರಡ್ತಾಲೆಂ. ಪಪ್ಪಾಯಿ ಮಸ್ತ ಚಾಪ್ಪೊ ಆಸ್ಲೊ. ದೊಗಾಂಯ್ ಭಯ್ಣಿಂ ಆಪ್ಲ್ಯಾ ಭಾವಾಕ್ ಆರಾವ್ನ್ ಧರ್ನ್ ಆದೇವ್ನ್ ಮಾಗಾಲಾಗ್ಲಿಂ.

ಪರತ್ ದೋನ್ ವರ್ಸಾಂ ಪಾಶಾರ್ ಜಾಲಿಂ. ಹ್ಯಾ ಪಾವ್ಲಿಂ ವಿಲ್ಲಿ ಜಿವಾಂತ್ ಬರೊ ಪುಡುಡಿತ್ ಜಾಲ್ಲೊ. ಏರ್‌ಪೋರ್ಟಾಂತ್ ತಾಚೆ ಮಾಮ್ಮಿ, ಪಪ್ಪಾ ಆನಿ ದೊಗಾಂಯ್ ಭಯ್ಣಿ ತಾಕಾ ಮುಖಾರ್ ಆಯಿಲ್ಲೆಂ. ವಿಲ್ಲಿ ಆಪ್ಲ್ಯಾ ವಸ್ತು ಸವೆಂ ಕಾರಾರ್ ಬಸ್ಲೊಚ್ ಮೆಲ್ಲಿ ವಿಷ್ಯಾಂತ್ ವಿಚಾರಿಲಾಗ್ಲೊ. ಹೆಂ ವಿಚಾರ್ತಾನಾ ತಾಚೆ ಮಾಮ್ಮಿಚೆಂ ವದನ್ ವಿವರ್ಣ್ ಜಾಲೆಂ.

“ವಿಲ್ಲಿ, ಆಜ್-ಕಾಲ್ ಮನ್ಶಾಕ್ ಉಪ್ಕಾರ್ ಕರ್ಚೊ ವ್ಯರ್ಧ್ ಪುತಾ, ತುಂವೆ, ಭೆಷ್ಟೆಂ ತರೀ ತುಜೆಂ ಉದಾರ್ ಮನ್ ದಾಕಯ್ಲೆಂಯ್. ತುಂವೆ ತಾಕಾ ಸೈಕಲ್ ಕಾಣ್ಲೆವ್ನ್ ದಿಲ್ಲೆಂಚ್ ಎಕಾಚ್ ವರ್ಸಾನ್ ತೊ ಎಕಾ ಬಸ್ಸಾಕ್ ಆಪ್ತಾಲೊ ಆನಿ ಆಜೂನ್ ತೊ ಪಾಯ್ ದುಖಿನ್ ವಳ್ವಳೊನ್ ಆಸಾ. ಬಸ್ಸಾಕ್ ಆಪ್ತಲ್ಲ್ಯಾ ತೆದ್ನಾಂ ಪಾಯಾಕ್ ತಾಚ್ಯಾ ಕರಿಣ್ ಮಾರ್ ಜಾಲ್ಲೊ. ತಾಕಾ ಆತಾಂ ಚಲೊಂಕ್ಯೊ ಕಷ್ಟ್ ಜಾತಾತ್. ತಿತ್ತೆಂಚ್ ನ್ಹಯ್, ತಾಚೆ ಆವಯ್ ವೆರೊನಿಕಾ ಉಸಾಳ್ತಾ ಕಿತೆಂ ಜಾಣಾಂಯ್? ತುಕಾ ತೆಂ ರಾಂ... ದುರ್ಸಾತಾ ಪುತಾ. ತುಜೆಲಾಗಿಂ ಪಯ್ಲೆ ಚಡ್ ಜಾಲ್ಯಾತ್ ಹಿಂ! ತುಜೆಲಾಗಿಂ ಸೈಕಲ್ ಘೆವ್ನ್ ದೀಂವ್ಕ್ ತಾಣಿ ಕೊಣೆಂಯಿ ವಿಚಾರುಂಕ್ ನಾಂ ಹಿಂ! ತುಕಾ ನಾಂವ್ ಜೊಡುಂಕ್ ಜಾಯ್ ಆಸ್ಲೆಂ ಹಿಂ! ... ಶಿಶಿ... ನಾಕಾ ಜಾಲ್ಲೆಂ ಭೊಗೊಳ್ಳೆಂ ಪುತಾ ತೆಂ, ನ್ಹಯ್ ಆಮ್ಚೆ ಚೂಕ್ ನ್ಹಯ್‌ಗೀ? ‘ವಾಟೆನ್ ವ್ಹೆಚ್ಯಾ ವಾಗಾ, ಮ್ಹಾಕಾ ಯೇವ್ನ್ ಖಾಗಾ’, ಮ್ಹಳ್ಳಾಪರಿಂ ತುಂವೆಂ ಕೆಲಾಂಯ್‌ಮೂ? ತುಜೆ ಮತಿಕ್ ಬೆಜಾರ್ ಜಾಯ್ ಮ್ಹಣ್ ಹಾಂವ್ ತುಕಾ ತೆದಾಳಾ ಕಾಗಾದ್ ಬರಂವ್ಕ್ ನಾ ಪುತಾ...” ವಿಲ್ಲಿಚಿ ಮಾಮ್ಮಿ ಲಾಂಬ್ ಸುಸ್ಕಾರ್ ಸೊಡಿಲಾಗ್ಲಿ.

ವಿಲ್ಲಿಕ್ ಮಾತ್ರ ಹಜಾರ್ ಬಿಳ್ಳಾಂನಿ ಆಂಗಾಕ್ ಮಾರ್‌ಲ್ಲಾಪರಿಂ ಭಾಸ್ ಜಾಲೆಂ. ಮೆಲ್ಲಿ ವಿಷ್ಯಾಂತ್ ತೊ ಚುರ್ಚುರೊ. 'ತಶೆಂ ಜಾಂವ್ಕ್ ನಜೊ ಆಸ್‌ಲ್ಲೆಂ' ಆಪ್ಲೆ ಸ್ಥಿಕೆಂ ಉದ್ಗಾರೊ ತೊ. ಶಿವಾಯ್ ಕಿತೆಂಚ್ ತ್ಯಾ ವಿಷ್ಯಾಂತ್ ಚಡಿತ್ ಉಲಂವ್ಕ್ ಆಶೆಲೊನಾ.

“ತುಂ ಕಾಂಯ್ ಬೆಜಾರ್ ಕರಿನಾಕಾ ಪುತಾ, ಮನ್ಯಾಚ್ಯಾ ಜಿವಿತಾಂತ್ ಕಿತೆಂ ಪೂರಾ ಘಡೊಂಕ್ ಆಸಾ ತೆಂ ಘಡಾಜಾಯಿಚ್. ದೆವಾನ್ ದಿಂವ್ಚೆಂ ಮನ್ಯಾ ಧಾವ್ನ್ ಆಡಾಂವ್ಕ್ ಜಾತಾವೇ? ವೆರೊನಿಕಾ ಕಿತೆಂಯಿ ಉಲಯ್ಲೆಂ ಮ್ಹಣ್ ತುಂ ಬೆಜಾರ್ ಕರಿನಾಕಾ. ತಾಚೆ ಸವಯ್ ತಿಚ್ಕ್...” ತ್ಯಾ ಎಕಾ ದಿಸಾ ಪೆಂಟೆಂತ್ ಮೆಳ್‌ಲ್ಲೊ ಮಾರ್ಸೆಲ್ ವಿಲ್ಲಿಕ್ ಸಮಧಾನ್ ಕರ್ತಾಲೊ.

“... ಪುಣ್ ಆಮ್ಚೊ ಏಕ್ ಆಧಾರ್‌ಚ್ ಚುಕೊನ್ ಗೆಲೊ ಪುತಾ. ತೊ ತುಮ್ಚೆಂ ಕಾಮ್ ಕರುನ್ ಪುಣೇ ಥೊಡೆಂ ಜೊಡ್ತಾಲೊ. ತ್ಯಾ ಶಿವಾಯ್ ಸದಾಂಯ್ ಸಕಾಳಿಂ ಪಟೇಲಾಗೆರ್ ವ್ಹಜೊನ್ ಕಾಮ್ ಕರುನ್ ಥೊಡೆಂ ಹಾಡ್ತಾಲೊಂ, ಆತಾಂ ತಾಕಾ ಹಾಲೊಂಕ್ ಜಾಯ್ನಾ. ಮ್ಹಜಿ ಪಿಡಾ ಗೂಣ್ ಜಾಯ್ನಾ, ವೆರೊನಿಕಾ ಎಕ್ಲೆಂ ಘೊಳ್ತಾ. ಸೆಂಡ್ರಾ ಘರಾ ರಾಂದ್ತಾ. ಆನಿ ಆತಾಂ ಸೆಂಡ್ರಾಕ್‌ಯಿ ಖಂಯ್ ಪುಣೇ ಘೊಳ್ಲೊಂಕ್ ಧಾಡಿಜಾಯ್ ಮ್ಹಣ್ ಚಿಂತುನ್ ಆಸಾಂ. ತ್ಯಾ ಶಿವಾಯ್ ತೆಂವೀ ಪ್ರಾಯೆನ್ ವಾಡೊನ್ ಯೆತಾ..” ಮಾರ್ಸೆಲ್ ರಡ್ಕುರ್ಯಾ ತಾಳ್ಯಾನ್ ಮುಖಾರ್ನ್ ಉಲಯ್ಲಾಗ್ಲೊ.

“ಅಳೆ ಮಾರ್ಸೆಲಾಮಾ, ಸೆಂಡ್ರಾಕ್ ಆತಾಂ ಪೆಲ್ಯಾಂಚ್ಯಾ ಘರೊಚ್ಯಾ ಹಾಂಡ್ಲೊ ಘಾಸುಂಕ್ ಧಾಡಿನಾಕಾ. ಹಾಂವೆ ಸಾಂಗ್ಲೆಂ ಆಯ್ಕ್, ತಾಕಾ ಹಾಂಗಾಚ್ ಶಿಂವ್ಲೆಚೆ ಕ್ಲಾಸಿಕ್ ಧಾಡ್, ಥೊಡಿಂ ಶಿವೊಣ್ ಶಿಕ್ಲಾರ್ ಉಪ್ರಾಂತ್ ಘರಾಚ್ಚೆ ಬಸೊನ್ ಕಾಂಯ್ ತರೀ ಕಮಾವ್ಯೆತ್...” ವಿಲ್ಲಿ ಪರತ್ ವಾಟೆರ್ ವ್ಹೆಚ್ಯಾ ವಾಗಾಕ್ ಆಹ್ವಾನ್ ದಿತಾಲೊ. ಆಪ್ಣಾಕ್‌ಚ್ ಕಳಾನಾತ್‌ಲ್ಲಾಪರಿಂ.

“ವ್ಹಯ್ ಪುತಾ ತುಂ ಸಾಂಗ್ತಾಯ್ ತೆಂ ಖರೆಂ, ಪುಣ್ ಶಿವೊಣ್ ಕ್ಲಾಸಿಕ್‌ಯಿ ಮಹಿನ್ಯಾಕ್ ಪನ್ನಾಸ್ ರುಪಯ್ ಭೆರ್ಚೆ ನಾಕಾತ್‌ವೇ? ತಾಚಾಕೀ ಬೀಡಿ ಬಾಂದ್ಚಿ ಬರಿ ಮ್ಹಣ್ ದಿಸ್ತಾ...” ಮಾರ್ಸೆಲ್ ಉಲಯ್ಲೊ.

“ಅಳೆ ಮಾರ್ಸೆಲಾಮಾ, ತುಂ ಭಿಯೆನಾಕಾ, ಧರ್ ಹೆ ಪಯ್ಲೆ ಆನಿ ಸೆಂಡ್ರಾಕ್ ಫಾಲ್ಯಾಂ ಧಾವ್ನ್‌ಚ್ ಶಿವೊಣ್ ಕ್ಲಾಸಿಕ್ ಧಾಡ್. ಥೊಡ್ಯಾ ತೇಂಪಾ ಉಪ್ರಾಂತ್ ತಾಕಾ ಸ್ವಂತ್ ಶಿವೊಣ್ ಮೆಶಿನ್ ಘೆವ್ನ್ ದೀಂವ್ಕಾಯಿ ಹಾಂವ್ ಕುಮೊಕ್ ಕರ್ತಾಂ...” ಇತ್ಲೆಂ ಮ್ಹಣ್ ಶೆಂಬೊರಾಂಚಿ ಚ್ಯಾರ್ ನೋಟ್ ಮಾರ್ಸೆಲಾಮಾಕ್ ದಿಲೆ ವಿಲ್ಲಿನ್.

ಮೆಲ್ವಿ ಆಪ್ಲಾಚೆ ಚುಕಿ ವರ್ಧಿಂ ಅವ್ವಡಾಕ್ ಸಾಂಪಡ್ಲಾ ಮ್ಹಳ್ಳೆಂ ಚಿಂತುನ್ ವಿಲ್ಲಿನ್ ಪರತ್ ಕುಮೊಕ್ ಕೆಲಿ. ಹ್ಯಾ ವೆಳಾ ಮಾರ್ಸಲಾಮ್ ವಿಲ್ಲಿಕ್ ಋಣಿ ಜಾಲ್ಲೊ. ತಾಚೆಲಾಗಿಂ ಉಪ್ಕಾರ್ ಭಾವ್ಣೊಂಕ್ ಉತ್ರಾಂಚ್ ಮೆಳ್ಳೆಂನಾಂತ್ ಮಾರ್ಸಲಾಮಾಕ್.

ದೀಸ್ ಪಾಶಾರ್ ಜಾತಾನಾ ವಿಲ್ಲಿ ಪರತ್ ಗಲ್ಫಾಕ್ ಉಭೊಂಕ್ ತಯಾರ್ ಜಾಲೊ, ಆನಿ ದೋನ್ ವರ್ಸಾಂನಿ ಯೇವ್ನ್ ಆಪುಣ್ ಕಾಜಾರ್ ಜಾತಲೊಂ ಮ್ಹಣ್ ಮಾಮ್ಮಿಕ್, ಪಪ್ಪಾಕ್ ಆನಿ ಭಯ್ಣಿಂಕ್ ಭಾಸ್ ದೀವ್ನ್ ತೊ ಗಲ್ಫಾಕ್ ಉಭೊ. ಹ್ಯಾ ಪಾವ್ಟಿಂ ಗಲ್ಫಾಕ್ ಪಾವೊನ್ ವಿಲ್ಲಿನ್ ಫಕತ್ ಆಟ್ ಮಹಿಮೆ ಜಾಲ್ಲೆಂ ಮಾತ್! ಮಾಮ್ಮಿಚೆಂ ಏಕ್ ಕಾಗಾತ್ ಆಯ್ಲೆಂ;

ವಿಲ್ಲಿ,

ತುಕಾ ಹಾಂವೆ ತ್ಯಾ ಪಾವ್ಟಿಂಚ್ ಸಾಂಗ್ಲೆಂ ಆಜ್ ಕಾಲ್-ಕೊಣಾಯ್ಕಿ ಉಪ್ಕಾರ್ ಕೆಲ್ಲ್ಯಾಂಕ್ ಬರೆಂ ಆಯ್ಕೊಂಕ್ ಮೆಳಾನಾ ಮ್ಹಣ್. ಪುಣ್ ಮ್ಹಜ್ಯಾ ಉತ್ರಾಂಕ್ ತುವೆಂ ಮೋಲ್ ದೀಂವ್ಕ್ ನಾಂಯ್! ಪರತ್ ತುವೆ ತ್ಯಾ ಮಾರ್ಸಲಾಕ್ ಪಯ್ ದೀವ್ನ್ ಸೆಂಡ್ರಾಕ್ ಶಿವ್ಣೆಚಿ ಕ್ಲಾಸಿಕ್ ಧಾಡ್ವೆಂಪರಿ ಕೆಲೆಂಯ್, ಆನಿ ಆತಾಂ ಕಿತೆಂ ಜಾಲಾಂ ತುಂ ಜಾಣಾಂಯ್? ತಿಂ ಘೊವ್-ಬಾಯ್ಲಾಂ ದೊಗಾಂಯ್ ಏಕ್ ಜಾವ್ನ್ ಸದಾಂ ತುಕಾ ದುರ್ಸಾತಾತ್. ಕಿತ್ಯಾಕ್ ಜಾಣಾಂಯ್? ಸೆಂಡ್ರಾ ಶಿವ್ಣೆಚಿ ಕ್ಲಾಸಿಕ್ ವ್ಹೆತಾನಾ, ದಾಕೊ ವಿಕ್ಟಾ ಆಂಗ್ಲಿಚ್ಯಾ ಮಾಪ್ಯಾಲಾಗಿಂ ಚಂಗಾಯ್ ಕರ್ತಾ ಕಂಯ್, ತೆಂ ತ್ಯಾ ಮಾಪ್ಯಾ ಸಾಂಗಾತಾ ಭಂವ್ಡಾಂ!... ಶಿಶಿ... ಆನಿ ಕಿತೆಂ ಪೂರಾ ಭಂಗಸ್ತಳ್ ಕರ್ತಾಂ ಹಿಂ!... ತೊ ಮಾರ್ಸಲ್ 'ಹಾಂವ್ ತಾಚೆಂ ಉತಾರ್ ಆಯ್ಕಾಲೊ' ಮ್ಹಣ್ ತುಕಾ ದುರ್ಸಾತಾ. ತೆಂ ರಾ... ವೆರೊನಿಕಾ 'ಹಾಚೆಲಾಗಿಂ ಪಯ್ಲೆಂ ಚಡ್ ಜಾಲ್ಯಾತ್ ತರ್ ಹಾಚೆ'ತ್ಲಾಕ್ ದವರುಂದಿ. ಆಮ್ಕಾಂ ದಿಂವ್ಚೆ ನಾಕಾತ್. ಆಮಿ ಕಿತ್ಲ್ಯಾ ಬರ್ಯಾನ್ ಜಿಯೆವ್ನ್ ಆಸ್ಲಲ್ಯಾಂವ್, ಹಾಣೆ ಆಮ್ಚ್ಯಾ ದೊಗಾಂಯ್ ಭುರ್ಗ್ಯಾಂಕ್ ಪಾಡ್ ಕೆಲೆಂ. ಇತ್ಲೆಂ ಸರ್ವ್ ಕೆಲೆಂ ತ್ಯಾ 'ತಾಚೆ' ಆವಯ್ನ್ ಬೇ.. ಖಂಚೆಂ. ಮ್ಹಣ್ ತುಜೆ ಶಿವಾಯ್ ಮ್ಹಾಕಾಯಿ ದುರ್ಸಾತಾ ಪುತಾ...

- ಮಾಮ್ಮಿ

ಇತ್ಲೆಂ ವಾಚುನ್ ವಿಲ್ಲಿ ಖುಬಾಳ್ಳೊ. ತೆಂ ಕಾಗಾದ್ ತಾಣೆಂ ಹಾತಾಂತ್ ರಾಗಾನ್ ಗುಟ್ಲಾಯ್ಲೆಂ. ವ್ಹಯ್ ತಾಚೆಂ ಮನ್ ಘಟ್ ಜಾಲೆಂ. ದೆವಾನ್ ದಿಲ್ಲೊ ತಾಕಾ ಉದಾರ್ಪಣಾಚೊ ಗೂಣ್ ತಾಚೆ ಧಾವ್ನ್ ಕ್ಷೀಣ್ ಜಾವ್ನ್ ಆಯ್ಲೊ. 'ಆನಿ ಮುಖಾರ್ ಕೊಣಾಕ್ಚ್ ಉಪ್ಕಾರ್ ಕರ್ಚೊನಾ' ಉದ್ಗಾರ್ಲೊ ತೊ!

ವಿಲ್ಲಿಕ್ ಸುರಾತಿ, ಕಂಜೂಸ್ ಮ್ಹಣ್ ವೊಲಾಯ್ಲೆಂ ತರ್ ಹಾಕಾ ಕಾರಣ್ ಕೋಣ್?

*** 000 ***

ದೇಶದ್ರೋಹಿ

ಇನ್ಸ್‌ಪೆಕ್ಟರ್ ರೂಬೆನ್ ಆಪ್ಲ್ಯಾ ಕೇಬಿನಾಂತ್ ಬಸೊನ್ ಸಿಗ್ಗಿಟಿಚೊ ಧುಂವರ್ ಸೊಡ್ತಾಲೊ. ತರಂಗ್ ರೂಪಾಂನಿ ಸಿಗ್ಗಿಟಿಚೊ ಧುಂವರ್ ತಾಚ್ಯಾ ವೊಟಾಂ ಮಧ್ವಾನ್ ಭಾಯ್ರ್ ಪಡ್‌ಲ್ಲ್ಯಾಪರಿಂ ತಾಚಿ ಚಿಂತ್ನಾಯಿ ತ್ಯಾಚ್ಚ್ ವರ್ತುಲಾಂತ್ ಘುಂವೊನ್ ವಯ್ರ್ ವಯ್ರ್ ಚಡ್ತಾಲಿಂ. ಆಪ್ಲೊ ಹುದ್ದೊ ಅಲಂಕೃತ್ ಕೆಲ್ಯಾ ಉಪ್ರಾಂತ್ ಆಜ್ ಪಯ್ಲೆ ಪಾವ್ಪಿಂ ತೊ ಆಪ್ಲ್ಯಾ ಕೊಶೆಡ್ಲಾಚೆ ಕಾಂತವ್ಣಕ್ ವಳಗ್ ಜಾಲ್ಲೊ. ಯೆದೊಳ್ ಪರ್ಯಾಂತ್ ಕಿತ್ಲೆ ಜವಾಬ್ದಾರೆಂತ್ ಆಪ್ಲೊ ಹುದ್ದೊ ತಾಣೆಂ ಸಾಂಬಾಳ್‌ಲ್ಲೊಗೀ ತೈಚ್ಚ್ ರೀತಿನ ಆನಿ ಘಡೆಂ ಆಪ್ಲೊ ಹುದ್ದೊ ಸಾಂಬಾಳ್ವಾಕ್ ತೊ ಅಸಮರ್ಥ್ ಜಾಲ್ಲೊ.

ತಾಚ್ಯಾ ಪ್ರಮಾಣಿಕ್‌ಪಣಾಕ್ ಆಜ್ ತಾಣೆ 'ತಿಬೊ' ಲಾಯಿಲ್ಲೊ.

ಖಿಂಚ್ಯಾ ಉದ್ದೇಶಾನ್ ತೊ ಇನ್ಸ್‌ಪೆಕ್ಟರ್ ಜಾಂವ್ಕ್ ಪಾವ್‌ಲ್ಲೊಗೀ ತೊಚ್ಚ್ ಉದ್ದೇಶ್ ತೊ ವಿಸ್ತಾಲೊ. ಅನಿವಾರ್ಯ ಕಾರಣಾಂಕ್ ಲಾಗೊನ್ ಕಾನೂನ್ ಬಾಹಿರ್ ಕಾಮ್ ತಾಣೆ ಕರಿಜಾಯ್ ಪಡ್ಲೆಂ. ಸಂಸಾರಾಂತ್ಲ್ಯಾ ಸಭಾರ್ 'ದೇಶದ್ರೋಹಿಂ' ಮಧೆಂ ಆಜ್ ತೊವೀ ಎಕ್ಲೊ ಜಾಂವ್ಕ್ ಪಾವ್‌ಲ್ಲೊ.

ರೂಬೆನಾಚ್ಯಾ ರಚ್ಕಾರಾಂಕ್ ತೆ ದೊಗ್‌ಚ್ ಪೂತ್, ರೂಬೆನಾ ವರ್ನಿಂ ಮಾಲ್ಪಡೊ ಡೆನಿಸ್. ಲ್ಹಾನ್ವಣಾರ್‌ಚ್ 'ಬಾಪುಯ್' ತಾಂಚೊ ಸರ್‌ಲ್ಲೊ. ತ್ಯಾ ಉಪ್ರಾಂತ್ ಆವಯ್ನ್ ತಾಂಕಾಂ ಮೊಗಾನ್ ವಾಗಯಿಲ್ಲೆಂ. ರೂಬೆನಾಚಾಕೀ 'ಧಾ' ವರ್ಸಾಂ ಮಾಲ್ಪಡೊ ಜಾವ್ನಾಸ್ಲೊ ಡೆನಿಸಾಕ್, ಡಿಗ್ರಿ ಸಂಪತ್ತಿಕ್ ಎಕೆ ಲ್ಹಾನ್ ಕಂಪೆನಿಂತ್ ಕಾಮ್ ಮೆಳ್ಳೆಂ.

ರೂಬೆನ್ ಧಾವ್ಯೆ ಕ್ಲಾಸಿಂತ್ ಪಾಸ್ ಜಾವ್ನ್ ಪಿ.ಯು.ಸಿಚೆಂ ಶಿಕಾಪ್ ಆರಂಭ್ ಕರ್ಚೊ ಪಯ್ಲೆಂಚ್ ತಾಂಕಾಂ ಮಯ್ವಾಸಾನ್ ಸಾಂಬಾಳ್ವೆ ಆವಯ್ನ್ ಪ್ರಾಣ್ ಕೆಲ್ಲೊ. ತ್ಯಾ ಉಪ್ರಾಂತ್ ರೂಬೆನಾಚಿ ಜವಾಬ್ದಾರಿ ಡೆನಿಸಾಚೆರ್ ಪಡ್ಲಿ. ರೂಬೆನಾಕ್ ಏಕ್ ಬರೊ ಘಡಾರ್ ದಾಕವ್ನ್ ದಿಂವ್ಚೊ ತಾಚೊ ಉದ್ದೇಶ್ ಜಾಂವ್ಕ್ ಪಾವ್ಲೊ.

ರೂಬೆನಾ ಖಾತಿರ್, ಡೆನಿಸ್ ಸ್ವಪ್ನಾಂ ಬಾಂಧ್ತಾಲೊ. ರಚ್ಕಾರಾಂನಿ ಕರ್ನ್ ದವರ್‌ಲ್ಲಿ 'ವ್ಹಡ್ಲಿ' ಆಸ್ತಾ ತಾಂಕಾಂ ನಾತ್ಲೆಲ್ಯಾನ್, ರೂಬೆನಾಚೊ ಶಿಕ್ವಾ ಖರ್ಚ್ ಡೆನಿಸಾನ್ ವ್ಹಾಪಯ್ವಾಯ್ ಪಡ್ಲೊ. ಆಪ್ಲ್ಯಾ ಭಾವಾನ್ ನಾಂವಾಡ್ಲಿಕ್ ವ್ಯಕ್ತಿ ಜಾಯ್ತಾಯ್ ಮ್ಹಳ್ಳಿ ತಾಚಿ ಆಶಾ ಜಾವ್ನಾಸ್ಲಿ. ರೂಬೆನಾಚಿ ಚುರುಕಾಯ್ ಆನಿ ವ್ಯಕ್ತಿತ್ವ್ ಪಳೆವ್ನ್ ಡೆನಿಸಾಕ್ ರೂಬೆನಾಕ್ ಏಕ್ ಇನ್ಸ್‌ಪೆಕ್ಟರ್ ಜಾಯ್ತಾಯ್ ಆನಿ ಪೊಲೀಸ್ ಡಿಪಾರ್ಟ್‌ಮೆಂಟಾಂತ್ ವಾವ್ರ್ ಕರಿಜಾಯ್ ಮ್ಹಣ್ ಆಕಾಂಕ್ ಭೊಗ್ಲಿ. ತ್ಯಾಚ್ ಪ್ರಕಾರ್ ರೂಬೆನಾಚೆಂ ಪಿ.ಯು.ಸಿ. ಸಂಪ್‌ಲ್ಯಾಫರಾ ರೂಬೆನಾಕಾಯಿ ಆಪ್ಲಿ ಆಕಾಂಕ್ ಕಳಯ್ಲಿ.

ಭಾವಾಚೆ ಹೈ ಆಶೆಕ್ ಆನಿ ಮಿಶೆಕ್ ರೂಬೆನಾನ್ಯಾಯಿ ಖಾಲ್ತಿಮಾನ್ ಘಾಲಿ. ರೂಬೆನಾನ್ ಪಯ್ಲಿ ತಸಲಿ ಅಲೋಚನ್ ಘಂವ್ಕ್ ನಾತ್ಲಿ ತರೀ ಭಾವಾಚ್ಯಾ ಪ್ರೋತ್ಸಾಹಾಕ್ ಆನಿ ಒತ್ತಾಯೆಕ್ ತೊ ಫುಗೊನ್ ಗೆಲೊ. ಆನಿ ತೈ ದಿಶೆನ್ ಫುಡೆಂ ಚಮ್ಕಲೊ.

ಕಾಜಾರಾಚಿ ಪ್ರಾಯ್ ಡೆನಿಸಾಕ್ ಜಾವ್ನ್ ಯೆತಾಲಿ ತರೀ ತೊ ಕಾಜಾರ್ ಜಾಂವ್ಚಾಕ್ ತಯಾರ್ ನಾತ್ಲೊ. ವೊಡ್ಡಿ ತಾಕಾ ಆಸ್ಲಿ ತರೀ ತೊ ಅಸಹಾಯಕ್ ಜಾಲ್ಲೊ. ಜನ್ಮಾ ಥಾವ್ನ್ಚ್ ಕಾಳ್ಜಾಚಿ ಪಿಡಾ ತೊ ಹಾಡ್ನ್ ಆಯಿಲ್ಲೊ. ತವಳ್ ತವಳ್ ತಾಚಿ ಭಲಾಯ್ಕಿ ಭಿಗಡ್ತಾಲಿ ತರೀ, ರೂಬೆನಾಕ್ ಕಳಿತ್ ಜಾಯ್ತಾತ್‌ಲ್ಯಾ ಪರಿಂಚ್ ತೊ ಸೊಸುನ್ ವ್ಹರ್ತಾಲೊ. ಲ್ಹಾನ್‌ಪಣಾರ್ ಅಪರೇಶನ್ ಕರ್ನ್ ಪಿಡಾ ಪರಿಹಾರ್ ಕರ್ಚಿ ದುಡ್ಡಾಚಿ ತಾಂಕ್ ತಾಂಕಾಂ ನಾತ್ಲಿ ಜಾಲ್ಲ್ಯಾನ್ ತಾಕಾ ತಿ ಪಿಡಾ ಆಜೂನ್ ಧೊಸ್ತಾಲಿ. ಆಪ್ಲ್ಯಾ ಅನಾರೋಗ್ಯಾ ನಿಮ್ತಿಂ ಹಾತ್ ಧರ್‌ಲ್ಲ್ಯಾ ಚೆಡ್ವಾಕ್ ಘಾತ್ ಕರುಂಕ್ ನಜೊ ಮ್ಹಣೊನ್ ತಾಣೆ ತ್ಯಾಗ್ ಕೆಲ್ಲೊ.

ಅಶೆಂ ಕಾಳಾಚೆಂ ರೋದ್ ಘಂವ್ತಾಲೆಂ.

ರೂಬೆನಾಚೆಂ ಟ್ರೈನಿಂಗ್ ಆಖೇರ್ ಜಾಲ್ಲ್ಯಾ ಫರಾ ತಾಕಾ ಶಿವಮೊಗ್ಗಂತ್ ಕಾಮ್ ಮೆಳ್ಳೆಂ. ಹ್ಯಾ ವೆಳಾ ರೂಬೆನಾಚಾಕೀ ಚಡ್ ಸಂತೊಸ್ ಡೆನಿಸಾಕ್ ಜಾಲ್ಲೊ. ತಾಚಿ ಆಶಾ ಸಂಪುರ್ಣ್ ಜಾಲ್ಲಿ. ಡೆನಿಸಾನ್ ಆಪ್ಲೆ ಜೊಡಿಚೊ ಚಡಿತ್ ವಾಂಟೊ ರೂಬೆನಾಚ್ಯಾ ಶಿಕ್ಷಾಕ್ ಖರ್ಚ್ ಕೆಲ್ಲ್ಯಾ ವರ್ವಿಂ ರೂಬೆನ್ ಆಜ್ ಇನ್ಸ್‌ಪೆಕ್ಟರ್ ಜಾಂವ್ಕ್ ಪಾವ್‌ಲ್ಲೊ. ಭಾವಾಚ್ಯಾ ನಿಸ್ವಾರ್ಥಿ ತ್ಯಾಗಾ ಥಂಯ್ ರೂಬೆನ್ 'ಖುಣಿ' ಜಾಲ್ಲೊ.

ಅಶೆಂ ಸಮಧಾನಾಚಿಂ ದೋನ್ ವರ್ಸಾಂ ಪಾಶಾರ್ ಜಾಲಿಂ.

ರೂಬೆನ್ ಖಂಚೆಚ್ ಘಡಿಯೆ ಆಪ್ಲ್ಯಾ ಕರ್ತವ್ಯ ಥಂಯ್ ಚುಕೊನ್ ಪಡೊಂಕ್ ನಾ. ಹೆರಾಂ ಥೊಡ್ಯಾ ಇನ್ಸ್‌ಪೆಕ್ಟರಾಂ ಪರಿಂ ಆಪ್ಲೊ ಹುದ್ದೊ ತಾಣೆ ಚಲಿಯಿಲ್ಲೊ ತರ್ ತೊ ಆಜ್ ಹಜಾರಾಂನಿ ಕಮಾವ್ನ್ ಲಕ್ಷ್ಮಿ ಜಾತಾ ಆಸ್ಲೊ. ಪುಣ್ ತಶೆಂ ಕರುಂಕ್ ತೊ ವ್ಹಚೊಂಕ್ ನಾ, ದೇಶಾಕ್ ದ್ರೋಹ್ ತಾಣೆಂ ಚಿಂತ್ಲೊನಾ. ಭಾವಾಚಿಂ ಉತ್ರಾಂ ಹರ್ಯೆಕೆ ಘಡಿಯೆ ತಾಕಾ ಕಾಂತಯ್ತಾಲಿ, ಆನಿ ತಿಂಚ್ ಉತ್ರಾಂ ತಾಚ್ಯಾ ಕಾಮಾ ಥಂಯ್ ಪ್ರೋತ್ಸಾಹ್ ದಿತಾಲಿಂ. ಶಿವಮೊಗ್ಗಂತ್ ದೋನ್ ವರ್ಸಾಂಚಿ ಸೆವಾ ತಾಣೆಂ ದಿಲ್ಯಾ ಉಪ್ರಾಂತ್, ತಾಚ್ಯಾ ನಶೀಬಾನ್ ಮ್ಹಳ್ಳೆಪರಿಂ ಆಪ್ಲ್ಯಾ ಮಾಯ್-ಗಾಂವಾಕ್‌ಚ್ ತಾಕಾ ಟ್ರಾನ್ಸ್‌ಫರ್ ಜಾಲೆಂ. ಹ್ಯಾ ವೆಳಾ ತೊ ಬೋವ್ ಚಡ್ ಸಂತೊಸ್ ಪಾವ್‌ಲ್ಲೊ.

ಮಾಯ್-ಗಾಂವಾಕ್ ಪಾವ್‌ಲ್ಲ್ಯಾ ಫರಾ ಡೆನಿಸಾನ್ ತಾಕಾ ಕಾಜಾರ್ ಜಾಂವ್ಕ್ ವತ್ತಾಯ್ ಕೆಲಿ. ಭಾವಾಚಿ ಸಮಸ್ಯಾ ತೊ ಆಶಾಂ ಜಾಣಾ ಆಸ್‌ಲ್ಲ್ಯಾನ್ ಭಾವಾಕ್ ಚಡ್ ವತ್ತಾಯ್ ಕರುಂಕ್ ರೂಬೆನ್ ಗೆಲೊನಾ. ಭಾವಾಚ್ಯಾ ಎಕಾಚ್ ಉತ್ರಾನ್ ರೂಬೆನ್

ಕಾಜಾರ್ ಜಾಂವ್ವಾಕ್ ತಯಾರ್ ಜಾಲೊ. ದುಬ್ಬಾ ಕುಟ್ಮಾಂತ್ಲೆಂ ಸಿಂತಿಯಾ ತಾಚೆಂ ಘರ್ ಭರುಂಕ್ ಆಯ್ಲೆಂ.

ಕಾಜಾರ್ ಜಾವ್ನ್ ಸುಖಾಚೆ ಫಕತ್ 'ಸ' ಮಹಿನೆ ಸಾರಿಜಾಯ್ ತರ್, ರೂಬೆನಾಕ್ ಆಫಾತ್ ರಾಕೊನ್ ಆಸ್ಲೊ. ಡೆನಿಸಾಚಿ ಭಲಾಯ್ಕಿ ಏಕ್ದಮ್ ಭಿಗ್ಡಾಲ್ಲಿ. ತಾಕಾ ಆಸ್ತೆಂತ್ ಭರ್ತಿ ಕರ್ತಾನಾ ದಾಕ್ತರಾನ್ ಅಪರೇಶನಾಚಿ ಜರೂರ್ ಗರ್ಜ್ ಆಸಾ ಮ್ಹಣ್ ತಿಳ್ತಲೆಂ. ನಾ ತರ್ ಡೆನಿಸಾನ್ ವಾಂಚಿ ಆಶಾ ನಾತ್ಲಿ. ಆನಿ ಹ್ಯಾ ಒಪರೇಶನಾ ಖಾತಿರ್ ಉಣ್ಯಾರ್ ಏಕ್ ಲಾಖ್ ರುಪಯ್ ಮ್ಹಣಾಸರ್ ಖರ್ಚ್ ಪಡೊಂಕ್ ಆಸ್ಲೊ. ಆನಿ ಹಿ ಗಜಾಲ್ ರೂಬೆನ್ ಆಯ್ಕಾತಚ್ಚ್ ಸಗ್ಳೊಚ್ ಗಳೊ.

ಆಪ್ಣಾಕ್ ಏಕ್ ಘುಡಾರಾಚಿ ವಾಟ್ ದಾಕವ್ನ್ ದಿಲ್ಲ್ಯಾ ಭಾವಾಕ್ ತೊ ಹೈ ಸ್ಥಿತೆರ್ ಸೊಡುನ್ ಘಾಲುಂಕ್ ಕಬೂಲ್ ನಾತ್ಲೊ. ಆಪ್ಣಾ ಖಾತಿರ್ ನಿಸ್ವಾರ್ಥಿ ತ್ಯಾಗ್ ಕೆಲ್ಲ್ಯಾ ಭಾವಾನ್ ಸದಾಂಚ್ ಸುಖಿ ಉರಾಜಾಯ್ ಮ್ಹಳ್ಳಿ ತಾಚಿ ಅಭಿಲಾಶಾ ಜಾವ್ನ್‌ಲ್ಲಿ. ತರ್ ತಾಣೆ ಒಪರೇಶನಾಕ್ ಗರ್ಜೆಚಿ ಪಯ್ಲೆ ಹಾಡ್ಚೆ ತರೀ ಖಂಯ್ ಥಾವ್ನ್?

ಆಪ್ಲೆಂ ಜಮಾಯಿಲ್ಲೆ ಆನಿ ಭಾವಾನ್ ಜಮಾಯಿಲ್ಲೆ ಮ್ಹಣ್ ತಾಚೆ ಲಾಗಿಂ ಥೊಡೊ ಪಯ್ಲೆ ಆಸ್ಲೊ. ಪುಣ್ ಭಾವಾಚ್ಯಾ ಖರ್ಚಾಕ್ ಜಾಯ್ ಪಡ್ಲೊ ಕಾಲ್ಚೊ ವಾಂಟೊಯಿ ತೊ ಪಾವಾನಾತ್ಲೊ. ತಾಣೆ ರೀಣ್ ವಿಚಾರುಂಕ್ ಅಂದಾಜ್ ಕೆಲಿ ತರೀ ತಾಣೆ ಚಿಂತ್ಲ್ಯಾ ಮಾಫಾನ್ ತಾಕಾ ರೀಣ್ ಮೆಳ್ಳೆನಾ. ಆನಿಕೀ ಸಬಾರ್ ದುಡು ತಾಕಾ ಜಾಯ್ ಆಸ್ಲೊ. ತೆಣೆ ಹೆಣೆ ಮ್ಹಣ್ ಪನ್ನಾಸ್ ಹಜಾರ್ ತಾಣೆ ಜಮಾಯಿಲ್ಲೊ.

ಆನಿಕೀ ಪನ್ನಾಸ್ ಹಜಾರ್ ಜಾಯ್ವಯ್! ಹ್ಯಾಚ್ ವೆಳಾ ದಿಸ್ತಿ ತಾಕಾ ವಾಂಕ್ಡೆ ತಿಂಕ್ಡೆ ವಾಟ್. ಆಪ್ಣಾ ಹುದ್ದಾಚ್ಯಾ ಮೆಜಾ ಪಂದ್ಲ್ಯಾನ್ ಹಾತ್ ಒಡ್ಡಾವ್ನ್ ಪಯ್ಲೆ ಕರ್ಚಿ! ನಾ ತರ್ ತಾಕಾ ದುಸ್ರಿ ವಾಟ್‌ಚ್ಚ್ ದಿಸಾನಾತ್ಲಿ.

ಡೆನಿಸಾಚಿ ಪರಿಸ್ಥಿತಿ ಪಳೆವ್ನ್ ಸಿಂತಿಯಾ ರಡ್ತಲೆಂಚ್. ಕಾಜಾರ್ ಜಾವ್ನ್ ಫಕತ್ ಸ ಮಹಿನ್ಯಾಂ ಭಿತರ್ ಡೆನಿಸ್ ತಾಕಾ ತಿತ್ಲೊ ಮೊಗಾಚೊ ಜಾಲೊ. ರೂಬೆನಾನ್ ಆಜ್ ಇನ್ಸ್‌ಪೆಕ್ಟರ್ ಜಾಂವ್ಕ್ ಪಾವಾಜಾಯ್ ತರ್ ತಾಕಾ ಪ್ರಮುಖ್ ಕಾರಣ್ ಕೋಣ್ ಮ್ಹಳ್ಳೆಂ ಸಿಂತಿಯಾ ಬರ್ಯಾನ್ ಜಾಣಾ ಆಸ್ಲೆಂ. ಹ್ಯಾ ಖಾತಿರ್ ಫಕತ್ ಪತಿಲಾಗಿಂ ತೆಂ ಪರಾತ್ತಾಲೆಂ, “ಏಕ್ ಪಾವ್ಲಿಂ ದಾಟ್ಪುಕ್ ವಾಂಚಿಯ್... ಹ್ಯಾ ಖಾತಿರ್ ಆಡ್ ವಾಟ್ ಧರ್ಯಾರೀ ದೇವ್ ಆಮ್ಕಾಂ ಭೊಗ್ತಿತಲೊ...” ಸಿಂತಿಚಿಂ ಉತ್ರಾಂಯಿ ರೂಬೆನಾಕ್ “ಅಸಹ್ಯ” ಕಾಮಾಂ ಕರುಂಕ್ ಪ್ರೋತ್ಸಾಹ್ ದಿತಾಲಿಂ.

ಅಸಲ್ಯೆ ಪರಿಸ್ಥಿತಿ ಮಧೆಂ ರೂಬೆನಾಕ್ ಏಕ್ ಅವ್ಕಾಸ್ ಪಾಯಾಮುಳಾಕ್ ಆಯಿಲ್ಲೊ. ಕಾಲ್ಚಾ ದಿಸಾ ತಾಣೆ ಎಕಾ ಸ್ನಗ್ಧರಾಕ್, ಆಪ್ಣಾ ತಾಬೆಂತ್ ಬಂಧಡೆಂತ್ ಧರ್ಲೊ. ಲೊಕಾ ಮುಖಾರ್ ನಿತಿವಂತ್ ಮನಿಸ್ ಮ್ಹಣ್ ದಾಕಂವ್ಚ್ಯಾ ಏಕ್ ಗಾಂವ್ಚ್ಯಾ ಮಾನೆಸ್ತಾಕ್ ತಾಣೆಂ ಬಂಧಿತ್ ಕೆಲ್ಲೊ. ಹೆಂ ಕಾಮ್ ತಾಣೆಂ ಹ್ಯಾ ಗಾಂವಾಕ್ ಆಯಿಲ್ಲ್ಯಾಕ್ ಪಯ್ಲೆ ಪಾವ್ಲಿಂ

ಕರ್ಟೆಂ, ಲೋಕಾ ಮುಕಾರ್ ದೇವಾಸ್ಪಣ್ ದಾಕವ್ನ್ ಪಾಟ್ಲಾನ್ ಕುಸ್ತಾಪಣಾಚಿ ಜಿಣಿ ಜಿಯೆತಲ್ಯಾಂಕ್ ಕಸಲಿ ಶಿಕ್ವಾ ದೀಜಾಯ್ ಮ್ಹಣ್ ರೂಬೆನ್ ಬರ್ಯಾನ್ ಜಾಣಾ ಆಸ್‌ಲ್ಲೊ.

ಮಣ್...

ಅಪ್ರಾದ್ಯಾಕ್ ಖೈದ್ ಕೆಲ್ಲ್ಯಾ ದೋನ್ ಘಂಟ್ಯಾ ಭಿತರ್ ಪನ್ನಾಸ್ ಘೊನಾಂ ತಾಕಾ ಆಯಿಲ್ಲಿಂ. ಲೋಕಪ್ಪಾಂತ್ ಫಾಲ್ಲ್ಯಾ ಮಾನೆಸ್ತಾಕ್ ಸುಟ್ಕಾ ದೀಜಾಯ್ ಮ್ಹಣ್ ಗಾಂವ್ಚ್ಯಾ ಸಬಾರ್ ಮಾನೆಸ್ತಾಂನಿ ಉಪ್ಕಾರ್ ಮಾಗ್‌ಲ್ಲೊ. ಆನಿ ಹ್ಯಾ ಮಧೆಂ ಎಕ್ಲಾನ್...

“...ಕ್ ತುಂವೆ ಸುಟ್ಕಾ ದಿಲ್ಯಾರ್ ತುಕಾ ಬರೋ ಫಾಯ್ದೊ ಆಸಾ. ತುಂ ಗಾಂವಾಕ್ ನವೊಚ್ಚೆ ಜಾಲ್ಲ್ಯಾನ್ ಹಿ ಗಜಾಲ್ ತುಕಾ ಸಾಂಗ್ಲಿ. ಯೆದೊಳ್ ಆಯಿಲ್ಲ್ಯಾ ಇನ್‌ಪೆಕ್ಟರಾಂನಿ ದೋನ್ ಘಂಟ್ಯಾಂ ಪರ್ಯಾಂತ್. ಆಮ್ಚ್ಯಾ ಮನ್ಶಾಂಕ್ ‘ಭಿತರ್’ ಬಸಂವ್ಕ್ ನಾ... ಜಾಲ್ಯಾರೀ ತುಕಾ ಏಕ್ ಆವ್ಕಾಸ್. ಫಾಲ್ಯಾಂ ಸಕಾಳಿಂ ಭಿತರ್ ತಾಕಾ ತುಂವೆ ಸೊಡಿಜಾಯ್... ಧರ್ಮಾಕ್ ನ್ಹಯ್, ತುಕಾ ಪನ್ನಾಸ್ ಹಜಾರ್...”

ಅಸೊ ಏಕ್ ಅವ್ಕಾಸ್ ದಿಲ್ಲೊ. ತಾಣೆಂ ಭಾಸಾಯಿಲ್ಲೆಂ. ಅಸಲೊ ಆವ್ಕಾಸ್, ಅಸಲಿ ಭಾಸಾವ್ಣಿ ಪಾಟ್ಲಾ ಅಡೇಜ್ ವರ್ಸಾಂನಿ ಜಾಹಿತ್ತಿ ಘೆತಲ್ಲಿ ಇ! ರೂಬೆನಾನ್. ಪುಣ್ ಎದೊಳ್ ಪರ್ಯಾಂತ್ ತಾಣೆ ಖಿಂಚಾಕ್‌ಚ್ಚೆ ಕಾನ್ ದೀನಾಸ್ತಾಂ ತೊ ಜಿಕೊನ್ ಆಯಿಲ್ಲೊ.

ಮಣ್ ಆಜ್...? ಆಜ್ ತಾಕಾ ತ್ಯಾ ಮಾನೆಸ್ತಾಚೆ ಭಾಸಾವ್ಣೆಂತ್ ಆಸಕ್ತ ಉಬ್ಜಾಲ್ಲಿ. ತಾಕಾ ಆತಾಂ ಪಯ್ಯಾಂಚಿ ಗರ್ಜ್ ಆಸ್‌ಲ್ಲಿ! ಹ್ಯಾ ಖಾತಿರ್ ತಾಣೆ ಆಪ್ಲೆಂ ಮನ್ ಚಂಚಲ್ ಕೆಲೆಂ. ಪಯ್ಲೆಂ ಪಾವ್ಲಿಂ ಆಪ್ಲ್ಯಾ ಜಿವಿತಾಂತ್ ತೊ ಆಪ್ಲ್ಯಾ ಕರ್ತವ್ಯಾ ಥಂಯ್ ಸಲ್ಲೊಂಕ್ ತಯಾರ್ ಜಾಲೊ...

ಸಭಾರ್ ವೇಳ್ ತೊ ಚಿಂತುಂಕ್ ಬಸ್ಲೊ. ಆಪ್ಲ್ಯಾ ಭಾವಾ ಖಾತಿರ್ ತೊ ಇನ್‌ಪೆಕ್ಟರ್ ಜಾಂವ್ಕ್ ಪಾವ್‌ಲ್ಲೊ. ಆನಿ ಭಾವಾಚಿ ಆಶಾ ಜಾವ್ನಾಸ್‌ಲ್ಲಿಕೀ ಏಕ್ ಪ್ರಾಮಾಣಿಕ್ ಇನ್‌ಪೆಕ್ಟರ್ ಜಾಂವ್ಚಿ ಆನಿ ಆಜ್ ತೊ ಆಪ್ಲ್ಯಾ ಭಾವಾ ಖಾತಿರ್‌ಚ್ಚೆ ತೆಂಚ್ ಪ್ರಮಾಣಿಕ್‌ಪಣ್ ಹೊಗ್ಡಾಯ್ಲೆಂ...

ಕಸಲೊ ವಿಚಿತ್ರ್ ಖೆಳ್!? ಅಂತಸ್ಕರ್ನಾಚೊ ತಾಳೊ ತಾಕಾ ಜಾಗಯ್ತಾಲೊ. “ತುಂ ತುಜಾ ಭಾವಾ ಖಾತಿರ್ ದೇಶಾಕ್ ದ್ವೋಹ್ ಕರುಂಕ್ ವ್ಹೆತಾಯ್...? ತಶೆಂ ಕರಿನಾಕಾ... ತುಜ್ಯಾ ಭಾವಾಕ್ ವಾಂಚಂವ್ಕ್ ವ್ಹಚೊನ್ ಹಜಾರೊಂ ಭಾವಾಂಚೊ ಜೀವ್ ತುಂ ಕಾಡ್ತಾಯ್...”

“ನಾ... ಮ್ಹಜ್ಯಾ ಫುಡಾರಾಚಿ ವಾಟ್ ದಾಕಯಿಲ್ಲ್ಯಾ ಭಾವಾ ಖಾತಿರ್ ಕಿತ್ಲ್ಯಾಯ್ ಭಾವಾಂಕ್ ಹಾಂವ್ ಬಲಿ ಭೆಟಂವ್ಕ್ ತಯಾರ್ ಆಸಾಂ...” ಮ್ಹಳ್ಳೆಂ ಧಾರುಣ್ ಚಿಂತಾಂ ಘೆವ್ನ್ ತೊ ಎಕಾ ನಿರ್ಧಾರಾಕ್ ಪಾವ್‌ಲ್ಲೊ.

ಆಜ್ ಸಕಾಳಿಂ ತಾಣೆಂ ಮೆಜಾ ಪಂದ್ಲಾನ್ ಹಾತ್ ಒಡ್ಡಾವ್ನ್ ಪನ್ನಾಸ್ ಹಜಾರ್ ರುಪಯ್ ಘೆತ್ಲೆ. ಪಯ್ಲೆ ಪಾವ್ಲಿಂ ಅಸಲೆಂ ಕಾಮ್ ಕರ್ತಾನಾ ತಾಚೆ ಹಾತ್ ಕಾಂಪ್ತಾಲೆ. ಆಪುಣ್ ಶಿಕೊನ್ ಪಡಾನ್ ಮ್ಹಳ್ಳೆಂ ಭೈಂ ತಾಕಾ ಉಬ್ಜಾಲೆಂ. “ಪಯ್ಲೆಂ ಆಸ್ಲಿ ಆಸ್ತಿತ್?” ಮ್ಹಳ್ಳೊ ದುಭಾವ್‌ಯಿ ತಾಚೆ ಥಂಯ್ ಕಿರ್ಲಾಲೊ. ಪುಣ್, ಯೆದೊಳ್‌ಚ್ಚ್ ತಾಣೆ ‘ಅಪ್ರಾದ್ಯಾ’ಕ್ ‘ನಿರಾಪಾದಿ’ ಕರುನ್ ಸುಟ್ಕಾ ದಿಲ್ಲಿ.

ಇ! ರೂಬೆನ್ ಆಪ್ಲ್ಯಾ ಕೆಬಿನಾಂತ್ ಬಸೊನ್ ಚಿಂತಾಲೊ ಆನಿ ಚಿಂತಾಲೊ ಮಾತ್...!

ಫಕತ್ ಪಂದ್ರಾ ಮಿನುಟಾಂನಿ ಪಾಂಚ್ ಸಿಗ್ಗೇಟಿ ತೊ ಪಿಯೆಲ್ಲೊ...!!

“ಟ್ರಿನ್.. ಟ್ರಿನ್... ಟ್ರಿನ್...” ಮೆಜಾ ವಯ್ಲೆಂ ಫೊನ್ ಆವಾಜ್ತಾನಾ ಚಿಂತಾಂ ಸಂಸಾರಾಂತ್ಲೊ ವಾಸ್ತವೀಕತೆಕ್ ಪಾಟಿಂ ಪರ್ತಾಲೊ ತೊ. ತಾಚೆಂ ಕಾಳಿಜ್ ಜ್ಯೋರಾನ್ ದಡ್ಡೊಂಕ್ ಲಾಗ್ಲೆಂ. ಕಸಲೆಂಗೀ ಅಪಶಕುನ್ ತಾಕಾ ಭೊಗ್ಲೆಂ.

‘ಹಾಂವ್ ಶಿಕೊನ್ ಪಡ್ಲಾಂ!’ ತಾಚೆ ಥಂಯ್ ವಿಚಿತ್ರ್ ಕಾವ್ಣೆಣಿ ಉದೆಲಿ. ತೊ ಚಿಂತಾಲೊ ತ್ಯಾ ವಿಷ್ಯಾಂತ್ ಮಾತ್ ಜಾಲ್ಲ್ಯಾನ್ ತಸಲೆಂ ಚಿಂತಾಂ ತಾಕಾ ಉದೆತಾಲಿಂ ಕೊಣ್ಣಾ.

ಸುಮಾರ್ ಸೆಕುಂದಾಂ ಉಪ್ರಾಂತ್ ರಿಸೀವರ್ ತಾಣೆಂ ಹಾತಿಂ ಘೆತ್ಲೆಂ.

“ಹ..ಲೋ ಇ! ರೂಬೆನ್ ಉಲಯ್ತಾಂ...”

“ಹಲೋ ಹಾಂವ್ ಸಿಂತಿ ಉಲಯ್ತಾಂ. ರೂ..ಬಿ ವೆಗಿಂ ಹಾಂಗಾ ಯೇ ರೂಬಿ...” ಸಿಂತಿಚೊ ತಾಳೊ ತೆವ್ವಿಲ್ಯಾನ್ ಕಾಂಪ್ತಾಲೊ.

“ಸಿಂತಿ... ಕಿತೆಂ ಜಾಲೆಂಬಾ? ತುಂ ಆಸ್ತತ್ರೆ ಥಾವ್ನ್ ಉಲಯ್ತಾಯ್?” ಆತಾಂ ಇ! ರೂಬೆನಾಚೊಯಿ ತಾಳೊ ಬಾರಿಕಾಯೆನ್ ಕಾಂಪೊಂಕ್ ಲಾಗ್ಲೊ.

“ವ್ಹಯ್, ರೂಬಿ ಕೂಡ್ಲೆ ಯೇ ತುಂ... ಪ್ಲೀಸ್ ರೂಬಿ...” ತೆಂ ಹುಸ್ಕಾರ್ತಾಲೆಂ.

“ಕಿತೆಂ ಜಾಲೆಂ ಸಾಂಗ್ ಸಿಂತಿ...”

“ದಾಟ್ಪು... ಆಮ್ಕಾಂ ಸಾಂಡುನ್... ಗೆಲೊ... ರೂಬಿ...” ಕುಡ್ಕೆ ಜಾಲ್ಲ್ಯಾ ಉತ್ರಾಂನಿ ಸಿಂತಿ ಥಾವ್ನ್ ಆಪ್ಲ್ಯಾ ಭಾವಾಚ್ಯಾ ಮೊರ್ನಾಚಿ ಖಬಾರ್ ಆಯ್ಕೊನ್ ಎಕಾಚ್ಕಾರಾ ಧಟಾಕ್ಲೊ ರೂಬೆನ್.

ಸರ್ವಿಲ್ಲ್ಯಾ ಕಚ್ರ್ಯಾ ಡಬ್ಬಾಂತ್ ಲಿಪಯಿಲ್ಲೆ ಪನ್ನಾಸ್ ಹಜಾರ್ ತಾಕಾ ಪಳೆವ್ನ್ ಹೆಡಾವ್ನ್ ಹಾಚಿಂ ಖೆಳ್ಕುಳಾಂ ಕರ್ತಾತ್ ಕಶೆಂ ತಾಕಾ ದಿಸ್ಲೆಂ. ತೊ ದೊನ್‌ಯಿ ಕುಶಿಂನಿ ಸಲ್ವಾಲ್ಲೊ.

*** 000 ***

ವಿಕಾಳ್ ಸೊರೊಪ್...

ಆಜಿಕ್ ಲಗ್ಗ್ ಪನ್ನಾಸ್ ವರ್ಸಾಂ ಪಯ್ಲೆಂಚೊ ಕಾಳ್ ತೊ. ಭಾರತಾಕ್ ಸ್ವತಂತ್ ಮೆಳೊನ್ ಪಂದ್ರಾ ವರ್ಸಾಂ ಸಂಪ್ಲಿ ತರೀ ಕಾಂಚಿಪುರಚ್ಯಾ ತ್ಯಾ ಲೊಕಾಂಕ್ ಅಜೂನ್ ಅಪ್ಲೆಂ ಸ್ವತಂತ್ ಮೆಳೊಂಕ್ ನಾತ್ಲೆಂ! ಕಾಂಚಿಪುರಚೊ ಸರ್‌ಪಂಚ್ (ಹಳ್ಳೆಚೊ ಮುಖೆಲಿ) ದೊಡ್ಡರಂಗ ಪಟೆಲ್, ತ್ಯಾ ಹಳ್ಳಿವಾಸಿಂಕ್ ಎಕ್ ಸರ್ಕಾರ್ ಜಾವ್ನಾಸ್ಲೊ, ತಾಚೊ ಆಧಿಕಾರ್ ದೇಶಾಚೊ ಪ್ರಧಾನಿ ಲಾಲ್ ಬಹಾದುರ್ ಶಾಸ್ತ್ರಿಚ್ಯಾಕಿ ಚಡ್ ಅಸ್‌ಲ್ಲೊ. ದೆಶಾಂತ್ ಸರ್ಕಾರ್ ಕೊಣಾಚೊ ಆಸಾ, ಪ್ರಧಾನಿ ಕೋಣ್, ಎಲಿಸಾಂವ್ ಕೆದಾಳಾ ಮ್ಹಳ್ಳೆಂ ಲೊಕಾಂಕ್ ಬಿಲ್ಕುಲ್ ನೆಣಾಸ್ಲೆಂ. ತ್ಯಾ ಹಳ್ಳೆಂತ್ ರೇಡಿಯೊ ಆಯ್ಕೊಂಕಿ ಆಡ್ವರ್‌ಲ್ಲೆಂ. ಜೆಂ ಕೊಣಾಚಿ ಘರಾ ರೇಡಿಯೊ ಆಸಾಂ ಮ್ಹಳ್ಳೆಂ ಸರ್‌ಪಂಚಾಕ್ ಕಳ್ಳೆಂ ತರ್, ರೇಡಿಯೊಚ್ಯಾ ಮಾಲಕಾಕ್ ಅನಿ ಅಯ್ಕಲ್ಯಾ ಸಗ್ಳಾಂಕ್ ಎಕಾ ಮಹಿನ್ಯಾಚಿ ಕಠೀಣ್ ಸಜಾ ತಾಂಕಾ ರಾಕೊನ್ ಅಸ್ತಲಿ. ತ್ಯಾ ಹಳ್ಳೆಂತ್ ಎಕ್ ಇಸ್ಕೂಲ್ ಆಸ್‌ಲ್ಲೆಂ. ತೆಂ ಫಕತ್ ಸಾತ್ವೆಂ ಕ್ಲಾಸಿ ಪರ್ಯಾಂತ್ ಮಾತ್. ತಾಚ್ಯೆ ಉಪ್ರಾಂತ್ ಕೊಣಾಯ್ಕಿ ಶಿಕೊಂಕ್ ಪರ್ವಣ್ಣಿಯಿ ನಾತ್ಲಿ ಅನಿ ಇಸ್ಕೂಲ್‌ಯಿ ನಾತ್ಲೆಂ. ಹಾಕಾ ಎಕ್ ಕಾರಣ್‌ಯಿ ಅಸ್‌ಲ್ಲೆಂ,

ಸರ್‌ಪಂಚ್ ಶಿಕ್‌ಲೊ ಪಕತ್ ಅಟ್ಟೆ ಕ್ಲಾಸಿ ಪರ್ಯಾಂತ್ ಮಾತ್! ತಾಚ್ಯಾಕ್‌ಯಿ ಚಡ್ ಹಳ್ಳೆಂತ್ಯಾ ಕೊಣೆಂಯ್ ಶಿಕ್ಷೆಂ ತಾಕಾ ನಾಕಾಸ್‌ಲ್ಲೆಂ.

ಸರ್‌ಪಂಚ್ ಏಕ್ ಸರ್ವಾಧಿಕಾರಿ ಜಾವ್ನ್‌ಲ್ಲೊ. ತ್ಯಾ ಗಾವಾಂತ್ ತಾಚೆಂ ಉತಾರ್ ಅಖೇರಿಚೆಂ. ಲೊಕಾಂಚೆರ್ ಜಬರ್‌ದಸ್ತ್ ಶೋಷಣ್ ಚಲ್ತಾಲೆಂ, ವಾಡೊನ್ ಆಯಿಲ್ಲಾ ಚಲಿಯಾಂಕ್, ಸೊಭಿತ್ ಅಸ್ಲೆಲ್ಯಾ ಸ್ತ್ರೀಯಾಂಕ್ ಸರ್‌ಪಂಚಾಚ್ಯಾ ಕುಸ್ವಾ ದೊಳ್ಕಾಂ ಧಾವ್ನ್ ಬಿಲ್ಕುಲ್ ಸುಟ್ಕಾ ನಾತ್‌ಲ್ಲಿ. ಎಕಾಚ್ ಉತ್ತಾನ್ ಸಾಂಗ್ಲೆಂ ತರ್, ತಾಚಿ ಮತ್, ಕೂಡ್, ಚಿಂತಾಪ್, ನಡ್ತೆಂ, ಸಗ್ಳೆಂ ವೀಕಾಂತ್ ಭರ್‌ಲ್ಲೆಂ ಏಕ್ ಭಂಡಾರ್ ಜಾಲ್ಲೆಂ.

ತರೀಪೂಣ್ ತ್ಯಾ ಲೊಕಾಂಕ್ ದುಸ್ರಿ ವಾಟ್ ನಾತ್‌ಲ್ಲಿ. ಆಸ್‌ಲ್ಯಾಂತ್ ತಾಣೀ ಖುಶ್ ಆಸಾಜೆ ಆಸ್‌ಲ್ಲೆಂ. ತಾಂಕಾಂ ಭಾಯ್ಲೊ ಸಂಸಾರ್ ಕಿತೆಂ ಮ್ಹಳ್ಳೆಂ ಕಳಿತ್ ನಾತ್‌ಲ್ಲೆಂ. ದೆಕುನ್, ಜೆಂ ಕಿತೆಂ ತಾಂಚ್ಯಾ ಪರಿಧೆ ಬಿತರ್ ತಾಂಕಾ ಲಾಭ್ತಾ, ತಾಂತುನ್ ತ್ಯೆ ಖುಶಿ ಆಸ್‌ಲ್ಲೆ.

ಬೆಸಾಯ್ ಪ್ರಮುಖ್ ಉದ್ಯೋಗ್ ಜಾವ್ನ್ ಅಸ್‌ಲ್ಲ್ಯಾ ಲೊಕಾಂಕ್ ಅಪ್ಲೆಂ ಪೋಟ್ ಅನಿ ಭುಕ್ ಸೊಡ್ಲ್ಯಾರ್ ದುಸ್ರ್ಯಾ ಖಿಂಚ್ಯಾಚ್‌ಯೀ ಖಿಂತ್ ಚಡಾವತ್ ನಾತ್‌ಲ್ಲಿ. ಪೂಣ್ ಎಕ್‌ಚ್ ಬೆಜಾರಾಯ್ ಲೊಕಾಂಚ್ಯಾ ವದಾನಾರ್ ಪಳೆಂವ್ಕ್ ಮೆಳ್ತಾಲಿಗಿ, ಹರ್‌ಯೆಕಾ ಕುಟ್ಮಾನ್ ಅಪ್ಲ್ಯಾ ಆದಾಯಾಂತ್ಲೆ ತೀಸ್ ಪ್ರತಿಶತ್ (30%) ಸರ್‌ಪಂಚಾಕ್ ಕಡ್ಡಾಯ್ ಜಾವ್ನ್ ಸುಂಕ್ ದೀಜಾಯ್ ಅಸ್‌ಲ್ಲೆಂ. ಪೂಣ್.. ಕೊಣ್‌ಯಿ ಅವಾಜ್ ಕಾಡಿನಾಸ್ತಾಂ ಸುಂಕ್ ಸಂದಾಯ್ ಕರ್ತಾಲೊ.

ವೇಳ್ ಕಾಳ್ ಎಕ್‌ಚ್ ಲೇಕ್ ರಾವಾನಾ, ತೆಂ ಸಂಸ್ತಾಚೆಂ ನಿಯಮ್....

ಕಾಂಚಿಪುರಾಕ್ ಅಚಾನಕ್ ಎಕಾ ಅನ್ವರಾನ್ ರೆವೊಡ್ಲೆಂ! ದೊಳ್ಕಾಂಕ್ ಪಳೆಂವ್ಕ್ ಮೆಳಾನಾತ್‌ಲ್ಲಾ ಎಕಾ ವಿಕಾಳ್ ಜಿವ್ವಾಳ್ಕಾನ್ ಸಗ್ಳ್ಯಾ ಹಳ್ಳೆಚ್ಯಾ ಲೊಕಾಂಚಿ ನೀದ್ ಚೊರಾಲ್ಲಿ. ಪಾಟ್ಲ್ಯಾ ತೀನ್ ದಿಸಾಂನಿಂ ತೆಗಾಂ ಧಾಕ್ಪಲಿಂ ಭುರ್ಗಿಂ, ದೋಗ್ ಬಾಯ್ಲಾಂ ಅನಿ ಎಕ್ ಉತರ್ ಪ್ರಾಯೆಚೊ ದಾದ್ಲೊ ಹ್ಯಾ ವಿಕಾಳ್ ಜಿವ್ವಾಳ್ಕಿಕ್ ಬಲಿ ಜಾಲ್ಲೊ. ರಾತಿಂ ನಿದ್ರ್ಯಾ ವೆಳಾರ್, ಭುರ್ಗ್ಯಾಂನಿ ಖೆಳ್ತಾನಾ ವ ಶೆತಾಂತ್ ಘೊಳ್ತಾನಾ, ಕೆದಾಳಾ ಖಿಂಚ್ಯಾ ವೆಳಾರ್ ತಿ ವಿಕಾಳ್ ಜಿವ್ವಾಳ್ ಯೆತಾಲಿ ಅನಿ ಖೊಂಚ್ ಮಾರ್ತಾಲಿ ತೆಂ ಕೊಣ್‌ಂಚ್ ನೆಣಾಸ್ಲೊ. ಪೂಣ್ ಘಡ್ಯೆ ಭಿತರ್ ಭಿಯಾಂಚೆ ವಾರೆಂ ಸಗ್ಳ್ಯಾ ಕಾಂಚಿಪುರಾಂತ್ ಪಾಸಾರುನ್ ಗೆಲ್ಲೆಂ. ಕೋಣ್ ಮ್ಹಣ್ತಾಲೆ ತಿ ಜಿವ್ವಾಳ್ ಏಕ್ ವಿಕಾಳ್ ಸೊರೊಪ್, ಕಾಂಯ್ ಚಡುಣೆ ಅರ್ಧ್ಯಾ ಮೀಟರ್ ಲಾಂಬಾಯೆಚೊ ಬೋವ್ ವಿಕಾಳ್ ಸೊರೊಪ್, ಅನಿ ಕೋಣ್ ಮ್ಹಣ್ತಾಲೆ, ತಿ ಜಿವ್ವಾಳ್ ಏಕ್ ಕಂದೊಡಿಚೆ ಪೀಲ್. ಪೂಣ್ ವಿಶೇಸ್ ಕಿತೆಂಗಿ ಮ್ಹಳ್ಳಾರ್, ತಿ ಜಿವ್ವಾಳ್ ಚಾಬೊನ್ ಜಾಲ್ಲ್ಯಾ ದೊನ್‌ಂಚ್ ಘಡಿಯಾನಿ ಮಾಯಾಗ್ ಜಾತೆಲಿ, ಅನಿ ಚಾಬ್ಲೆಲ್ಯಾ ಮ್ಹಣ್ತಾಚೊ ಜೀವ್ ಮಾತ್ ಎಕಾಚ್ ಘಡಿಯಾನ್ ಘೆವ್ನ್ ವರ್ತಾಲಿ.

ಕಾಂಚಿಪುರಾಚ್ಯಾ ಸರ್‌ಪಂಚಾಕ್ ಹ್ಯಾ ಮಾರೆಕಾರ್ ಜಿವ್ವಾಳಿಚ್ಯಾ ಉಪಾದ್ರಾಚಿ ಖಬಾರ್ ಪಾವ್ಲಿ, ಪೂಣ್ ತೊ ಕುಸ್ತೂ ಮನಿಸ್ ಅಪ್ಪಾಚಿ ಜಾಗ್ರುತೆಕಾಯ್ ಸಾಂಬಾಳ್ಚಾ ವಿಶಿಂ ಮಾತ್ ಚಿಂತಾಲೊ ಶಿವಾಯ್ ಹಳ್ಳಿಚ್ಯಾ ಲೊಕಾಂಚಿ ರಕ್ತಣ್ ಕರ್ಚ್ಯಾ ವಿಶಿಂ ತಾಕಾ ಬಿಲ್ಕುಲ್ ಚಿಂತಾ ನಾತ್ಲಿ.

ಮುಖ್ಯಾ ಎಕಾ ಹಪ್ತಾಂತ್ ಪರಿಸ್ಥಿತಿ ಸಂಪೂರ್ಣ್ ಭಿಗ್ಡಲ್ಲಿ... ಸಗ್ಳಾ ಹಳ್ಳಿಚ್ಯಾ ಲೊಕಾಂಚಿ ನೀದ್ ಉಡೊನ್ ಗೆಲ್ಲಿ, ಭುಗ್ಯಾಂನಿ ಇಸ್ಕೂಲಾಕ್ ವೆಚಿಂ ಜಾಂವ್, ಖೆಲೊಂಕ್ ವೆಚಿಂ ಜಾಂವ್, ಯಾ ಮಾಲ್ಘಾಡ್ಯಾಂನಿ ಶೆತಾಕ್ ವೆಚಿಂ ಜಾಂವ್ ಕಶ್ಟಾಚಿಂ ಜಾಲ್ಲೆಂ. ಎದೊಳ್‌ಚ್ ಪಂದ್ರಾ ಮನ್ಶಾಂಚಿ ಅನಿ ಶೆಂಬರಾ ವಯ್ರ್ ಮನ್ಶಾತಿಂಚಿ ಬಲಿ ಹ್ಯಾ ವಿಕಾಳ್ ಜಿವ್ವಾಳಿನ್ ಘೆತ್ಲಿ. ಥೊಡ್ಯಾ ಮಾಲ್ಘಾಡ್ಯಾಂನಿ ಮೆಳೊನ್ ಸರ್‌ಪಂಚ್ ಪಟೇಲಾಕ್ ವಯುಕ್ತಿಕ್ ವಚೊನ್ ಮೆಳ್ಳಿ ಯೆವ್ಜಣ್ ಕೆಲಿ, ಅನಿ ಧಯ್ರಾನ್ ವಚೊನ್ ಮೆಳ್ಳಿಚ್. ಸರ್‌ಪಂಚ್ಯಾಕ್ ಗಜಾಲ್ ಪಯ್ಲಿಚ್ ಕಳಿತ್ ಅಸ್ಲಿ ತರೀ, ವಿಶೇಸ್ ಬಿರ್ಮತ್ ಹಳ್ಳಿಂಚ್ಯಾ ಲೊಕಾ ಥಂಯ್ ತಾಣೆ ದಾಕೊಂಕ್ ನಾ. "ಮ್ಹಾಕಾ ಸಗ್ಳಿ ಗಜಾಲ್ ಕಳಿತ್ ಆಸಾ, ಗೆಲೆತ್ಯಾ ಹಪ್ತಾಂತ್ ಮ್ಹಜ್ಯಾ ಜ್ಯೋತಿಷಿನ್ ಕಳಾಯ್ಲಾಂ ಕೀ ಕಾಂಚಿಪುರಾಕ್ ಏಕ್ ಅನ್ವರ್ ಯೇವ್ನ್ ಆಸಾ, ಆನಿ ಹ್ಯಾ ವರ್ವಿಂ ಥೊಡೆ ಲೋಕ್ ಮೊರೊಂಕ್ ಪುರೊ, ಅನಿ ಥೊಡಿಂ ಮನ್ಶಾತಿಯೀ ನಾಸ್ ಜಾಂವ್ಕ್ ಆಸಾತ್ ಮ್ಹಣ್... ತುಮಿಂ ಕಾಂಯ್ ಭಿಯೆಂವ್ಚೆ ಗರಜ್ ನಾ.. ವಚಾ ಅನಿ ಫಾಲ್ಗಾಂ ಸಾಂಚೆ ಭಿತರ್ ಪನ್ನಾಸ್ ಬರಿಂ ವಾಡ್ಲಿಂ ಕುಂಕ್ಡಾ, ಆಟ್ ಬೊಕ್ರೆ, ಅನಿ ಆಟ್ ಮುಡೆ ತಾಂದುಳ್ ಹಾಡ್ನ್ ಯೆಯಾ, ಹಾಂವ್ ತೆಂ ದೆವಾಚ್ಯಾ ದಯೆನ್ ಸಗ್ಳೆಂ ಸಮಾ ಜಾಂವ್ಚಾ ಪರಿ ಪಳೆಯ್ತಾಂ..." ಸರ್‌ಪಂಚಾನ್ ಅಪ್ಲೆಂ ವಾಕ್ಯೊಲ್ ದಿಲ್ಲ್ಯಾ ಉಪ್ರಾಂತ್ ತಾಕಾ ನಾಂ ಮ್ಹಣ್ಣಿ ಧಯ್ರ್ ತ್ಯಾ ಮುಗ್ಡ್ ಲೊಕಾಂಥಯ್ ನಾತ್ಲೆಂ.

ತಾಂಚ್ಯಾ‌ಲಾಗಿಂ ಶಿಕಾಪ್ ನಾತ್ಲೆಂ, ಸಂಸಾರಾಚಿ ಜಾಣ್ವಾಯ್ ನಾತ್ಲಿ, ದೆಕುನ್ ಸರ್‌ಪಂಚ್ ಪಟೇಲಾನ್ ಸಾಂಗ್‌ಲ್ಯಾ ಪರಿಚ್ ತಾಣಿಂ ದುಸ್ರೆ ದಿಸಾ ಸಾಂಚೆರ್ ಕೆಲೆಂ.

ಕುಂಕ್ಡಾ, ಬೊಕ್ಟಾಚಿ ಬಲಿ ಅನಿ ತಾಂದ್ವಾಚಿ ದಾನ್ ಲೊಕಾಂನಿ ಸರ್‌ಪಂಚ್ಯಾಕ್ ಅರ್ಪಿಲೆಂ ತರೀ (ತೆಂ ಭುತಾಕ್ ಬಲಿ ದಿಲಾಂಗಿ ಯಾ ಸರ್‌ಪಂಚಾನ್ ಅಪ್ಪಾ ಫಾಯ್ದಾ ಖಾತಿರ್ ಕೆಲ್ಲೆಂಗಿ ತೆ ಸತ್ ಹ್ಯಾ ಮುಗ್ಡ್ ಲೊಕಾಂಕ್ ಕಳಿತ್ ನಾ) ಜಿವ್ವಾಳಿಚ್ಯಾ ಉಪದ್ರಾ ಥಾವ್ನ್ ಮಾತ್ ಲೊಕಾಂಕ್ ಮುಕ್ತಿ ಮೆಳೊಂಕ್ ನಾತ್ಲಿ!

ಜಿವ್ವಾಳಿಚೊ ಮಾರೆಕಾರ್ ಕಾಟ್ ಸುರು ಜಾವ್ನ್ ತೀನ್ ಹಪ್ತೆ ಜಾವ್ನ್ ಅಯ್ಲೆ, ಪನ್ನಾಸಾ ವಯ್ರ್ ಲೊಕಾಂಚಿ ಬಲಿ ತ್ಯಾ ಅದೃಶ್ಯ್ ಜಿವ್ವಾಳಿನ್ ಘೆತ್ಲಿ. ಆತಾಂ ಲೊಕಾಂನಿ ಅಪ್ಪಾಚ್ ಜಿವಾಚಿ ಆಶಾ ಸಾಂಡ್ಲಿ. ಸರ್‌ಪಂಚ್ಯಾನ್ ತಾಂಚಿ ಪರ್ವಾ ಕೆಲಿನಾ, ಹೆರ್ ಕೋಣೆಯೀ ತಾಂಕಾ ಅಸ್ಲೊ ನಾತ್‌ಲ್ಲೊ.

ದುಸ್ರ್ಯಾ ದಿಸಾ ಲೊಕಾಂಕ್ ಎಕ್ ಅಶ್ವರ್ಯ್ ರಾಕೊನ್ ಅಸ್ಲೆಂ. ಹರ್ಯೆಕಾ ಘರಾಕ್ ಸಂದೇಶ್ ಅಯ್ಲೊಕಿ, ಘರ್ಚಾ ಮಾಲ್ಘಾಡ್ಯಾಂಕ್ ಕಡ್ಡಾಯ್ ಜಾವ್ನ್ ಪಂಚಾಯತ್

ಕಾಟ್ಯಾರ್ ತೈಚ್ ಸಾಂಚೆರ್ ಜಮಾತ್ ಆಪಯ್ಲ್ಯಾ ಮ್ಹಣ್. ಪಂಚಾಯತ್ ಕಾಟೆಂ ಕಾಂಚಿಪುರಾಚೆ ಲೋಕಾಂಕ್ ಏಕ್ ಕೋಡ್ತ್ ಅಸ್‌ಲ್ಲ್ಯಾ ಪರಿಂ. ನ್ಯಾಯ್ ಅನ್ಯಾಯಾಚೆಂ ತಿರ್ಮಾನ್ ಥಂಯ್ಚ್ ಜಾತೆಲೆಂ. ಪಾಟ್ಲ್ಯಾ ಸಬಾರ್ ಮಹಿನ್ಯಾ ಥಾವ್ನ್ ಕಾಟ್ಯಾಚಿ ಗರಜ್ ಹಳ್ಳೆಚ್ಯಾ ಲೋಕಾಂಕ್ ಪಡೊಂಕ್ ನಾ, ಶಿವಾಯ್, ಸರ್‌ಪಂಚ್ ರಾಕ್ಸ್ ಕಾಸ್ತಾಚೊ ಜಾಲ್ಯಾರಿ, ಲೋಕ್ ಮಾತ್ ಗುಣ್ಯಾವಂತ್ ಜಾವ್ನ್ ಕಾಂಯ್ ಲ್ಹಾನ್ ಹಣೆ-ತೆಣೆ ವಾದ್-ವಿವಾದ್ ಜಾತಾಲೊ ತರೀ, ಕಿತೆಂಚ್ ಗಡ್ಡಡ್ ನಾಸ್ತಾಂ, ಕಾಟ್ಯಾಂತ್ ಇತ್ಯರ್ಥ್ ಜಾತಾಲೊ.

ಪೂಣ್ ಆಜ್ ಕಿತ್ಯಾಕ್‌ಗಾಯ್ ಕಾಟ್ಯಾ ಜಮಾತ್? ಕಾಂಯ್ ಆಜ್ ಪುಣೀಂ ಜಿವ್ವಾಳಿ ಥಾವ್ನ್ ಪರಿಹಾರ್ ಲಾಭತ್? ಹೆಂಚ್ ಚಿಂತುನ್, ಹೆಂಚ್ ಮಾಗೊನ್ ಹಯೆಕಾ ಘರ್ಜೊ ಮಲ್ಪಾಡೊ ಕಂಚಿನಾಪುರಾಚ್ಯಾ ಪಂಚಾಯತ್ ಕಾಟ್ಯಾಕ್ ಪಾವ್‌ಲ್ಲೊ...

ಪಟೆಲಾಚ್ಯಾ ತೊಂಡಾರ್ ಆವೇಶ್ ಅಸ್‌ಲ್ಲೊ, ಖಿಂತ್ ಆಸ್‌ಲ್ಲಿ, ರಾಗ್ ಆಸ್‌ಲ್ಲೊ, ಜಮ್‌ಲ್ಲ್ಯಾ ಲೋಕಾಂಚೆರ್ ಎಕಾ ಧರಾಚೊ ತಾತ್ಸರ್ ದಿಸೊನ್ ಯೆತಾಲೊ.

"ತುಮ್ಮಾಂ ಲಜ್ ದಿಸೊಂಕ್ ಜಾಯ್, ತುಮಿ ಇತ್ಲೆ ಬಿವ್ವರೆ ಮ್ಹಣ್ ಹಾಂವೆಂ ಚಿಂತುಂಕ್ ನಾ... ಎಕಾ ಎದೆಶ್ಯಾ ಸೊರ್ಪಾ ಪೀಲಾಕ್ ಧರ್ನ್ ಮಾರ್ಚಿ ಶ್ಯಾಧಿ ತುಮ್ಮೆಲಾಗಿಂ ನಾ?" ಪಟೆಲಾನ್ ಕಾಟ್ಯಾ ವಯ್ರ್ ಬಸೊನ್ ಅಪ್ಲೆಂ ಭಾಷಣ್ ಚಾಲು ಕೆಲೆಂ. ತಾಣೆಂ ಕಾಟ್ಯಾಚೆರ್ ಬಸ್ತಾನಾ, ದೆಗೆರ್ ಕೊಣಾಯ್ಕಿ ಬಸೊಂಕ್ ನಾ. ಸಗ್ಳಾಂನಿ ಧರ್ಣೆರ್ ಬಸಾಜೆ, ಅನಿ ಹಾಣೆಂ ಸಾಂಗ್‌ಲ್ಯಾ ಪರಿ ಆಯ್ಕಾಜೆ... ಮಧೆಂ ಉಲೊಂಕ್ ನಾ, ಎಕ್ ಸಬ್ದಿಯಿ ಕಾಡುಂಕ್ ನಾ...

ಲೋಕ್ ತಕ್ಲಿ ಬಾಗಾವ್ನ್ ಅಯ್ಕೊಂಕ್ ಲಾಗ್ಲೆ...

"ಪನ್ನಸಾ ವಯ್ರ್ ಲೋಕಾಂಚಿ ಬಲಿ ಜಾಲ್ಯಾ, ಅನಿ ತುಮಿ ಸೊಭಾಯ್ ಪಳೆಂವ್ಕ್ ಲಾಗ್ಲಾತ್, ಮ್ಹಜೆಲಾಗಿಂ ಧಾಂವೊನ್ ಅಯ್ಲ್ಯಾರ್ ಹಾಂವೆಂ ಕಿತೆಂ ಕರ್ಯೆತ್? ಹಾಂವೆಂ ಧರ್ನ್ ಮಾರಿಜೆ ಮ್ಹಣ್ತಾತ್ ತುಮಿ? ತುಮಿ ದಾದ್ಲೆ ಜಾವ್ನಾಸೊನ್ಯೀ ನಪುಸಂಕ್‌ಪಣ್ ದಾಕಾಯ್ತಾತ್... ಥಕ್ತ್ ತುಮ್ಮಾ ಜಲ್ಮಾಕ್..." ರಾಗಾಚ್ಯಾ ಆವೇಶ್ಯಾನ್ ಉತ್ರಾಂ ಭಾಯ್ರ್ ಪಡ್ತಾನಾ, ಕಾಟ್ಯಾಚ್ಯಾ ವಯ್ರ್ ಅಸ್ಲ್ಯಾ ರೂಕಾಚ್ಯಾ ಘಾಂಟ್ಯಾ ಥಾವ್ನ್ ಏಕ್ ಜಿವ್ವಾಳ್ ಸಕಯ್ಲೆ ದೆಂವೊನ್ ಯೆತಾ... ಜವ್ವೆಲ್ಯಾ ಲೋಕಾ ಮಧೆಂ ಥಾವ್ನ್ ಎಕ್ಟಾ-ದೊಗಾಂಚಿ ದೀಷ್ಟ್ ಥಂಯ್ಸರ್ ಖಂಚ್ತಾ, ಪೂಣ್ ಜೀಬ್ ಸುಟಾನಾ... ಅನಿ ಹೆರ್ ಎಕಾ-ದೊಗಾಂಕ್ ಭೊಗ್ತಾಕಿ, ತಿಚ್ ತಿ ಜಿವ್ವಾಳ್ ಸಗ್ಳಾ ಹಳ್ಳೆಚಿ ನೀಡ್ ಪಾಡ್ ಕರುನ್, ಮನ್ಶಾ ಅನಿ ಮನ್ಶಾತಿಂಚಿ ಬಲಿ ಘೆತ್ಲೆಲಿ ಮ್ಹಣ್... ಲೋಕಾಂಕ್ ಕಳ್ಳಾರಿ, ಉದ್ಗಾರ್ ಕಾಡುಂಕ್ ಭೈಂ...

ಅನಿ ಅಬ್ಲೆ, ತಿ ಜಿವ್ವಾಳ್, ಅದ್ಯಾರ್ ಮೀಟಾರ್ ಲಾಂಬಾಯೆಚೊ ಕಾಳೊ ಸೊರೊಪ್! ಸರರಾಂ ಸರ್‌ಪಂಚ್ ಪಟೆಲಾ ಕುಶೀನ್‌ಚ್ ಯೆವ್ನ್ ಆಸಾ.. ಪೂಣ್ ಹೊ ಮ್ಹಾತಾರೊ

ಮಾತ್ ತಾಚ್ಯಾಚ್ ಹಳ್ಳಿಚ್ಯಾ ಮನ್ಶಾಕುಳಾಕ್ ತೋಂಡಾಕ್ ಅಯ್ಲ್ಯಾ ಪರಿಂ ಗಾಳಿ ದೀವ್ನ್‌ಚ್ ಆಸಾ...

ಸೊರೊಪ್, ಸೊರೊಪ್..ಕಾಳೊ ಸೊರೊಪ್!

ಜ್ಯೋರಾನ್ ಕಿಂಕ್ರಾಟ್ ಲೊಕಾಂ ಮದ್ಲೊ ಅಯ್ಲ್ಯಾಂಕ್ ಲಾಗ್ಲೊ, ಥೊಡ್ಯಾನ್ ಥೊಳೆ ಧಾಂಪ್ಲೆ, ಥೊಡೆ ಧಾಂವೊಂಕ್ ತಯಾರ್ ಜಾಲೆ, ಥೊಡ್ಯಾಂಚೆ ಕಾಳಿಚ್ ಹಾತಿಂ ಅಯ್ಲೆಂ...

"ಕಿತೆಂ, ಮ್ಹಾಕಾ ತುಮಿ ಭೆಶ್ಪಾಯ್ತಾತ್? ಮ್ಹಾಕಾ, ತುಮ್ಚಾಂ ಸರ್‌ಪಂಚ್ಯಾಕ್? ತಿತ್ಲೆಂ ಧಯ್ತ್? ಕೋಣ್ ತೊ ತೀನ್ ಕಾಸಾಂಚೊ? ..." ಮ್ಹಣ್ಣಾ ಭಿತರ್ ತೊ ಸೊರೊಪ್ ಸರ್‌ಪಂಚ್ಯಾಚ್ಯಾ ಮುಕಾರ್ ಅಪ್ಲೆಂ ಜಿಡೆಂ ಪುಲೊನ್ ರಾವ್ಲೊಚ್!

ಕೊಣಾಯ್ತಿ ವಚೊನ್ ಸರ್‌ಪಂಚ್ಯಾಕ್ ಬಚಾವ್ ಕರ್ಚ್ಯಾ ತಿತ್ಲೆಂ ಧಯ್ತ್ರಯಿ ನಾತ್ಲೆಂ (ಅನಿ ಮನ್‌ಯಿ ನಾತ್ಲೆಂ!).

ಮ್ಹಾತಾರ್ಯಾನ್ ಅಪ್ಲ್ಯಾ ಸ್ಥಿರಾಕ್ ಯೆಂವ್ಚ್ಯಾ ಪಯ್ಲೆಂ, ಸರ್ಪಾನ್ ಪಯ್ಲಿ ಖೊಂಚ್ ತಾಚ್ಯಾ ಪಾಂಯಾಕ್ ಮಾರುನ್ ಜಾಲ್ಲಿ... ದುಸ್ರೆ ಪಾವ್ಲೆಂ ಖೊಂಚ್ ಗಾಲುಂಕ್ ಜಿಡೆಂ ಉಕಲ್ತಾನಾ ಸರ್‌ಪಂಚ್ಯಾಚಿ ದೊಳೆ ವಯ್ರ್ ಸಕಯ್ಲೆ ಜಾಂವ್ಕ್ ಸುರು ಜಾಲೆ..

ಜಮ್‌ಲ್ಯಾ ಲೊಕಾಂಕ್ ಎಕ್ ಘಡಿಭರ್ ನಾಟಕ್ ತಶೆಂ ಭೊಗ್ಲೆಂ, ಸಭಾರಾಂಕ್ ಮತಿ ಭಿತರ್ ಸಂತೊಸ್ ಜಾಲ್ಲೊ...

ಸೊರ್ಪಾನ್ ಅಪ್ಲಿ ದುಸ್ರಿ ಖೊಂಚ್ ಮಾರ್ನ್ ಸೊಡ್ಲಿ...

ಹಾ ಕಟಕಟಾ!!!

ಮ್ಹಾತಾರೊ ಅಪ್ಲೆ ದೊಳೆ ಉಗ್ತೆ ಕರಿಲಾಗ್ಲೊ, ಅನಿ ಅಪ್ಲ್ಯಾಕ್ ಕಿತೆಂಚ್ ಜಾಂವ್ಕ್ ನಾ ಮ್ಹಳ್ಳಾಪರಿಂ, ಸವ್ಯಾಸ್ ಉಟೊನ್ ಉಬೆ ರಾವ್ಲೊ...

ತಾಕಾ ದೋನ್ ಖೊಂಚ್ ಮಾರ್ಲೊ ಸೊರೊಪ್ ಧರ್ನಿರ್ ಹುಳ್ಳೊಳೊಂಕ್ ಲಾಗ್ಲೊ...

ಲೋಕ್ ಕಾನ್ ದೊಳೆ ಸೋಡ್ನ್ ಪಳೆಂವ್ನ್‌ಚ್ ಅಸ್ಲೊ..

ಅನಿ ಅಭೈ ಸೊರ್ಪಾನ್ ಹುಳ್ಳೊಳೊನ್ ಹುಳ್ಳೊಳೊನ್ ಅಪ್ಲೊ ಪಾಣ್ ಸೊಡ್ಲೊ..!

ಸರ್‌ಪಂಚ್ ಪಟೇಲ್ ಅಪ್ಲ್ಯಾಕ್ ಕಿತೆಂಚ್ ಜಾವ್ನ್ ಮ್ಹಳ್ಳೆಪರಿಂ, ಅಪ್ಲ್ಯಾ ಘರಾ ಕುಶಿಮಂ ಮೆಟಾಮಂ ಕಾಡುನ್ ಚಲ್ತೆಚ್ ರಾವ್ಲೊ.....

*** 000 ***

ಫಾಂತ್ಯಾಪಾರಾಚೆಂ ಸಪಣ್

ಪಾರ್ವತಿ ಹಳ್ಳಿ ಶ್ವೆರಾಚೊ ವಿಶೇಸ್ ಸಂಪರ್ಕ್ ನಾತ್ಲಿ ಏಕ್ ಲ್ಹಾನಾಶಿ ಹಳ್ಳಿ. ಪಾರ್ವತಿ ನ್ಹಂಯ್ ಹಾಂಗಾಸರ್ ಮಜ್ಬೂತ್ ರಿತಿರ್ ವ್ಹಾಳ್ತಾ ಜಾಲ್ಲ್ಯಾನ್, ನಂಯ್ಚೆಂ ನಾಂವಯೀ ಹಳ್ಳೆಕೀ ಪಡ್ಲೆಂ ಕಂಯ್. ಪ್ರಾಕೃತಿಕ ಸೊಭಾಯೆಚೆಂ ಭಂಡಾರ್ಚ್ ಹಿ ಹಳ್ಳಿ ಜಾವ್ನಾಸ್ಲಿ. ಫಾಂತ್ಯಾಪಾರಾಚ್ಯಾ ತೀನ್ ವೊರಾಂಚೆರ್ ವ್ಹಾಳ್ತಾ ನ್ಹಂಯ್ ಥಾವ್ನ್ "ಜುಳುಜುಳು" ಆವಾಜಾಸವೆಂ ಥಂಯ್ ಥಂಯ್ ಥೊಡ್ಯಾ ಕಂಟ್ರಿ ಪಟ್ಕಾಂಚ್ಯೊ ಬೊಬೊ ಸೊಡ್ಯಾರ್ ಹೆರ್ ಕಸಲೊಚ್ ಆವಾಜ್ ಆಯ್ಕಾನಾತ್‌ಲ್ಲೊ. ಸಗ್ಳಿ ಹಳ್ಳಿ ನಿದೆಂತ್ ಘೊರೆತಾಲಿ.

ಮೂಡ್ ಪಾತ್ಯೆಣೆಂತ್ ಹಿ ಹಳ್ಳಿ ಏಕ್ದಮ್ ನಾಂವಾಡ್ಲಿಕ್. ಹೆರ್ ಖಂಚಾಯೀ ಹಳ್ಳೆಂನಿ ಪಾತ್ಯೆನಾತ್‌ಲ್ಲೊ ವಾ ಪಾಳಿನಾತ್‌ಲ್ಲೊ ವಿಶೇಷ್ ಥೊಡ್ಯೊ ರಿವಾಜಿ ಹ್ಯಾ ಹಳ್ಳೆಚೊ ಲೋಕ್ ಪಾಳ್ತಾಲೊ. ಆಧ್ಯಾ ಕಾಳಾರ್ ಥಾವ್ನ್ ಪಾತ್ಯೆವ್ನ್ ಆಯಿಲ್ಲೊ ಥೊಡ್ಯೊ ಸಂಗ್ಳೊ ಹ್ಯಾ ಹಳ್ಳೆಚೊ ಲೋಕ್ ಚುಕಾನಾಸ್ತಾಂ ಪಾಳ್ತಾಲೊ. ಹಾಕಾ ಮುಖ್ಯ ಕಾರಾಣ್ - ಅಶಿಕ್ತಿ ಜಾವ್ನಾಸ್ಲೊ ಲೋಕ್.

ಶಿಕಾಪ್ ಜೊಡಿಜಾಯ್ ತರ್ ಹ್ಯಾ ಹಳ್ಳೆಚ್ಯಾ ಲೊಕಾಂನಿ ಶ್ವೆರಾಕ್ ವಚಾಜಯ್ ಆಸ್‌ಲ್ಲೆಂ. ಶ್ವೆರಾಕ್ ಆನಿ ಹ್ಯಾ ಹಳ್ಳೆ ಮಧ್ಲೊ ಅಂತರ್ ಸುಮಾರ್ ಚಾಳೀಸ್ ಮಯ್ಲಾಂಚ್ಯಾಕೀ ಚಡ್, ತಶೆಂ ಜಾಲ್ಲ್ಯಾನ್ ಶ್ವೆರಾಚೊ ಸಂಪರ್ಕ್ ಜೊಡುಂಕ್ ಹ್ಯಾ ಹಳ್ಳೆಚ್ಯಾ ಲೊಕಾಕ್ ಅಸಾಧ್ಯ್ ಜಾಲ್ಲೆಂ.

ಪಾರ್ವತಿ ನಂಯ್ಚಾ ತಡಿರ್‌ಚ್ ಮ್ಹಳ್ಳ್ಯಾಪರಿಂ ಶಾಂಭವಿಚೆಂ ಫರ್ ಆಸ್‌ಲ್ಲೆಂ. ಸುಮಾರ್ ಚಾಳೀಸ್ ಆನಿ ಪಾಂಚ್ ವರ್ಸಾಂಚೆಂ ಶಾಂಭವಿ ಆಪ್ಲ್ಯಾ ಎಕಾಚ್ ಪುತಾಸವೆಂ ವಸ್ತಿ ಕರ್ತಾಲಿ. ಕಾಜಾರ್ ಜಾಲ್ಲ್ಯಾ ಫಕತ್ ಪಾಂಚ್ ವರ್ಸಾಂನಿ ಶಾಂಭವಿಚೊ ಘೊವ್ ತಿಕಾ ಸೊಡ್ನ್ ಧಾಂವ್‌ಲ್ಲೊ ಜಾಲ್ಲ್ಯಾನ್ ಶಾಂಭವಿ ಪತಿ ಜಿವಂತ್ ಆಸೊನೀ ವಿಧವ್ ಜಾಲ್ಲಿ. ದುಸ್ರೆಂ ಕಾಜಾರ್ ಜಾಂವ್ಕಾಯೀ ತಿ ಆಶೆಲಿ ನಾ.

ಫಾಂತ್ಯಾಪಾರಾರ್ ಗಡ್ ನಿದೆಂತ್ ಆಸ್‌ಲ್ಲಿ ಶಾಂಭವಿ ಎಕಾಚ್ಚಾರಾ ಉಡೊನ್ ಪಡ್ಲಿ. ಎಕಾ ಭಿರಾಂಕುಳ್ ಸ್ವಪ್ನಾನ್ ತಿಕಾ ಜಾಗಯ್ಲೆಂ. ಶಾಂಭವಿ ಸಗ್ಳೆಚ್ ಭಿಯೆಲಿ. ಶೀತಳ್ ವಾರೆಂ ವ್ಹಾಳ್ತಾಲೆಂ ತರೀ ತಿ ಘಾಮೆಂವ್ಕ್ ಲಾಗ್ಲಿ.

ವ್ಹಯ್..

ಪಾರ್ವತಿ ನ್ಹಂಯ್ ಕೊಣ್‌ಗೀ ಉಡೊನ್ ಜೀವ್ ಕಾಡ್ನ್ ಕಾಣ್ಲೆಲ್ಲೆಂ ಸಪಣ್ ತಿಕಾ ಪಡ್‌ಲ್ಲೆಂ. ಏಕ್ ಗ್ಲಾಸ್ ಶೆಳೆಂ ಉದಾಖ್ ಪಿಯೆವ್ನ್ ಪರತ್ ಆಡ್ ಪಡ್ಲಿ. ತರೀ ತಿಕಾ ಭ್ಯೆಂ ದಿಸ್ತಾಲೆಂ. ಪರತ್ ಉಟೊನ್ ತಿಣೆಂ ಘಡಿಯಾಳಾಚೆರ್ ದೀಷ್ಟ್ ವ್ಹೆಲಿ.

ವೊರಾಂ ಫಾಂತ್ಯಾಪಾರಾಚೆಂ ತೀನ್ ಜಾವ್ನ್ ಪಾಂಚ್ ಮಿನುಟಾಂ!

"ಹಾಂ! ಕಸಲೆಂ ಸಪಣ್?" ಅಪ್ಲಾಯಿತ್ಲಾಕ್ ಉಧ್ಫಾರ್ ಶಾಂಭವಿ. ಆತಾಂ ಎಕಾ ಧರಾಚೆಂ ಭೈಂ ತಿಚೆಥಂಯ್ ರಾಜ್ ಕರಿಲಾಗ್ಲೆಂ.

ವ್ಹಯ್..

'ಫಾಂತ್ಯಾಪಾರಾಚೆಂ ಸಪಣ್ ಖರೆಂ ಜಾತಾ-ಹಿಂ' ಅಪ್ಲೇಸ್ತಕಿಂ ಚಿಂತಿಲಾಗ್ಲಿ ಶಾಂಭವಿ. ಪಾರ್ವತಿ ನ್ಹಂಯ್ ಎಕ್ಲೊ ತರ್ನಾಟೊ ವಳ್ವಳೊನ್, ದಡ್ಡಡೊನ್ ಜೀವ್ ವಾಂಚಂವ್ಕ್ ಉಡೊಂಚೆಂ ದೃಶ್ಯ ಸ್ವಪ್ನಾಂತ್ ಶಾಂಭವಿನ್ ದೆಖ್ಲೆಂ. ಶಾಂಭವಿ ಎಕಾಚ್ಫಾರಾ ಉಟ್ಟಿ ಆನಿ ಆಪ್ಲ್ಯಾ ಎಕಾಚ್ ಪುತಾಕ್ ಸಿದ್ಧಾಕ್ ಉಟಯ್ಲಾಗ್ಲಿ. 'ಸಿದ್ಧ' ಫಾಂತ್ಯಾಪಾರಾಚ್ಯಾ ಸುಶೆಗ್ ನಿದೆಂತ್ ಆಸ್ಲೊ, ಆವಯ್ಚ್ಯಾ ತಾಳ್ಯಾಕ್ ಎಕ್‌ಚ್ ಪಾವ್ಪಿಂ ಜಾಗ್ ಜಾಳಿ ತಾಕಾ. ದೊಳೆ ಘಸ್ಪುನ್ ಉಟೊನ್ ಉಬೊ ರಾವ್ಲೊ ಸಿದ್ಧ.

"ಕಿತೆಂ ಅಮ್ಮಾ..." ನಿದೆಚ್ಯಾ ಆಮಾಲಾರ್‌ಚ್ ಉಲಯ್ಲೊ ತೊ.

"ಸಿದ್ಧಾ, ಮ್ಹಾಕಾ ಭೈಂ ದಿಸ್ತಾರೆ, ಏಕ್ ಭಿರಾಂಕುಳ್ ಸಪಣ್ ಪಡ್ಲೆಂ. ಎಕ್ಲೊ ತರ್ನಾಟೊ, ಪಾರ್ವತಿ ನ್ಹಂಯ್ ಆಸಾ ಮ್ಹಣ್ ಸ್ವಪ್ನಲಿಂರೆ ಹಾಂವ್. ಫಾಂತ್ಯಾಪಾರಾಚೆಂ ಸಪಣ್ ಖರೆಂ ಜಾತಾ ಕಂಯ್. ಕೊಣ್ ತರೀ ಪಾರ್ವತಿ ನ್ಹಂಯ್ ದಡ್ಡಡೊನ್ ಆಸಾ. ತಾಕಾ ಆಮಿ ಬಜಾವ್ ಕರಿಜಾಯ್ರೆ.." ಇತ್ತೆಂಚ್ ಸಾಂಗಾಲಾಗ್ಲಿ ಶಾಂಭವಿ. ಸಿದ್ಧ ಅಪ್ಲೆಂ ಖೊಮಿಸ್ ಶಿರ್ಕಾವ್ನ್, ಎಕಾಚ್ ಬಾಕ್ಸಾರಾಣ್ ಭಾಯ್ಲ್ಯಾ ಬಾಗ್ಲಾಲಾಗಿಂ ಪಾವ್ಲೊ ಆನಿ ಚಾಂದ್ನಾಚ್ಯಾ ಉಜ್ವಾಡಾಕ್ ಧಾಂವಾಲಾಗ್ಲೊ - ಪಾರ್ವತಿ ನ್ಹಂಯ್ ಕುಶಿನ್.

ತ್ಯಾಚ್ ಆವಯ್ಲೊ ಪೂತ್ ನ್ಹಯ್‌ಗೀ ಸಿದ್ಧ? ಫಾಂತ್ಯಾಪಾರಾಚೆಂ ಸಪಣ್ ಖರೆಂ ಜಾತಾ ಮ್ಹಣ್ ಆಮಯ್ ಪಾತ್ಯೆತಾನಾ ಪೂತ್ ಪಾತ್ಯೆನಾಸ್ತಾಂ ರಾವಾತ್?

ಚೊವ್ವಾ ವರ್ಸಾಂಚೊ ಚೆರ್ಕೊ ಸಿದ್ಧ, ಸ್ವಭಾವಾನ್ ಏಕ್ಲಮ್ ಧಯ್ತಾಧಿಕ್ ಜಾವ್ನಾಸ್ಲೊ. ನಾ ತರ್ ಹ್ಯಾ ವೆಳಾ ಕೊಣ್ ಪುಣಿ ಎಕ್ಸರೊ ಧಾಂವಾತ್‌ಗಿ? ಆಪ್ಲ್ಯಾ ಪುತಾಚ್ಯಾ ಧಯ್ತಾ ಆನಿ ಸಾಹಸಾ ಥಂಯ್ ಆವಯ್ಕ್ ಗವ್ವಪ್ ಆಸ್ಲೊ. ತಿ ಸದಾಂನೀತ್ ಆಪ್ಲ್ಯಾ ಚೆರ್ಕ್ಯಾಕ್ ಚುರುಕ್ ಆನಿ ಚಲಾಕ್ ಕರುಂಕ್ ಪೆಚಾಡ್ತಾಲಿ. ಧಯ್ತಾಧಿಕ್, ವೀರ್ ಜಾಯ್ತಯ್ ಮ್ಹಣ್ ತಾಕಾ ಸಾಹಸಿ ರಾಯಾಂಚ್ಯೊ ಕಾಣ್ಣೊ ಸಾಂಗೊನ್ ವಾಗಯ್ತಾಲಿ. ಸಿದ್ಧ ಗೆಲ್ಯಾ ಉಪ್ರಾಂತ್ ಶಾಂಭವಿನ್ ಚಿಮ್ಣಿ ಪಾಲ್ವವ್ನ್ ಪರತ್ ಮಾಂದ್ರೆಕ್ ಪಾಟ್ ತೆಂಕ್ಲಿ. ತಿಚಿ ನಿದೆಚಿ ರೈಮ್ ಆತಾಂ ಪಯ್ಸ್ ಗೆಲ್ಲಿ. ಎಕಾ ತರ್ನಾಟ್ಯಾಚೊ ಜೀವ್ ಆಪ್ಣಾಚೊ ಪುತ್ ವಾಂಚಯ್ತಾಲೊ ಮ್ಹಣ್ ತಿಕಾ ಭರ್ವಸೊ ಆಸ್ಲೊ.

ಫಾಂತೆಂ ಹಳ್ತಾರ್ ಪಿಕೊನ್ ಯೆತಾಲೆಂ, ವೊರಾಂ ಪಾವ್ಲೆಂ ಚಾರ್ ಜಾವ್ನ್ ಆಯ್ಲಿಂ ತರೀ ಸಿದ್ಧ ಅಜೂನ್ ಪಾಟಿಂ ಯೇಂವ್ಕ್ ನಾತ್ಲೊ.

ಆತಾಂ ಶಾಂಭವಿಕ್ ಎಕಾ ಧರಾಚೆ ದಡ್ಡೆ ಆರಂಬ್ ಜಾಲೆ. ಪರತ್ ತಿಚೆ ಥಂಯ್ ಭೈಂ ರಾಜ್ ಕರಿಲಾಗ್ಲೆಂ ವಳೊ ಉಟೊನ್ ಚಿಮ್ಣಿ ಪೆಟಯ್ಲಾಗ್ಲಿ.

ಪರತ್ ಪಂದ್ರಾ ಮಿನುಟಾಂ ಪಾಶಾರ್ ಜಾಲಿಂ.

ಹ್ಯಾ ಮಧೆಂ ಸಿದ್ಧಚೆಂ ಯೆಣೆಂ ಜಾಲೆಂನಾ. ಶಾಂಭವಿ ಸಂಪೂರ್ಣ್ ಭಿಂಯೆಲಿ. ಬಾಗಿಲ್ ಉಗ್ತೆಂ ಕರ್ನ್ ಆಂಗ್ಲಾಕ್ ಪಾಂಯ್ ತೆಂಕ್ಲೊ ತಿಣೆಂ ಧಯ್ರಾಚಿಂ ಪಾವ್ಲಾಂ ಕಾಡ್ಲಿಂ ಪಾರ್ವತಿ ನ್ಹಂಯ್ ಕುಶಿನ್.

ಪಾರ್ವತಿ ನ್ಹಂಯ್ ಲಾಗಿಂ ಜಾತಾನಾ ತಿಕಾ ಕೊಣ್‌ಚ್ ದಿಸ್ಲೆಂನಾ, ಸಿದ್ಧಚಿ ಝಳಕ್‌ಚ್ ನಾತ್ಲಿ.

"ಸಿದ್ಧಾ.." ಎಕಾಚ್ಫಾರಾ ಕಿಂಕ್ರಾಟಿ ತಿ.

ತಿಶ್ಲಾರ್..

ತಿಣೆಂ ರಾವ್‌ಲ್ಲ್ಯಾ ಉಜ್ವಾಳುಕುಶಿನ್ ಥಾವ್ನ್ ಜುಳುಜುಳು ಆವಾಜ್ ಆಯ್ಕುಲಾಗ್ಲೊ. ಚಾಂದ್ನ್ಯಾ 'ಉಜ್ವಾಡಾಕ್ ಏಕ್ ತಕ್ಲಿ ಧಾಡ್ಲಿ ದಿಸ್ಲಿ ತಿಕಾ.

ವ್ಹಯ್..


ಆವಯ್ಚಾ ಫಾಂತ್ಯಾಪಾರಾಚ್ಯಾ ಸ್ವಪ್ನಾಚ್ಯಾ ಪಿಶ್ಯಾ ದುಬಾವಾಕ್ ಲಾಗೊನ್ ಧಾಂವೊನ್ ಆಯಿಲ್ಲೊ ಸಿದ್ಧ. ಸಂಪೂರ್ಣ್ ನಿದೆಚೆಂ ಆಮಾಲ್ ದೆಂವಾನಾಸ್ತಾಂ ಪಾರ್ವತಿ ನ್ಹಂಯ್ ಯೇವ್ನ್ ತಿಳಿಲಾಗ್ಲೊ. ಆನಿ ತ್ಯಾಚ್‌ವೆಳಾ ಖಿಂಚ್ಯಾಗೀ ಎಕಾ ಸಕ್ತೆನ್ ಲೊಟುನ್ ಘಾಲ್ಲೆಪರಿಂ ತಾಕಾ ಭಗ್ಲೆಂ ಆನಿ ಆಪ್ಲೆಂ ನಿಯಂತ್ರಣ್ ಚುಕೊನ್ ಪಾರ್ವತಿ ನಂಯ್ಚಾ ಉದರಾಖ್ ತೊ ಸೆರ್ವಾಲ್ಲೊ.

ಶಾಂಭವಿಚೆಂ ಫಾಂತ್ಯಾಪಾರಾಚೆಂ ಸಪಣ್ ಖರೆಂ ಜಾಲ್ಲೆಂ -

ಪಾರ್ವತಿ ನ್ಹಂಯ್ ದಡ್ಲಿ ವ್ಹಕ್ತಿ ಅಪ್ಲಾಚೊ ಪೂತ್ ಮ್ಹಣ್ ಕಳೊಂಕ್ ವೇಳ್ ಗೆಲೊನಾ.

ತಿ ಎಕಾಚ್ಫಾರಾ ಕಿಂಕ್ರಾಟಿ, ತಿಚೊ ತಾಳೊ ತೆಣೆಂಚ್ ಪ್ರತಿಧ್ವನಿತ್ ಜಾಲೊ!

*** 000 ***



ವಾಲ್ಟರ್ ನಂದಳಿಕೆ

1988 ಥಾವ್ನ್ ಕೊಂಕಣಿ
ಪತ್ರಾಂನಿ ಸರಾಗ್ ಬರವ್ನ್
ಆಯಿಲ್ಲೊ ಏಕ್
ಲೊಕಾಮೊಗಾಳ್ ಕಥಾಕಾರ್.
ಪತ್ರಿಕುದ್ಯಮಾಂತ್ ಸಯ್ತ್
ಅನ್ಬೋಗ್ ಜೊಡ್ತಿ. ಕಥಾ,
ಕಾದಂಬರಿ, ಲೇಖನಾಂ
ಬರಯಿಲ್ಲಾ ಹಾಣೆಂ 'ಆಮ್ಚೊ
ಯುವಕ್' ಪತ್ರಾಚೆಂ
ಸಂಪಾದಕ್‌ಪಣ್ ಚಲಯ್ಲಾಂ.
ಪ್ರಸ್ತುತ್ ಡಿಜಿಟಲ್
ಮಾಧ್ಯಮಾಚೆರ್ ಖೊಬ್
ಮೊಟೊ ವಾವ್ರ್ ಕರುನ್ ಆಸಾ.

ಕೊಂಕಣಿಂತ್ ಎಕಾಪ್ರಾಸ್ ಏಕ್
ಕಾಣಿಯೆಗಾರ್, ಪ್ರತ್ಯೇಕ್
ಜಾವ್ನ್ ಮಟ್ವಾ ಕಾಣಿಯೆಚ್ಯಾ
ಶೆತಾಂತ್ ಪರ್ಜಳುಂಕ್
ಲಾಗ್‌ಲ್ಲೆ ಹೆಚ್ ಕಾಳಾರ್.
ತಾಂತ್ಲೊ ಎಕ್ಲೊ ವಾಲ್ಟರ್
ನಂದಳಿಕೆ. ಹೊ ಫಕತ್ ಏಕ್
ಕಾಣಿಯೆಗಾರ್ ಮಾತ್ ನ್ಹಯ್.
ಸಭಾರ್ ಹೆರ್ ಶೆತಾಂನಿ ಸಯ್ತ್
ಅಪುರ್ಬಾಯೆಚೆಂ ತಾಲೆಂತ್
ಆಸುನ್ ಅಪ್ಲ್ಯಾ
ತಾಲೆಂತಾಸವೆಂ ಸಮಾಜಿಕ್
ಸ್ಪಂದನ್ ಕರುನ್ ಫಕತ್
'ಕಾಲ್ಪನಿಕ್ ಕಾಣಿ'
ಬರಂವ್ಚ್ಯಾಂತ್ ಅಪ್ಲೆಂ ಆವ್ಕ್
ಸಂಪಂವ್ಚ್ಯಾಕೀ, ಸಮಾಜೆಚೊ
ತಾಳೊ ಜಾವ್ನ್ ಕೊಂಕಣಿ
ಸಮಾಜಿಕ್ ಆಜ್ ಜಾಗತೀಕ್
ಸ್ಥರಾರ್ ಸ್ಥಾನ್-ಮಾನ್
ಫಾವೊ ಜಾಯ್ತೆಂ ಕರ್ಚೆ ದಿಶೆನ್
ಪಯ್ಲೊ ಫಾತರ್ ಫಾಲ್ಗೊ
ಯುಗಪುರುಶ್ ಮ್ಹಣ್
ಸಾಂಗುಂಕ್ ಖರೊಚ್
ಅಭಿಮಾನ್ ಭಗ್ತಾ.

— ವಲ್ಲಿ ಕ್ವಾಡ್ರಸ್